

२ नवीय
३८६

श्रीहरिः

विद्यावैजयन्ती

नाम

ग्रन्थरत्नावली

श्रीवल्लभाचार्यकुलकमलदिवाकर श्रीश्रीमुकुन्दराय-
 श्रीगोपाललालप्रभुसेवाप्रवीण श्रीमत्प्रभुचरण-
 गोस्वामिश्रीविठ्ठलनाथदीक्षितात्मज महाराज
 गोस्वामि श्रीयदुनाथजीके घरके ६ छठी-
 गादीके टीकेत काशीस्थ गोस्वामि-
 श्रीगिरिधरजीमहाराजके श्री-
 चरणाश्रयसों रत्नगोपाल-
 भट्ट प्रकाशित ।

—०*०—

(संख्या ३) न्योछावर १)

संवत् १९६४

विद्याविलास प्रेस बनारस ।

श्री लक्ष्मीधर-विद्यामन्दिर,

देवप्रयाग (गङ्गाक हिमालय)

श्री लक्ष्मीधर-विद्यामन्दिर, देवप्रयाग

श्रीमुकुन्दरायो जयति

श्रीगोपाललालो जयति

शेषः शाब्देऽथ काव्ये कविकुलतिलकाऽऽराध्यपादास्तुजश्री-
न्याये न्याय्यार्यवर्यो विमलतरमतिः सांख्यसंख्यावदार्यः ॥
वेदे वेदान्तशास्त्रे हरिरतिनिपुणः कर्मशास्त्रे गुरुर्यो
योगे योगीन्द्रवन्द्यो निजजननिवहोद्धारकृत् कृष्णचन्द्रः ॥ १ ॥
काश्मीरो गुणकुङ्कुमे हिमकरः सन्तापनिर्वापणे
धर्माभोजवने नवाम्बरमणिर्दावो द्विषत्कानने ॥
सिन्धुः कीर्तिकलानिधौ निरूपधिर्बन्धुः प्रपन्ने जने
श्रीमान् भाति विभुर्गुरुर्गिरिधरस्तत्पादपद्मे नुमः ॥ २ ॥



अत एव श्रीभागवते पञ्चमस्कन्धे भरतचरिते, श्रद्धया हुताग्निहोत्र-
दर्शपूर्णमासचातुर्मास्यपशुसोमानां प्रकृतिविकृतिभिरितिक्रम उ-
च्यते । अतस्तत्तत्कल्पशिष्टाचाराभ्यां व्यवस्था द्रष्टव्या । अत्र प्रमे-
यनिरूपणस्य सर्वसाधारणत्वेन क्रमोक्तेरपि तथात्वात् ॥ एतेषामि-
त्यादि ॥ अग्निहोत्रादीनामिज्यारूपत्वेनेज्यप्रीतिसाधकत्वं युक्तं, न
भगवत्त्वम् । इज्यायामिज्यारूपत्वस्य प्रत्यक्षविरुद्धत्वादित्यर्थः ॥ हरि-
रिति ॥ यज्ञो वै विष्णुरिति श्रुतेर्मां विधत्तेऽभिधत्ते मामित्येकादशे
भगवद्वाक्याच्च सिद्धे यागस्य भगवत्त्वे तद्विरुद्धं प्रत्यक्षं नादरणीय-
मित्यर्थः । नचाग्निहोत्रस्य जुहोतिचोदनासिद्धत्वेन होमत्वात् प-
ञ्चानां न भगवत्त्वमिति शङ्क्यम् । यस्य भूयांसो यज्ञकृतव इत्यत्र
देवतोद्देशेन हविस्त्यागस्यैव यज्ञनामकत्वेनाङ्गीकारात् । नच जुहो-
तेस्त्यागार्थत्वे मानाभावः । तदुक्ते श्रवणाज्जुहोतिरासेचने स्यादि-
ति जैमिनिसूत्रस्यैव तत्र मानत्वात् । भाष्यकारादिभिरपि तथाङ्गी-
कारात् । नवीनैरपि यजतिजुहोत्योः प्रक्षेपविशिष्टत्यागार्थत्वं तुल्यम-
ङ्गीकृत्य प्रक्षेपस्य यजतावङ्गत्वं जुहोतौ प्राधान्यमिति विशेषाभ्युप-
गमाच्च । अतो हविस्त्यागरूपेण यज्ञत्वस्याग्निहोत्रेऽप्यक्षतत्वम् । स
एष यज्ञः पञ्चविधोऽग्निहोत्रं दर्शपूर्णमासाविति मीमांसकप्रसिद्धश्रु-
तेश्चेति ॥ २ ॥

साधनसाध्यरूपता नैकस्येयाशङ्क्य सर्वत्र भगवत एव द्वि-
रूपत्वमिति वक्तुमाह ॥

तत्साधनं च स हरिः प्रयाजादि रूपादि यत् ॥

प्राकृतं रूपमेतद्धि नित्यं काम्यं तु वैकृतम् ॥ ३ ॥

तत्साधनं च स हरिरिति ॥ साध्यरूप एव स हरिः, साधन-
रूपोऽपि । चकारात् साध्यसाधनरूपोऽपि । साधनद्वैरूप्यं निरूपय-
ति ॥ प्रयाजादिरूपादीति ॥ यत्किञ्चित् तत्फलोपकारि, स्व-
रूपोपकारि वा, नातोऽन्यदस्तीत्यर्थः । गणितानां नाम्ना प्रसि-
द्धानां प्रकृतिरूपत्वमिषाह ॥ प्राकृतमिति ॥ एतदेव नित्यं कर्म ।

नित्यकाम्यव्यवस्था एषैव । यद्यावदुक्तकर्त्तव्यं नियतफलं तन्नित्यम् । न तु फलरहितम् । अकरणे राजदण्डवत् प्रत्यवायः । न हि राजसेवायां फलाभावः । एतदप्रतिपादकत्वमेव मुख्यतया वेदस्य । द्वितीयं रूपमाह ॥ काम्यं तु वैकृतमिति ॥ कामनायामेव फलदम् । विकृतत्वात् स्वभावतो न नित्यफलं प्रयच्छति ॥३॥

साधनेत्यादि ॥ पूर्वमानन्दस्यैव फलत्वेन कथनात् प्रीतेर्व्यापारत्वमेव वाच्यम् । आनन्दश्च भगवान् यज्ञश्च स एवेति साधनसाध्यरूपता एकस्य हरेर्न वक्तुं शक्येत्याशङ्क्य सर्वत्र यागविषये प्रपञ्चादौ च भगवत एव तथात्वमिति वक्तुं साम्प्रतं यागविषये तथात्वमाहेत्यर्थः ॥ साध्यरूप एवेत्यादि ॥ साधनानामपि यागप्रकरण एव श्रावितत्वेन पुरुषसूक्ते तद्विवरणरूपद्वितीयस्कन्धेऽध्याये च तेषां भगवदवयवत्वस्य निर्णीतत्वेन यथैकस्यैव रूपभेदाद् द्विरूपत्वं तथाऽन्यत्रापीति न काप्यनुपपत्तिरित्यर्थः । एवं पञ्चात्मकत्वं सपरिकरं विवृतम् । अतः परं द्विरूपत्वं विवरीतुमाहुः ॥ गणितानामित्यादि ॥ अग्निहोत्रमित्यादिना संख्यातानां नाम्ना प्रसिद्धानाम् । कौण्डपायिनामयनेति वायव्यपशुरित्येवं नामान्तरादिना न, किन्तु स्वनाम्ना प्रसिद्धानां प्रकृतिरूपत्वं निखिलमङ्गजातं यत्र निरूप्यते सा प्रकृतिस्तादृशत्वमाहेत्यर्थः । ननु नित्यकाम्यभेदेनापि द्वैरूप्यं दृश्यते इति तत्कुतो नोच्यते इत्याहुः ॥ एतदेवेत्यादि ॥ तथाच पर्यायमात्रमेव भिद्यते, न तु स्वरूपमित्यर्थः ॥ एषेति ॥ उच्यमानप्रकारिका । प्राकृते कथं नित्यत्वमित्याकाङ्क्षायां नित्यलक्षणकथनमुखेनोत्तरमाहुः ॥ यदित्यादि ॥ यद् यावदुक्तं तत्प्रकरणे कृत्स्नमुक्तमङ्गजातं कर्त्तव्यं यत्र तादृशं नियतफलम् अवश्यभाविफलं यस्य तादृशं च तन्नित्यमित्यर्थः । एकदेशिभिर्नित्ये फलं नाद्रियत इति तन्निराकर्तुमाहुः ॥ न त्वित्यादि ॥ नन्वकरणे प्रत्यवायजनकत्वमेव नित्यत्वमस्तु । आश्विनं धूम्रललाममालभेत, यो दुर्ग्राहणः सोमं पिपासेत् वीरहा वा एष देवानां योऽग्निमुद्रासयत इत्यादिष्वकरणोद्भासनादिना दौर्ग्राह्यव्यवहारहत्यादिश्रावणात् । न तु फलवत्त्वमपि । काम्ये व्यभिचारादित्यत आहुः ॥ अकरण इत्यादि ॥ अयमाशयः । वेदानां भग-

वन्निश्वासरूपत्वात् प्रवर्त्तको विधिस्तदाज्ञारूपः । श्रुतिस्मृती ममै-
वाज्ञे इति स्मृतेश्च । यजधातोः पूजार्थत्वाद्यागः पूजारूपः । इज्यश्च
भगवानेव । यज्ञेन यज्ञमयजन्त देवाः, मां यजेताहरेत् क्रतून् * न तु
श्रौतेन पशुना मां यजेत वनाश्रमी * इत्यादिस्मृतिश्रुतिभ्यः । एवं
सति यागो भगवदाज्ञसत्तत्पूजारूप इति सिद्ध्यति । तथा सति त-
दकरणे प्रत्यवायः करणे फलं चोक्तन्यायेन युक्तमिति । नच यत्र
यजतिर्न श्रुतस्तत्र पूजारूपव्यभिचारं इति शङ्क्यम् । ईजेऽनुयज्ञं वि-
धिवदग्निहोत्रादिलक्षणैः * प्राकृतैर्विकृतैर्यज्ञैर्द्रव्यज्ञानक्रियेश्वरम् *
इति दशमस्कन्धीयवाक्येन तादृशैरन्यैश्च सर्वेषां पूजात्वनिर्णयात् ।
एवमेव स्मार्त्तकर्मण्यपि बोध्यम् । सन्ध्योपास्त्यादिकर्माणि विधिना
नोदितानि मे * पूजान्तैः कल्पयेत् सम्यग् * इति तत्रापि तथा
वाक्यात् । नन्वेवं सति काम्येऽपि यजत्यादिश्रवणेनोक्तरूपतायास्तु-
ल्यत्वात्तदकरणेऽपि प्रत्यवायापत्तिः । नचेषापत्तिः कर्तुं शक्या ।
तथा वाक्याभावात् । अतः पूर्वोक्तमसङ्गतमित्याशङ्क्यामाहुः ॥
एतदित्यादि ॥ इदमनुपदमेव व्युत्पाद्यम् । एवञ्चाकरणे प्रत्यवाय-
जनकत्वे सति नियतफलत्वं नित्यत्वमित्येव नित्यलक्षणम् । याव-
दुक्तेत्यादि तु प्रकृतिबोधनायेति बोध्यम् । काम्यं तु वैकृतमित्यत्र
वैकृतमित्युद्देश्यम् ॥ ३ ॥

एवमुद्देशतो रूपद्वयं निरूप्य फलं निरूपयति ॥

ज्ञानिनस्तदभिव्यक्तौ कर्तुर्मोक्षः क्रमाद् भवेत् ॥

अन्यथा स्वर्गसौख्यं तु द्विरूपं तत् क्रमाद्भवेत् ॥४॥

वाक्यशेषात्त्वात्मसुखं प्रसिद्धेलोक उच्यते ॥

यन्न दुःखेन सम्भिन्नं न च ग्रस्तमनन्तरम् ॥

अभिलाषोपनीतं च तत्सुखं स्वःपदास्पदम् ॥ ५ ॥

ज्ञानिन इति ॥ भगवदानन्दरूपं फलं ब्रह्मज्ञानयुक्तस्य यथोक्तकर्म-
कर्तुरेव । तत्र हेतुः । तदभिव्यक्तौ ससां षोढाविहितश्चेदभिव्यक्तौ

भवति । पुरुषो विहितः षोडशत्रोक्तं पञ्चात्मकं ब्रह्म च तदैव फलं प्रयच्छतीति भावः । मर्यादायां क्रममोक्ष एव फलम् । सद्योमुक्ति-स्त्वतिकृपया । ब्रह्मज्ञानाभावे तु पञ्चात्मकाद्भगवतः स्वर्गमुखं भवति । भिन्नवाक्येष्वपि फलत्वेन निरूपणात् ॥ ४ ॥

स च स्वर्गो द्विविध इत्याह ॥ वाक्यशेषादिति ॥ सुष्ठु अर्ज्यत इति स्वर्गः । सत्त्वाकारान्तःकरणे सर्वेहानिवृत्तौ यदात्ममुखं प्रकटीभवति, तदाग्निहोत्रादिसाध्यम् । सर्वदेवानामधिकृतानां तुष्टा-वाध्यात्मिकत्वे यागस्य जाते आत्मानन्दः प्रकटो भवति । एत-दभावे तु भौतिकत्वे स्वर्गलोको भवतीत्यर्थः ॥ प्रसिद्धिलौकिकी वाक्यशेषमाह ॥ यन्न दुःखेनेति ॥ स्वर्गकाम इति सर्वत्र स्वर्ग-शब्दार्थः सन्दिग्धः । सन्दिग्धेषु वाक्यशेषादिति । वाक्यशेषः शास्त्रान्तरे प्रसिद्धः दुःखानुभवसहितः । सुखानुभवो लौकिकः । स्वर्गोऽन्यथा अलौकिकत्वात् । सुखानुभवश्च अनन्तरमेव कालेन ग्रस्यते । त्रिषणावस्थायित्वात् । न तथा वैदिकः । लौकिको ह्यभिलाषानन्तरं प्रयत्नसम्पाद्यः । वैदिको न तथा ॥

तादृशं सुखं किमिसाकाङ्क्षायां विषयजन्यं तथा भवितुं नार्हति । दुःखसम्भेदकस्यावश्यकत्वात् । नापि परमानन्दः । ई-श्वराधीनत्वात् । अत आत्ममुखमेव तादृशं भवति ॥ ५ ॥

फलं निरूपयतीति ॥ जनको ह वैदेहो बहुदक्षिणेन यज्ञेनेजे, कर्म-णा मृत्युमृषयो निषेदुः प्रजावन्तो द्रविणमिच्छमानाः, अथापरे मनीषि-णः कर्मभ्योऽमृतत्वमानश्रुत्यादिश्रुतिभ्यो, ज्ञात्वाऽज्ञात्वा च कर्मणि जनोऽयमनुतिष्ठति *विदुषः कर्मसिद्धिः स्यात् तथा नाविदुषो भवेद् *इति भगवद्वाक्याच्चाधिकारिभेदात् फलभेद इत्यधिकारिणं व्यापारं कर्मस्वरूपं च ज्ञापयितुं नित्यानां फलं निरूपयतीत्यर्थः ॥ भगवदानन्दे-ति ॥ तेन सिद्धान्ते मोक्षस्वरूपमधिकारी चेति द्वयं विवृतं ज्ञेयम् । एवञ्च भवाय नाशयेति पञ्चमस्कन्धे प्रियव्रतं प्रति ब्रह्मवाक्येन देहयोगस्य

भगवद्विचारितकार्यार्थत्वादेते निष्कामाः, ब्रह्म ज्ञात्वापि कर्म कुर्वन्त्वित्येवं रूपेण ये विचारितास्तेषामिदं फलम् । अयं चार्थ उत्तरमीमांसायां साधनाध्यायतुरीयपादे जैमिनिमतसिद्धयति । तत्र, पुरुषार्थोऽतः शब्दादिति वादरायण इति सूत्रे केवलविद्यायाः वेदनविषयात् केवलाद्भगवत एव वा पुरुषार्थो मोक्षादिर्न तु कर्मणा, ब्रह्मविदाप्नोति परं, नायमात्मेभ्युपक्रम्य, यमेवैष वृणुते तेन लभ्य इत्यादि-शब्दादिति सिद्धान्तमुक्त्वा, शेषत्वात् पुरुषार्थवादो यथाऽप्येष्विति जैमिनिरित्यादिसूत्रेषु विद्यायाः कर्माङ्गत्वात् कर्मणो वा, विद्यासमुच्चितात् कर्मणो वा पुरुषार्थ इति जैमिनिमतस्य दर्शितत्वात् ॥ हेतुरिति ॥ व्यापारः । ननु ज्ञानाभावेऽपि यागत्वस्याविशिष्टत्वाज्ज्ञानिनं प्रत्येव तदभिव्यक्तौ को हेतुरित्यत आहुः ॥ षोढेत्यादि ॥ औपनिषदं शाब्दमग्निहोत्रादिपञ्चकं पूर्वकाण्डोक्तमित्येवं षोढा विहितश्चेत्तदा वेदार्थरूपो भगवानभिव्यक्तो भवति । यथा, विश्वसृजः प्रथमाः सत्रमासतेति सहस्रसमे सत्रे, ततो ह जज्ञे भुवनस्य गोपाः, हिरण्मयः शकुनिर्ब्रह्म नामेत्यत्र तदैव फलं मोक्षरूपं प्रयच्छति, नान्यथेत्यर्थः । नन्वभिव्यक्तश्चेत् सद्य एव मोक्षं कुतो न प्रयच्छतीत्यत आहुः ॥ मर्यादायामित्यादि ॥ एवञ्च पूर्वकाण्डेऽपि विराजमभिसम्पद्यते अमृतीभवतीत्येवञ्जातीयकेषु वाक्येषु यो मोक्ष उक्तः सोऽपि ज्ञानसहित एवेति ज्ञेयम् । क्रमिकत्वं चार्चिरादिमार्गबोधकश्रुतिभ्य इति च । तत्प्रकारस्त्वग्रे साधनप्रकरणे, सर्वं जानन्नित्यारभ्य, तथाविधानित्यन्तेन स्फुटीकरिष्यते । ननु यदि मर्यादायां क्रममुक्तिरेव तदा सद्योमुक्तियोगादिनापि न स्यात् । मर्यादायास्तत्रापि तुल्यत्वात् । तथाच तद्बोधकवाक्यविरोध इत्यत आहुः ॥ अतिक्रपयेति ॥ तथाच वाक्यानि पुष्टिमार्गपराणीति न विरोध इत्यर्थः । एवमुक्तमाधिकारिणां फलमुक्त्वा मध्यममन्दयोः क्रमेण फलमाहुः ॥ ब्रह्मेत्यादि ॥ भिन्नवाक्येष्विति ॥ ज्ञानमन्तरेण यत्र केवलो यागो बोध्यते तादृशेषु स्वर्गकामादिवाक्येषु । तथाच तदन्यथानुपपत्त्या मध्यमादेरपि फलमङ्गीक्रियत इत्यर्थः । एवञ्च द्विरूपं तत्क्रमाद्भवेदित्यत्र अधिकारिकमादित्यर्थो बोध्यः ॥४॥ सचेति ॥ ज्ञानाभावे उच्यमानः सुखात्मकः स्वर्गः । फलद्वयमेकास्मिन् वाक्ये कथं संग्रहीतुं शक्यमित्याकाङ्क्षायां द्वयोरप्यनुगतं रूपमाहुः ॥ सुष्टित्यादि ॥ तथाचात्मसुखे लोके च

योगरूढ्योस्तुल्यत्वात् स्वर्गपदेनोभयं संग्रहीतुं शक्यत इत्यर्थः । पूर्वस्य स्वरूपमाहुः ॥ सत्त्वेत्यादि ॥ आत्मसुखमित्यत्रात्मपदेनान्तःकरणबोधयम् । तच्च जीवोपभोग्यं जैवानन्दान्नयूनमित्युक्तम्, तुलयामल्वेनेत्यस्य सुबोधिण्याम् । तत्रैव व्यापारं व्यापारिस्वरूपं चाहुः ॥ सर्वेत्यादि ॥ द्वितीयस्याहुः ॥ एतदभाव इत्यादि ॥ एतदभाव इति ॥ देवतोषाभावे । अत्रापूर्वं व्यापारो बोध्यः ॥ लौकिकीति ॥ एषैव गीतायां, त्रैविद्या मां सोमपा इत्यादिनाऽनूक्ता ज्ञेया । अन्यथा यामिमामित्यादि न वदेत् । एकादशे च, इष्टेह देवता यन्नैरित्यादि च न वदेत् । अतस्तथेत्यर्थः । ननु स्वर्जनरूपस्यार्थस्य लोकेऽपि तौल्ये किं वाक्यशेषोपन्यासेनेत्याशङ्क्यां तदाहुः ॥ स्वर्गकाम इत्यादि ॥ वाक्यशेषादितीत्यत्र इति हेतौ । तथाच जैमिनिना तस्यैव निर्णायकत्वकथनात्तदुपन्यास आवश्यक इत्यर्थः । तस्य निर्मूलत्वभ्रमनिरासायाकरं प्रमाणं चाहुः ॥ शाखेत्यादि ॥ यद्यनाकरः स्याच्छिष्टाहतो न स्यात् तथा सति न शिष्टेषु प्रसिद्धोतेति प्रसिद्धिरेव मानमित्यर्थः । नन्वत्र लोकविशेष एव तादृशं सुखमुच्यताम् । आत्मसुखे किं मानमित्याकाङ्क्षायां वाक्यं व्याकुर्वन्तस्तद्वदन्ति ॥ दुःखेत्यादि, भवतीत्यन्तम् ॥ तथाच दुःखासम्भिन्नत्वे सति ध्वंसाप्रतियोगित्वे सति अभिलाषातिरिक्तासाधारणकारणसंपाद्यं सुखं स्वर्ग इत्यर्थः । अत्र प्रथमं सत्यन्तं लौकिकसुखवारणाय । द्वितीयं तु नित्यत्वबोधनायैव । विशेष्यदलं परमानन्दधारणायेत्येवं द्वयोर्वारणे आत्मसुखमेव पारिशेष्यात् सिद्ध्यतीति श्रुतार्थापत्तिरेव मानमित्यर्थः ॥ ५ ॥

स्पृष्टासूयादिदुःखानि स्वर्गिणां स्युः सदा ध्रुवम् ॥

प्रवृत्तिमार्गानिष्ठत्वान्न ध्रुवोपरि तद्गतिः ॥ ६ ॥

नच स्वर्गादिलोकेषु वाक्यशेषोक्तमीर्यते ॥

अत आत्मसुखं वाक्ये वाच्यं तत् सत्त्वतो भवेत् ॥

शुद्धे सत्त्वगुणोद्भेदः स्वर्गः सत्त्वगुणोदयः ॥ ७ ॥

तदाह॥स्पर्द्धेति ॥ स्वर्गलोके विद्यमानानामिन्द्रादीनां स्पर्द्धा-
दिकं श्रूयते । तच्च दुःखरूपम् । नच ब्रह्मलोकः स्वर्गशब्दवाच्यः ।
प्रवृत्तिमार्गनिष्ठत्वात् । ज्ञानाभावेन केवलकर्मकरणं प्रवृत्तिमार्गः ॥
अत एव क्रममुक्तिमार्गे तेन गच्छन्तीत्याह ॥ न ध्रुवोपरि तद्ग-
तिरिति ॥६॥ नापीन्द्रलोकेषु वाक्योक्तं सुखं सम्भवति । अनुपपत्ते-
रुक्तत्वात् । अतः पारिशेष्यादात्मसुखमेव वाक्यार्थः । अत एव
स्वर्गशब्दः स्वसाधने भगवता प्रयुक्त इत्याह ॥ तत्सत्त्वतो भवेत् ॥
सत्त्वगुणप्रवृद्धावेव तदात्मसुखं भवेत् । सत्त्ववृद्धिश्च शुद्धया ।
अतः पञ्चानामावृत्तेश्चोपयोगः । भगवद्वाक्यमाह ॥ स्वर्गः सत्त्व-
गुणोदय इति ॥ सत्त्वगुणाद्वा उदयो यस्येति ॥ ७ ॥

तदाहेति ॥ तस्माद्धेतोः पारिशेष्यं व्युत्पादयितुं लोकेषु तद-
भावं साद्धेनाहेत्यर्थः ॥ स्पर्द्धादिकं श्रूयते इति ॥ देवाः सुराः संय-
स्ता आसन् तद्गतिर्न्यकामयत तेनापाक्रमत्, तदिन्द्रोच्चायत् । आ-
दित्यो वा अस्माल्लोकादमुं लोकमायन् । तेऽमुं लोकं गत्वा पुनरिमं
लोकमभ्यध्यायन्नित्यादिषु श्रूयत इत्यर्थः । नन्वेवं सति पूर्वोक्तदो-
षाणां ब्रह्मलोके अभावात् स एव स्वर्गत्वेन वाच्य इत्यत आहुः ॥
नचेत्यादि ॥ प्रवृत्तीत्यादि ॥ फलशेषिणः कर्तुरित्यर्थः । तावता कथं
न तस्य स्वर्गत्वेन ग्रहणमित्यत आहुः ॥ अत एवेत्यादि ॥ अयमाश-
यः द्विविधो हि ब्रह्मलोकः । प्रवृत्तिमार्गगम्यो निवृत्तिमार्गगम्यश्च ।
तत्राद्यः क्षयादिदोषवान् । तस्य तादृशत्वं स्कान्दे कुमारिकाखण्डे
इन्द्रद्युम्नकथायां प्रसिद्धम् । स हि मार्कण्डेयतालजङ्घादीन् स्वनाम-
यशः पृष्ट्वा, तैर्न जानीम इत्युक्ते पाताङ्गीतो मार्कण्डेयाद्युपदेशेन कञ्चिद्
बहुकल्पजीविनं कूर्मं पृष्ट्वा तेन तद्वयशस्युक्ते भूमौ यशःसत्त्वेन पुन-
र्ब्रह्मलोकं जगामेति कथनात् । रामायणेऽपि अन्नदानाभावेन ब्रह्मलो-
के श्रुधापीडितस्य कस्यचिन् सहस्राश्वमेधयाजिनः पुनर्भूमावागत्य
तद्वत्त्वा पुनस्तत्र गमनोक्तेश्च । द्वितीयस्तु वेदान्तविज्ञानेति श्रुत्या
अक्षयः पूर्वोक्तदोषरहितः । तत्र यथा योगयुक्तस्य परिव्राजो रणाभि-
मुखे हतस्य च सूर्यमण्डलं भित्त्वा मार्गस्तथा क्रममुक्तिगन्तुर्ध्रुवं

श्री लक्ष्मीधर-विद्यामन्दिर,
देवप्रयाग (गङ्गा-हिमालय)
व्यवस्थापकः

नीचैःकृत्य तदुपरिमार्गस्तेन पथा द्वितीये गम्यते । स च प्रवृत्तिमार्गनिष्ठस्य कर्तुंस्तादृशाधिकाराभावादगम्य इति तन्मार्गगमनाभावान्न तस्य तत्प्राप्तिः । अत एव तदभिलाषेण न तस्योपनयनमित्यभिलाषोपनीतत्वाभावाच्च स स्वर्गशब्दवाच्य इति ॥ ६ ॥ प्रथमस्योक्तस्कान्दादिसिद्धस्वरूपत्वमभिसन्धायाहुः ॥ नापीत्यादि ॥ अनुपपत्तेरिति ॥ दुःखसम्भेदादिरूपायास्तस्या इत्यर्थः ॥ अत इति ॥ लक्षणाप्रवेशात् । नन्वात्मसुखं जैवानन्द एव भवतु तस्य आन्तःकरणत्वे किं मानमित्याकाङ्क्षायामुक्तार्थदाढर्याय गमकमाहुः ॥ अत एवेत्यादि ॥ इत्याहेति ॥ अनेनाशयेनाहृत्यर्थः । ननु लक्षणानुरोधाद्भवत्वेवं तथापि प्रवृद्ध एव सत्त्व आत्मसुखं भवति, नाप्रवृद्ध इत्यत्र किं गमकमत आहुः ॥ अतः पञ्चानामित्यादि ॥ अन्यथा फलस्य विधिवाक्य एवोक्तत्वादेकस्यैव करणे सकृदेव च करणे फलावश्यंभावादृशपूर्णमासाभ्यामिष्टा सोमेन यजेत, यावज्जीवमग्निहोत्रं जुहोति, प्रतिसंवत्सोमः पशुः प्रत्ययनं तथेत्यादिवाक्यबोधितं पञ्चानां कारणमावर्त्तनं च व्यर्थमेव स्यादतः प्रवृद्धिरेव भगवद्वाक्येऽभिप्रेतेत्यर्थः । पुरस्फूर्त्तिकार्यकथने भगवद्वाक्ये लक्षणापत्तिरिति तत्परिहारायाहुः ॥ सत्त्वगुणाद्वेति ॥ ७ ॥

एतदात्ममुखरूपं फलं निसमाह ॥

अतस्तदेव हि फलं कामाभावेऽपि सिद्ध्यति ॥

यागादेर्भगवद्रूपात्कामितं फलति स्फुटम् ॥ ८ ॥

श्लिष्टप्रयोगाद्वेदस्य परोक्षकथनं मतम् ॥

बालानुशासनार्थाय रोचनार्थं तथा वचः ॥ ९ ॥

अतस्तदेवेति ॥ तैः स्वभावत एव शुद्धिः सम्पाद्यत इति भोजने तृप्तिवन्न कामना अपेक्षते । तर्हि विकृतं कथं कामनापेक्षा तत्राह ॥ यागादेर्भगवद्रूपादिति ॥ आधिभौतिकं वा फलं कथमित्याकाङ्क्षायामाह ॥ यागादेरिति ॥ भवद्रूपत्वात् । काम्यो

निर्गोवा यागादिः कामितं फलति ॥ स्फुटमिति लौकिकं फलम् ॥
यतः स्पष्टमेव कारीर्यादेः फलम् अनूभूयते ॥८॥ ननु स्वर्गो नाम
लोक एवास्वर्गाय वा एतानि लोकाय हूयन्त इति । देवेभ्यो वै स्वर्गो
लोकस्तिरोऽभवदिति । स्वर्गो वै लोको नाक इति सर्वत्र स्वर्ग-
लोक एव स्वर्गशब्दार्थस्तत्कथमुच्यते, आत्मसुखं स्वर्ग इति ।
सत्यम् । अत्रेषु स्वर्गशब्देषु लोकसामानाधिकरण्यात् तद्वाचक-
त्वम् । प्रधाने च वाक्यशेषस्य विद्यमानत्वाद् आत्मसुखाच्च-
त्वमेव । अन्यथा वाक्यशेषो व्यर्थः स्यात् । सन्देहाभावाच्च ।
अतः स्वर्गशब्देन उभयमपि संग्राह्यम् । तर्हि वेदप्रधानवाक्येषु
निःसन्दिग्ध एव स्वर्गशब्दः कथं न प्रयुज्यते तत्राह ॥ श्लिष्टप्रयो-
गादिति ॥ श्लिष्टप्रयोगार्थं तथा न प्रयोगः ॥ श्लिष्टप्रयोगस्य च
फलं परोक्षकथनम् । परोक्षकथनस्यापि प्रयोजनं बालानुशासन-
म् । तेषामनुशासनं रुच्युत्पादनमेव ॥ अतस्तथा वचनं श्लिष्टप्र-
योग इत्यर्थः ॥ ९ ॥

नित्यमिति ॥ कामनासहकाराभावेऽपि यागस्वरूपमर्यादया जायमान
मित्यर्थः । एतत्कथनप्रयोजनमाहुः ॥ तैरित्यादि ॥ तर्हीति ॥ यदि यागत्वेन
शुद्धित्वेन कार्यकारणभावात् प्रकृतौ कामनानपेक्षा तर्हीत्यर्थः ॥ वेति ॥
वाशब्दः समुच्चये ॥ आधिभौतिकमिति ॥ लोकात्मकम् ॥ कथमिति ॥
कामनासद्भावेऽपि यागत्वेन शुद्धित्वेन यागत्वेनात्मसुखत्वेन च यः
कार्यकारणभावस्तस्याभङ्गान्नित्ययागस्वरूपस्य च तुल्यत्वान्नित्यं
फलं विहाय कामितं फलं कुतो जायत इत्यर्थः । मूले भगवद्रूपा-
दिति प्रयोगो भावप्रधान इति ज्ञापयितुमाहुः ॥ भगवद्रूपत्वादिति ॥
तथाच भगवतः सर्वफलदातृत्वात् कामानुरोधात्तथैत्यर्थः । ननु
भगवद्रूपत्वस्य कामनाभावेऽपि तौल्यात्तदाऽपि कामितं कुतो न
फलतीत्याकाङ्क्षायां युक्तिं समाधायिकामाहुः ॥ स्फुटमित्यादि ॥
अयमर्थः । यथा नित्यकरणे यावज्जीवादिवाक्यं नियामकं न तथा वि-
कृतिकरणे किमपि नियामकमस्ति । अतस्तत्र कामनयैव प्रवृत्ति-

रिति निश्चीयते । सा चेत् कामना यागेन न पूर्येत तदा विश्वासाभा-
वे पूर्वकाण्डमेवोच्छिद्येत । अतः कामितमेव तस्मान्भवति, न तु
सत्त्वशुद्धिरपीति भगवत्कृता मर्यादा तादृशफलदर्शनानुरोधाज्ज्ञा-
यते । अतो विकृतौ कामनापेक्षा । तत एव चाधिभौतिकात् प्रकृ-
तिरूपादपि लोकरूपं फलमिति दृष्टानुरोधादंवासन्देह इत्यर्थः ॥८॥

पुनः किञ्चिदाशङ्क्य परिहरन्ति ॥ ननु स्वर्ग इत्यादि ॥ लोक-
सामानाधिकरण्यादिति ॥ लोकशब्दसामानाधिकरण्यादित्यर्थः ॥
सन्देहाभावादिति ॥ प्रधानवाक्ये लोकपदसामाधिकरण्याभावेन,
स्वर्गः सत्त्वगुणोदय * इति भगवद्वाक्येन च सन्देहाभावादित्यर्थः ।
सिद्धमाहुः ॥ अत इति ॥ भगवद्वाक्यस्य लौकिकफलस्य च दर्शना-
दुक्तरीत्या व्यवस्थासामञ्जस्याच्चेत्यर्थः ॥ तर्हीति ॥ यद्युभयमपि
वेदाभिप्रेतं तदेत्यर्थः ॥ परोक्षकथनमित्यादि ॥ तदुक्तमेकादशस्कन्धे,
परोक्षवाचो वेदोऽयं बालानामनुशासनम् * कर्ममोक्षाय कर्माणि
विधत्ते ह्यगदं यथेति * फलश्रुतिरियं नृणां न श्रेयो रोचनं परम् *
श्रेयोविधित्तया प्रोक्ता यथा भैषज्यरोचनम् * इति ॥ २ ॥

प्रशुबन्धयाजी सर्वान् लोकानाप्नोति निश्चयः ॥

अक्षयं ह वै चातुर्मास्ययाजिनः सुकृतं भवति ॥ १० ॥

अक्षयं सर्वलोकाख्यमात्मरूपं नचान्यथा ॥

नित्ये स्वर्गः फलं नान्यत् पश्वादिर्विकृतौ फलम् ॥ ११ ॥

रूपं तदेव विकृतेः किञ्चित् साधनमन्यथा ॥

विकृताद्धि हरेः किञ्चिद्विकृतं फलमीर्यते ॥ १२ ॥

नित्यकर्मप्रसिद्धयर्थं काम्यादीनां विधिः श्रुतौ ॥

पशुपुत्राद्यभावे तु न नित्यं कर्म सिद्ध्यति ॥ १३ ॥

पञ्चकर्माणि नित्यानि । तत्र त्रिषु स्वर्गः फलम् । यथा
अग्निहोत्रं जुहुयात् स्वर्गकामः । दर्शपूर्णमासाभ्यां स्वर्गकामो

यजेत । ज्योतिष्टोमेन स्वर्गकाम इति । पशुबन्धचातुर्मास्योस्तु
न स्वर्गः फलं श्रूयत इति वक्तुं वाक्यद्वयमाह ॥ सर्वाऽल्लोका-
निति ॥ १० ॥

समाधानमाह ॥ अक्षय्यमिति ॥ अक्षय्यं ह वै चातुर्मास्य-
याजिनः सुकृतं भवतीत्यत्र सर्वान् लोकान् पशुबन्धयाज्यभिजय-
तीत्यत्रापि यदक्षय्यशब्देन सर्वलोकशब्देनोच्यते तदात्मसुखमेव
वाक्यशेषोक्तम् । तदैव पञ्चानां निखानामेकं फलं भवति । इतो-
ऽपि हेतोः स्वर्गशब्देनात्मसुखम् । पञ्चात्मकस्य भगवत एकत्वा-
त् । अन्यथा लोकपक्षे नैतदुपपद्यत इत्यर्थः ॥ उपसंहरति ॥ निखे-
स्वर्गः फलमिति ॥ बालाबालभेदेनोभयमपि । अन्यत् पञ्चादिकं
न निखस्य फलम् । विकृतौ तत्फलम् ॥ ११ ॥

विकृतस्य कथं फलसाधकत्वमित्याशङ्क्याह ॥ रूपं तदेव वि-
कृतेरिति ॥ तदेव भगवद्रूपं विकृतेरपि । परं साधनं किञ्चिदन्यथा
भवति, तेन विकृतत्वम् । स च विकारो वेदोक्त इति सफलः । तर्हि
नित्यमेव फलं कुतो न साधयति तत्राह ॥ विकृतादिति ॥ १२ ॥

ननु वेदे किमिति विकृतं विकारफलं चोक्तमित्याशङ्क्याह ॥
नित्यकर्मप्रसिद्धार्थमिति ॥ तत्र साधकमाह ॥ पशुपुत्राद्यभाव-
इति ॥ १३ ॥

स्वर्गविषये पुनः किञ्चिदाशङ्कते ॥ पञ्चैत्यादि ॥ इति वक्तु-
मिति ॥ अनेन हेतुना वाक्यशेषस्यानिर्णायकत्वं वक्तुम् । तथाच
निःसन्दिग्धेन सन्दिग्धनिर्णयः । वाक्यशेषोऽपि स्वर्गशब्दमात्रयुक्त-
त्वेनात्मसुखस्य न विनिगमकः । अनुपपत्त्यन्तरस्य विद्यमानत्वादतो
न तेन निर्णय इत्यर्थः । वाक्यद्वयं त्वेतद् आपस्तम्बकल्पस्थम् । तथा-
च चतुर्थे लोकपदात्, पञ्चमे चाक्षय्यपदेन ध्वंसप्रतियोगित्वनिवार-
णाद्वाक्यशेषोक्तसुखत्वं लोकनिष्ठसुखस्य वक्तव्यम् । तावता प्रसिद्धि-
रपि न विरोत्स्यत इति भावः ॥ १० ॥

सुखमेवेत्येवकारेण लोकसुखव्यवच्छेदः । तत्र युक्तिमाहुः ॥ तदेवेत्यादि ॥ पञ्चकर्तुरेकं फलं वक्तव्यम् । नानात्वे कस्य फलं पूर्वं, कस्य पश्वादीति निर्णेतुमशक्यत्वात् । नच यज्ञक्रमान्निर्णयः । अत्युग्रपुण्यपापानामिहैव फलमश्नुत * इति न्यायेन पूर्वं महायागफलस्यापि सम्भवदुक्तिकत्वात् । नच तस्यैवेत्यपि । प्रजापतिर्यज्ञानसृजेतेति श्रुतौ यावदग्निहोत्रमासीत्तावानग्निष्टोम इति तुल्यत्वोक्तेः पौष्कल्यस्य तदप्रयोजकत्वात् । नच यत् पश्चात्तस्यैवेत्यपि । नियामकाभावात् । अत एकमेव निश्चयम् । तच्चात्मसुखमेवेति तत्रापि हेतुः ॥ पश्चात्तमेत्यादि ॥ स एव यज्ञः पश्चाद्विधोऽग्निहोत्रं दर्शपूर्णमासाविति श्रुतवेकत्वेनैव निरूपणादित्यर्थः । नन्वेक एव लोकस्तादृशः स्वीकार्य इति शङ्कनयामाहुः ॥ अन्यथेत्यादि ॥ एतस्यैव विवरणं, लोकेत्यादि ॥ सर्वान् लोकानित्यत्र सर्वपदस्यासङ्कुचितवृत्तिकत्वे लोकान्तरस्यापि प्राप्तेः पञ्चकर्तुः स्वर्गो न नियतः स्यात् । स्वर्ग एव सङ्कोचे उक्तरीत्या क्रमविरोधः । एकोत्तरं द्वितीयभावनादक्षय्यपदविरोधः । यजमानार्थं तल्लोकागमनाभावेनाभिलाषोपनीतत्वविरोधश्च । अतः फलस्यैक्यं वाच्यम् । तदात्मसुखानङ्गीकारे नोपपद्यत इत्यर्थः । नच वाक्यविरोधः । विश्वेदेवा इतिवत् पदद्वयेन नानाविधात्मसुखानां कथनेनाविरोधात् । तस्मादात्मसुखमेव वाक्यशेषार्थ इति निश्चयः । अत एवार्थवादाधिकरणे सर्वत्वमाधिकारिकमिति सूत्रे यथाधिकारं सर्वत्वं ग्राह्यमिति बोधितम् । तेन पूर्णाहुत्या सर्वान् कामान् आप्नोतीत्यत्र यथा तदधिकारापेक्षं तथाऽत्रैतदधिकारापेक्षमिति निष्कामाधिकारे आत्मसुखानुकूलं सकामाधिकारे च सङ्कुचितं तद्ग्राह्यमतो न तद्विरोधः । भाष्यकारमतं त्वत्र नादरणीयम् । तदस्माभिः पूर्वप्रकरण एवोपपादितमिति न दोषः । तर्हि प्रसिद्धेः का गतिः । इन्द्रादीनां च कथं लोकप्राप्तिरित्यत आहुः ॥ बालेत्यादि ॥ नेति ॥ प्रधानवाक्येऽनुक्तत्वात्तथेत्यर्थः । एवं प्रकृतिरूपं विचारितम् । अतः परं विकृतिरूपं विचारयितुं फलकथनमुखेनोपक्षिपन्ति ॥ विकृताविति ॥ ११ ॥

तदेवेति ॥ अग्निहोत्राद्यात्मकम् ॥ तर्हीति ॥ वेदोक्तत्वे यागत्वे च तुल्य इत्यर्थः । मूले किञ्चित्पदं विकृतविशेषणम् । किञ्चिद् विकृतादित्यर्थः ॥ १२ ॥

पशुपुत्राद्यभाव इति ॥ फलाकाङ्क्षाविरहस्य स्वर्गकामनायाश्च सर्वे-

षामभावाद्यदि कामितफलार्थं साधनं वेदेन नोच्येत ततः फलं च यदि न स्यात् तदा वेदे अनाश्वासप्रसङ्गान्नित्ये प्रवृत्तिः कुण्ठिता स्यादतस्तथेत्यर्थः । हविःसहायादिसापेक्षत्वाद् यथाश्रुतो वार्थः ॥ १३ ॥

नन्वेवमेव श्रुत्याभिप्राय इति किं प्रमाणं तत्राह ॥

अङ्गेऽपि तत्फलं नित्ये ज्ञानादिभिरुदीर्यते ॥

यथाकथञ्चिन्नित्यस्य सिद्धिर्वेदेन बोध्यते ॥ १४ ॥

ध्यानादिभिर्यथा मूर्त्तेरभिव्यक्तिः परात्मनः ॥

आधानादिक्रियातोऽपि व्यक्तिर्यज्ञस्वरूपिणः ॥ १५ ॥

दुःखाभावः सुखं चैव पुरुषार्थद्वयं मतम् ॥

मोक्षः कामस्तयोरङ्गधर्मो ह्यर्थेन साधितः ॥ १६ ॥

अङ्गेऽपीति ॥ यतो वेदे नित्याङ्गेषु अप्पणयनादिष्वपि पश्वादिकं फलमुदीर्यते । न हि एकस्य कर्मणः फलद्वयं सम्भवति । अत एकस्यामावृत्तौ यजमानकामनया साङ्गस्यैव तस्य पश्वादिः फलम् । तथा ज्ञानादिभिरपि फलमुदीर्यते । य एवं वेद पशुमान् भवतीति ॥ तत्रापि कामनायामेव भवतीति मन्तव्यम् । तच्च ज्ञानं कर्माङ्गम् । ननु कथमेवं वेदस्याभिप्रायोऽध्यवसीयतो स्वतन्त्रतयैव पश्वादीनां फलताऽस्त्विति चेत् तत्राह ॥ यथाकथञ्चिदिति ॥ नित्यस्याधिकृतस्य भगवतो रूपस्य सिद्धिर्निष्पत्तिर्वेदेन बोध्यते ॥ १४ ॥

ननु कृतिसाध्यो यागादिः कथं नित्य इति चेत्तत्राह ॥ ध्यानादिभिरिति ॥ यथा ध्यानधारणादिभिर्भगवन्मूर्त्तेरानन्दरूपस्याभिव्यक्तिस्तथा आधानादिसोमान्ताक्रियाभिर्वेदबोधितदेहचेष्टा-

रूपाभिर्ध्यानादिसंहिताभिर्यज्ञस्वरूपिणोऽपि भगवतोऽभिव्यक्ति-
रित्यर्थः ॥ १५ ॥

नन्वेवमर्थव्याख्याने कोऽभिप्रायस्तत्राह ॥ दुःखाभाव इति ॥
पुरुषार्थपर्यवसायी वेदः । पुरुषार्थाश्च चत्वारः । तत्र साक्षात्
पुरुषार्थद्वयं, सुखं दुःखाभावश्चेति । तत्र सुखं स्वर्गादिपदेनोच्यते ।
दुःखाभावो मोक्षपदेन । तयोः साक्षादङ्गं धर्मः । आत्मचिन्तन-
स्यापि धर्मत्वात् । ज्ञानसाध्यत्वं धर्मयोग एवेति मतम् । अत एव
न ज्ञानस्य पुरुषार्थेषु गणना । धर्मस्य च साधनम् अर्थः ।
एवं साक्षात् परम्परया चत्वारः पुरुषार्था भवन्ति । अतः पञ्चा-
दिरथो यागसाधनम् । यागश्च धर्मः कामसाधनम्, ज्ञानसहितो
मोक्षसाधनश्च । अत एव व्याख्यायत इत्यर्थः ॥ १६ ॥

अङ्गेऽपीति ॥ मूलस्थोऽपीति शब्दो ज्ञानादिभिरित्यनेनाप्यन्वे-
ति ॥ उदीर्यत इति ॥ चमसेनापः प्रणयेद् गोदोहनेन पशुकामस्य
मृण्मयेन प्रतिष्ठाकामस्य कांस्येन ब्रह्मवर्चसकामस्येत्यादिषु वाक्ये-
षुच्यते । तथाच विकृतौ यत्प्रधानफलं तन्नित्ये अङ्गफलत्वेनोच्यते
तेन विकृतापेक्षया प्रकृतस्याधिक्यं बोध्यते । ततश्च विकृतेस्तादर्थ्यं
ज्ञायते, यथा अर्थवादस्य । अतो न विकृतेर्नित्यफलसाधकत्वमित्यर्थः ।
ननु चतुर्थस्य तृतीये विचारितम् । द्रव्यसंस्कारकर्मसु परार्थत्वात्
फलश्रुतिरर्थवादः स्यात् । यस्य पर्णमयी जुहूर्भवति न स पाप-
श्लोकं शृणोति यदाङ्के चक्षुरेव भ्रातृव्यस्य वृङ्क्ते । यत्प्रयाजानु-
याजा इज्यन्ते, वर्म वा एतद्यज्ञाय क्रियते वर्म यजमानायेत्यादिषु
द्रव्यसंस्कारकर्मसु या फलश्रुतिः सार्थवादः । एतेषां कत्वर्थत्वात् त-
न्निर्वर्त्तनातिरिक्तस्य कामादिपदाभावेन कल्पयितुमशक्यत्वात् । प्र-
कृते वर्त्तमानप्रयोगाच्च । क्रतुसम्बन्धश्चैषां वाक्यादिगम्यः । तथा
नैमित्तिके विकारत्वात् क्रतुप्रधानमन्यत् स्यादित्यधिकरणे अप-
प्रणयनादिवाक्यान्युदाहृत्य तेषां पात्राणां नैमित्तिककाम्याङ्गैव व्य-
वस्थापितेति जुहादिषु फलाभावात् तादृशापःप्रणयनादिषु नित्याङ्ग-

त्वाभावाच्च कथमेवमुच्यत इति चेद् । मैवम् । एतस्य फलवादस्य
 गुणवादत्वेन जुह्वादिप्राशस्त्ये गौणत्वेऽपि तद्विशिष्टयागगुणबोधने
 बाधकाभावात् । असद्गुणस्य सद्बोधने तद्भागस्य प्रतारण-
 त्वापत्तेर्विध्यंशेऽप्युपप्लवाच्च । अतो यागस्यैव तत्फलमित्यदोषः ।
 एवमग्निहोत्रादीनां नित्यत्वेऽपि अग्निहोत्रं जुहुयात् स्वर्गकामः प्रजा-
 कामः पशुकामः सर्वेभ्यो वै कामेभ्यो दर्शपूर्णमासावित्यादिवाक्या-
 न्तरेण काम्यत्वस्यापि श्रावणान्नित्यानामेव कामनामात्रेण काम्यत्व-
 मिति स्वरूपभेदाभावान्नित्याङ्गत्वमप्यपःप्रणयनादीनामदुष्टमेवेत्ये-
 वमुच्यत इति गृहाण । नन्वेवं सति काम्यविधिवैयर्थ्यापत्तिः । नि-
 त्याङ्गादिभिरेव तत्फलसिद्धेस्तथैव नित्यप्राशस्त्यस्यापि सिद्धेश्चेति-
 चेत् तत्राहुः ॥ न हीत्यादि ॥ द्वितीयस्य चतुर्थे यावज्जीवपादे चि-
 न्तितम् । अग्निहोत्रं जुहुयात् स्वर्गकामः प्रजाकामः पशुकाम इति ।
 यावज्जीवमग्निहोत्रं जुहोतीति च । एवं दर्शपूर्णमासाभ्यां स्वर्गकामो
 यजेतेति काम्यं प्रयोगं विधायास्नायते, यावज्जीवं दर्शपूर्णमासाभ्यां
 यजेतेति । तत्र किं काम्यो नित्यश्च प्रयोगो भिन्न, उत नित्यकाम्ये
 कर्मणी भिन्ने, अथवात्र काम्यस्यैवाभ्यासो विधीयत इति संशये,
 यावज्जीवशब्दस्य मरणावधिककालवाचकत्वात् तस्य च प्रकृते का-
 म्याग्निहोत्रादौ पूर्वमप्राप्तत्वाज्जुहोतिं यजेतेत्यनेनानूदिते तस्मिन्
 कर्मणि स कालो विधीयते । नच सकृदङ्गानुष्ठानेनैव फलसिद्धेरेतद-
 ङ्गीकारो व्यर्थ इति वाच्यम् । तस्य काम्यवाक्येनैव सिद्धत्वादत्रैत-
 त्कालानङ्गीकारे विधिवैयर्थ्यप्रसङ्गात् । अग्निहोत्रवाक्ये प्रकरणभे-
 देऽपि दर्शपूर्णमासवाक्ये तदभावेन कर्मभेदाङ्गीकारे प्रकरणबाधा-
 पत्तेश्च । अतः काम्यकर्मणोऽभ्याससिद्धये तत्रायं कालरूपधर्मविधि-
 रिति पूर्वः पक्षः । सिद्धान्तस्तु जीवनकात्स्न्यवाचकस्य यावज्जीव-
 पदस्य न कालवाचकत्वमपि लक्षकत्वम् । जुहोतियजत्योरप्यभ्या-
 सलक्षकत्वमेव, न तु वाचकत्वम् । जीवनं च पुरुषधर्मो, न कर्म-
 धर्मतया विधातुं शक्यः । प्रकरणवशेन श्रुतेर्लक्षणाप्यन्याय्या ।
 अतोऽत्र जीवनं पुरुषधर्मं निमित्तीकृत्य प्रयोगभेद एव विधीयते ।
 कर्मभेदकानां शब्दान्तरादीनामभावात् । निमित्तविशेषसद्भावेनावि-
 शेषपुनःश्रुतेरभावेनाभ्यासस्यापि तथात्वाभावात् । अतोऽत्र जीवन-
 स्य निमित्तत्वेन तस्मिन् सति नैमित्तिकत्यागायोगात् तस्य नि-

त्यत्वमर्थसिद्धम् । नच प्रयोगनैरन्तर्यापत्तिः । सायंप्रातर्वाक्यस्य अमावास्यायाममावास्यया यजेतेत्यादेश्च नियामकत्वात् । तस्मान्नित्यकाम्यप्रयोगौ भिन्नाविति । तदेतदुक्तम् ॥ न हीत्यादि फलमित्यन्तेन ॥ उक्तं न्यायं ज्ञानफलेऽपि स्मारयन्ति ॥ तत्रेत्यादि ॥ ज्ञाने ब्रह्मज्ञानत्वभ्रमवारणाय तत्स्वरूपं परिच्छिन्दन्ति ॥ कर्माङ्गमिति ॥ जैमिनीयमतं निरसितुं तन्मतेनाशङ्कन्ते ॥ नन्वित्यादि ॥ अस्त्विति ॥ विधिवाक्ये दर्शनादस्त्वित्यर्थः ॥ यथाकथञ्चिदित्यादि ॥ तथाच काम्यफलानां नित्याङ्गेषु श्रावणान्नित्ये यावज्जीवाधिकारस्याकरणे प्रत्यवायस्य च श्रावणान्नित्य एव श्रुतेस्तात्पर्यं ज्ञायते । तत्र च स्वर्ग एवात्मसुखात्मा फलत्वेन प्रतिपाद्यते, न पश्वादिकमतो न तेषां स्वतन्त्रतया फलत्वमित्यर्थः ॥ १४ ॥

यज्ञेपूक्तस्य भगवद्रूपत्वस्य दृढीकरणाय नित्यत्वं परिच्छेत्तुं शङ्कन्ते॥ननु कृतीत्यादि ॥ यथेत्यादि ॥ तथाच तेषु यावज्जीवाधिकारकत्वादिरूपमेव न नित्यत्वं किन्तु त्रैकालिकाबाधविषयत्वरूपमतो यज्ञेषु भगवद्रूपत्वं निराबाधम् । मुख्येष्वधिकारिषु तथाभिव्यज्यत इति भावः । अत्र ध्यानादिभिरित्यर्द्धे दृष्टान्तमुखेनोत्तरकाण्डीयसाधनं व्यापारश्चोक्तः । फलं तु ज्ञानिनस्तदभिव्यक्तावित्यनेनैवोक्तम् ॥ १५ ॥

एवमर्थव्याख्याने इति ॥ जैमिनीयमतमनाहत्य यज्ञानामधिकारिभेदेन मोक्षादिसाधकत्वं, न तु लौकिकपरत्वं, यज्ञानां भगवद्रूपत्वं चेत्येवं व्याख्याने इत्यर्थः । कामपदस्य सुखवाचकत्वं, कामान् समर्धयन्तु नः, आत्मनस्तु कामाय जाया प्रिया भवति, गतागतं कामकामा लभन्ते इत्यादौ काम्यते असौ काम इति योगेन सिद्धम् । विधिवाक्यादौ तदेव, स्वर्गाक्षय्यसर्वलोकपदैरुच्यत इत्याशयेनाहुः ॥ तत्र सुखमित्यादि ॥ मोक्षपदममृतादिपदसंग्राहकम् ॥ तयोः साक्षादङ्गं धर्म इति क्लृप्तद्वाराऽतिरिक्तानन्तरितत्वेन साधनतया शेषभूत इत्यर्थः । नन्वात्मावारे द्रष्टव्य इत्यादिश्रुत्यात्मज्ञानादौ मोक्षसुखसाधनत्वोक्तेः कथं धर्म एव तथात्वमत आहुः ॥ आत्मेत्यादि ॥ अयं हि परमो धर्मो यद्योगेनात्मचिन्तनम् * इति याज्ञवल्क्यस्मृतेस्तस्य धर्मत्वात् सुखमोक्षयोर्ज्ञानसाध्यत्वं, ज्ञानस्य धर्मान्तःपात एव सर्वेषां सम्मत इत्यर्थः । अत्र गमकमाहुः ॥ अत एवेत्यादि ॥ तथाच स्मृतिपुराणानां सर्वतन्त्रसाधारणत्वात्तेषु ज्ञानस्य ज्ञानत्वेन पुरुषार्थ-

त्वानुक्तेर्धर्मत्वस्य चोक्तेस्तेनैव रूपेण पुरुषार्थत्वं निश्चीयत इत्य-
तस्तथेत्यर्थः । नन्वस्तु धर्मस्य सुखमोक्षसाधकत्वं, तथापि पश्वादी-
नां स्वतन्त्रफलत्वानङ्गीकारे किं बीजमत आहुः ॥ धर्मस्य चेत्यादि ॥
अयमाशयः । पश्वादीनां स्वतन्त्रफलत्वाभ्युपगन्तुमते तेषां न तेन
रूपेण फलत्वं सर्वसाधारणत्वात् । किन्तु स्वेष्टत्वेन रूपेण । इष्टेस्तु,
मेऽस्त्विदमित्याकारः । तत्र प्रविष्टाया ममताया अविद्याकार्यत्वेन दुः-
स्वरूपत्वात्तत्सम्बन्धेन पश्वादीनामपि तथात्वात् तेषामनर्थरूपतया
नार्थकत्वम् । किञ्च । यागदानादौ धर्मत्वेनार्थत्वेन साध्यसाधनभा-
वः प्रत्यक्षाद् द्रव्याम्नानाञ्च निश्चितः । अर्थत्वेन धर्मत्वेन तु शाब्दः ।
को हि तद्वेद यदमुष्मि^५ लोकेऽस्ति वा नवेति श्रुतेरन्तरायबाहुल्या-
ञ्च सन्दिग्धोऽपि । एतेन जपतीर्थयात्रादावर्थनैरपेक्ष्यमपि व्याख्यात-
म् । अदृष्टाञ्च दृष्टं बलवत् । अत इदं, धर्मस्य ह्यापवर्ग्यस्येत्यत्रोक्तं
तदनङ्गीकारे बीजमित्यर्थः ॥

एवमिति ॥ अनेन प्रकारेण, न तु धर्मादर्थश्च कामश्चेत्याद्यु-
क्तप्रकारेण । नच तद्विरोधः शङ्क्यः । तत्रापि काम्यकर्मत्याग एव
व्यासचरणानां तात्पर्यात् । भारतस्य वेदव्याख्यानरूपत्वात् । अग्नि-
मवाक्ये, धर्मो नित्यः सुखदुःखे त्वनित्ये इति निन्दाकथनाच्चेत्यर्थः ।
अतोऽतिरागिणः कामाद्यर्थं काम्ये प्रवृत्तौ तत्फलानन्तरं धर्मे आ-
दरोत्पत्तौ ततः सुखदुःखानामनित्यत्वदर्शनात् तत् परित्यज्य नित्य-
फलसामुख्येन तत्करणे तत्सिद्धौ परं ब्रह्माधिगच्छतीत्युपसंहारोक्त-
फलप्राप्तिर्मोक्षो वा भवतीति तत्तात्पर्यं बोध्यम् । एवं तावत् पञ्चा-
त्मकमिति मङ्गलकारिकायां भगवद्रूपो यो वेदार्थ उद्दिष्ट आसीत्
स सर्वोऽपि अग्निहोत्रमित्यादिषु व्याख्यासहितासु कारिकासु यथा-
क्रमं प्रकृतिस्वरूपनित्यकाम्यस्वरूपतत्तारतम्याधिकारिभेदतत्फलो-
क्तिप्रयोजनविकृतिस्वरूपतत्फलसाधकत्वबीजयागनिष्ठभगवत्स्वबाध-
कनिरासधर्मनिष्ठनान्तरीयकसाधनता चेत्येवमादिरूपेण उपपादि-
तः ॥ १६ ॥

साधनं च फलं चैव हरिर्वेदे निरूप्यते ॥

तदभिव्यक्तितः सर्वं पुरुषार्थस्वरूपतः ॥ १७ ॥

उपसंहरति ॥ साधनं च फलं चैवेति ॥ उभयात्मको हरि-
र्वेदे निरूप्यते । ततश्च वेदानुसारेण तदभिव्यक्तौ सखां सर्व एव
पुरुषार्थः सिद्ध्यति । यतो भगवान् पुरुषार्थस्वरूपः ॥ १७ ॥

तत् सर्वं संगृह्याहुः । उपसंहरतीति ॥ यदीयपरिकरत्वेनेदं
सर्वमुक्तं तं वेदार्थं संगृह्य दर्शयतीत्यर्थः ॥ उभयात्मक इति ॥ द्रव्य-
देवतासम्बन्धो देवतोद्देशेन द्रव्यत्यागो वा याग इति लोके प्रसि-
द्धः । तत्र देवतानां भगवद्रूपत्वं भगवदवयवत्वात् सूक्ष्मेव सुतेजा-
श्चक्षुर्विश्वरूप इत्यादिश्रुतिभ्यो, नास्त्यदसौ परमस्य नासे * इ-
त्यादि, देवा नारायणाङ्गजा इत्यादिवाक्यैः सिद्ध्यति । भगवत एव
सर्वशब्दामिधेयत्वेन च । इन्द्रं मित्रं वरुणमग्निमाहुरथो दिव्यः स
सुपर्णो गरुत्मान् * एकं सन्निव्रा बहुधा चदन्त्यग्निं यमं मातरिश्वान-
माहुरिति श्रुतेस्तल्लिङ्गाद्यधिकरणैश्च । त्यागसम्बन्धकर्मणां तु,
मां विधत्तेऽभिधत्ते मां विकल्प्याऽपोह्यते ह्यहम् * इति एकादश-
स्कन्धीयभगवद्वाक्यैः । उपकरणस्य तु पुरुषसूक्तेन द्वितीयस्कन्ध-
स्थपुरुषसूक्ताध्यायेन च सिद्ध्यति । फलस्य भगवद्रूपता त्वानन्दा-
त्मकत्वादेव सिद्धा । एवं सति, सर्वे वेदा यत् पदमामनन्ति, वेदैश्च
सर्वैरहमेव वेद्य इत्यादौ सर्वशब्दस्याऽसङ्कुचितवृत्तिकत्वाद् वैदिकैः
सर्वैः शब्दैर्मुख्यवृत्त्याभगवानेव बोध्यते । सङ्कुचितवृत्त्या च तत्तत्का-
र्यार्थं तत्तद्रूपः । तदिदमुक्तं, हरिर्वेदे निरूप्यते इति ॥ सिद्ध्यतीति ॥
यथाधिकारं सिद्ध्यति । तत्र हेतुमाहुः ॥ यत् इत्यादि ॥ यदि प्रकारा-
न्तरेण सिद्ध्येत् पुरुषार्थरूपो न स्यात् । अत एव सिद्ध्यतीति सर्वोऽपि
पूर्वोक्तार्थः संगृहीतः । तेन बलनिरूपणार्थं प्रमाणानुरोधिप्रमेयमेकं
निरूपितम् ॥ १७ ॥

अतः परं प्रमाणस्य बलवत्त्वाय तत्स्वरूपं निरूपयितुमाहुः ॥

एवं वेदार्थं विनिरूप्य वेदस्य स्वरूपं विनिरूपयन् प्रयोजनं चाह ॥

रूपप्रपञ्चकरणादासक्तस्वांशवारणे ॥

श्रुतिमात्मप्रसादाय चकारात्मानमेव सः ॥ १८ ॥

इति नित्यः श्रुतेरर्थः सात्त्विकानां प्रकाशते ॥

उत्पन्नास्त्रिविधा जीवा देवदानवमानवाः ॥ १९ ॥

सर्वे वेदविदो जाताः स्वभावगुणभेदतः ॥

तेषां प्रकृतिवैचित्र्याच्छ्रुत्यर्थो बहुधोदितः ॥ २० ॥

रूपेति ॥ विचित्रो रूपप्रपञ्चः । जीवाश्चांशाः । अल्पानां विचित्रे भ्रमो भवत्येव । अतस्तस्मिन्निवारणार्थं श्रुतिं चकार । तस्याः स्वरूपमाह ॥ आत्मानमिति ॥ नन्वन्तर्यामिणैव कथं न निवार्यते । तत्राह ॥ आत्मप्रसादायेति ॥ अन्तःकरणप्रसादाय । जीवान्तर्यामिणौ पूर्वमेव हृदये प्रविष्टौ भोगभोजनार्थं तदनुभोगेन मालिन्यं चित्ते जातं, नान्तःस्थितेन दूरीकर्तुं शक्यम् । अतो बहिःस्थितेन प्रवेशसमर्थेन तद् दूरीकर्तव्यमिति श्रुतिनिर्माणमित्यर्थः ॥ १८ ॥

इदमेवश्रुतेः प्रयोजनमित्याह ॥ इतीति ॥ अध्ययनादिना धर्मादिकमपि साधयति । परं नित्योऽयमेवार्थः प्रयोजनम् । अथवा । पञ्चात्मको भगवान् वेदार्थ इति निरूप्य सर्वेषां तथा बुद्धि-भावमाशङ्क्य तेषां दोषं कथयन् स्वोक्तमुपसंहरति ॥ इतीति ॥ सात्त्विकानामेवायमर्थः प्रकाशते, न सर्वेषामित्यर्थः । ननु सर्वे भगवदंशाः । तत्र कथं केचन सात्त्विका, अन्ये नेति व्यवस्था, तत्राह ॥ उत्पन्ना इति ॥ प्रजायेयेति भगवदिच्छया विनिर्गताश्चिदंशा जीवास्तुल्या मा भवन्त्विति भगवन्मायागुणैस्त्रिविधैस्ते व्याप्तास्त्रिविधरसभोगाय । अन्यथा तामसवस्तूनां भोगो न स्यात् । अत एव श्रुतौ, त्रया प्राजापत्या इति देवा मनुष्या असुरा गणिताः ।

पञ्चरात्रेऽपि—त्रिविधा जीवसङ्घास्तु देवमानुषदानवाः * तत्र देवा मुक्तियोग्या मानुषेषूत्तमा अपि * मध्यमा मानुषा ये तु सृष्टियोग्याः सदैव हि * अधमा निरयायैव दानवास्तु तमोलया* इति । अतो जीवानां त्रैविध्यात् तदनुगुणा एवान्तःकरणादयोऽपि तेषां भवन्ति ॥ १९ ॥

ततः किमत आह ॥ सर्वे वेदविद इति ॥ यथार्थं श्रुत्वाऽपि ते यदा व्याचक्षते तदा स्वरूपा वेदार्थं वर्णयन्ति स्वभावगुणानां भेदात् । ततः किमत आह ॥ श्रुत्यर्थो बहुधोदित इति ॥ २० ॥

एवमित्यादि ॥ अन्यथा पूर्वप्रकरणोक्ते, शब्द एव प्रमाणमित्यादिरूपे सन्दर्भेऽसम्भावनाद्यनुपशमे ग्रन्थप्रयासवैफल्यमिति तत्प्रयोजनस्यान्तःकरणशुद्धिरूपस्य तत्स्वरूपादिकथनस्य चावश्यकत्वमिति भावः ॥ श्रुतिं चकारेति ॥ एतेनापौरुषेयवाक्यत्वं पौरुषेयत्वेनाऽभगवत्त्वं च वदन्तो निरस्ताः । एतस्यैव महापुरुषस्य निःश्वसितं यद् ऋग्वेदो यजुर्वेदः सामवेद इति, प्रचोदिता येन पुरा सरस्वतीति* वेदो नारायणः साक्षादित्यादिश्रुतिस्मृतिविरोधात् ॥ अन्तर्यामिणेति ॥ अल्पत्वेऽपि स्वरूपात्मकतयान्तरतया च व्यापकत्वादभ्रान्तत्वात् सम्भावितसामर्थ्येनेत्यर्थः ॥ भोगभोजनाऽर्थमिति ॥ ऋतं पिबन्ताविति श्रुतेः । यद्यप्यनशनश्रुत्या जीववन्नभोगस्तथापि नियतकार्यकत्वादसमर्थत्वम् । तदेतदुक्तम् ॥ अन्तःस्थितेनेति ॥ उक्तीत्यान्तःपातिनेत्यर्थः । अत एव परमात्मा मे शुद्ध्यन्तामिति श्रुतिः । हृदि स्थितो यच्छति भक्तिपूत इति तृतीयस्कन्धे विदुरवाक्यं चातो न चोद्यावकाशः ॥ १८ ॥

अर्थशब्दस्याभिधेयार्थकत्वमादाय किञ्चित् परिहर्तुं व्याख्यानान्तरमाहुः ॥ अथवेत्यादि ॥ स्वीकृतमिति ॥ वेदस्वरूपफलार्थविषये यदुक्तं तदित्यर्थः । सात्त्विकानामेव प्रकाशने हेतुरग्रेऽनुपदमेव व्युत्पाद्यः । प्रसङ्गाद्धेदविषये व्युत्पादनाय किञ्चित् परोक्तमेव लिख्यते । तत्रापि यो विशेषः कञ्चित् सोऽपि तत्र प्रकाश्यते । तथाहि । स च वेदो मन्त्रब्राह्मणात्मकः । तत्र मन्त्रा अनुष्ठानप्रकारभूत-

द्रव्यदेवतादिप्रकाशकाः।तेऽप्युत्सर्गतस्त्रिविधाः, ऋग्यजुःसामभेदात् । तत्र गायत्र्यादिच्छन्दोविशिष्टा ऋचस्ता एव गानयुक्ताः सामानि । तदुभयविलक्षणानि यजूंषि । अग्नीदग्नीन् विहरेत्यादिसम्बोधन-रूपा निगदा, निविदादयश्चान्येऽत्रैवान्तर्भवन्ति । ब्राह्मणमपि त्रिवि-धम् । विध्यर्थवादतदुभयविलक्षणभेदात् । विधिरपि चतुर्विधः । उत्पत्त्यधिकारिविनियोगप्रयोगभेदात् । तत्र कर्मस्वरूपमात्रबोधको विधिरुत्पत्तिविधिः । यदाग्नेयोऽष्टाकपालोऽमावास्यायां भवतीत्यादिः । सेतिकर्तव्यताकस्य यागादेः फलसम्बन्धबोधको विधिरधि-कारविधिः । यथा दर्शपूर्णमासाभ्यां स्वर्गकामो यजेतेत्यादिः । अङ्गसम्बन्धबोधको विधिर्विनियोगविधिः । यथा व्रीहिभिर्भयजेत, समिधो यजतीत्यादिः । साङ्गप्रधानकर्मप्रयोगैक्यबोधकः पूर्वोक्त-विधिप्रयमेनरूपः प्रयोगविधिः । स च श्रौत इत्येके । काल्प इत्य-परे । कर्मस्वरूपमपि चतुर्विधम् । उत्पत्त्यासिविकृतिसंस्कारभेदात् । तत्र, वसन्तेऽग्नीनादधीत, यूपं तक्षतीत्यादिना संस्कारविशेषविशि-ष्टाग्नियूपादेरुत्पत्तिः । स्वाध्यायोऽध्येतव्यो, गां पयो दोग्धीत्यादाव-ध्ययनदोहनादिना विद्यमानस्यैवाध्ययनपयःप्रभृतेरासिः । सोमममिं-षुणोति, व्रीहीनवहन्ति, आज्यं विलापयतीत्यादावभिषवणावघात-विलायनैः सोमादीनां विकारः ।

व्रीहीन् प्रोक्षति, पत्न्यवेक्षत इत्यादौ प्रोक्षणावेक्षणादिभिर्व्रीह्याज्या-दिद्रव्यसंस्कारः । एतच्चतुष्टयं चाङ्गकर्मैव । तथा, कर्तृकारकाण्य-नाश्रित्य विहितमर्थकर्म । तच्च द्विविधम्, अङ्गं, प्रधानं च । अन्या-र्थमङ्गमनन्त्यार्थं प्रधानम् । अङ्गमपि द्विविधम् । संनिपत्योपकारक-मारादुपकारकं च । तत्र प्रधानस्वरूपनिर्वाहकं प्रथमम् । फलोप-कारि द्वितीयम् । एवं सम्पूर्णाङ्गसहितो विधिः प्रकृतिः । विकला-ङ्गसहितो विकृतिः । तदुभयविलक्षणो विधिरङ्गविधिः । एवमन्यद-प्युक्तम् । तदेवं निरूपितो विधिभागः ।

प्राशस्त्यनिन्दान्यतरलक्षणया विधिर्शेषभूतं वाक्यमर्थवादः । स च त्रिविधः । गुणवादोऽनुवादो भूतार्थवादश्चेति । तत्र प्रमाणा-न्तरविरुद्धार्थबोधको गुणवादः । यथा, आदित्यो वै यूप इत्यादिः । प्रमाणान्तरप्राप्तार्थबोधकोऽनुवादः । अग्निर्हिमस्य भेषजमित्यादिः । प्रमाणाऽन्तरविरोधतत्प्राप्तिरहिताऽर्थबोधको भूतार्थवादः । इन्द्रो

श्री लक्ष्मीधर-विद्यामन्दिर,
देवप्रयाग (गङ्गा-हिमाचल)
प्रयाग जोशी

वृत्राय वज्रमुदयच्छदित्यादिः । तदुक्तम् । विरोधे गुणवादः स्यादनुवादोऽवधारिते * भूतार्थवादस्तद्धानादर्थवादस्त्रिधा मत * इति । तत्र त्रिविधानामप्यर्थवादानां विधिस्तावकत्वे समानेऽपि भूतार्थवादानां स्वार्थे प्रामाण्यं देवताधिकरणन्यायात् । अवाधिताज्ञानज्ञापकत्वं हि प्रामाण्यम् । तच्च बाधितविषयत्वाज्ज्ञातज्ञापकत्वाच्च न गुणवादयोः । भूतार्थवादस्य तु स्वार्थे तात्पर्यरहितस्यापि औत्सर्गिकं प्रामाण्यं, न विहन्यते । तदेवं निरूपितोऽर्थवादभागः । विध्यर्थवादोभयविलक्षणं तु वेदान्तवाक्यम् । तच्चाज्ञातज्ञापकत्वेऽप्यनुष्ठानाप्रतिपादकत्वान्न विधिः । स्वतः पुरुषार्थपरमानन्दविज्ञानात्मकब्रह्मणि स्वार्थं उपक्रमोपसंहारादिषड्विधतात्पर्यलिङ्गवत्तया स्वतः प्रमाणभूतम् । सर्वानपि विधीनन्तःकरणशुद्धिद्वारा स्वशेषतामापादयदन्यशेषत्वाभावाच्च नार्थवादः । तस्मादुभयविलक्षणमेव वेदान्तवाक्यम् । तच्च कचिदज्ञातज्ञापकत्वमात्रेण विधिरिति व्यपदिश्यते । विधिपदरहितप्रमाणवाक्यत्वेन च कचिद् भूतार्थवाद इति व्यवह्रियत इति न दोषः । तदेवं निरूपितं त्रिविधं ब्राह्मणम् । एवमुभयकाण्डात्मको वेदो धर्मार्थकाममोक्षहेतुः । स च प्रयोगत्रयेण यज्ञनिर्वाहार्थमृग्यजुःसामभेदभिन्नः । तत्र हौत्रे ऋग्वेदेन । आध्वर्यवे यजुषा । औद्गात्रे साम्ना । ब्राह्मयाजमानौ त्वत्रैवान्तर्भूतौ । अथर्ववेदस्तु यज्ञानुपयुक्तः, शान्तिकपौष्टिकाभिचारिकादिकर्मप्रतिपादकत्वेनात्यन्तविलक्षण एव । एवं प्रवचनभेदात् । प्रतिवेदं भिन्नाः भूयस्यः शाखाः । एवञ्च कर्मकाण्डे व्यापारभेदेऽपि सर्वासां वेदशाखानामेकरूपत्वमेव ब्रह्मकाण्ड इति चतुर्णां वेदानां प्रयोजनभेदेन भेद उक्त इति मधुसूदनसरस्वती आह ।

अत्रेयान् विशेषो बोध्यः । मन्त्राश्चतुर्विधाः । अथर्वणानामपि मन्त्रत्वात् । वेदेषु च यत्र यत्प्राचुर्यं तत्र तन्नामकत्वं यथर्गबाहुल्येन ऋग्वेदः । एवमन्येऽपि । अथर्वलक्षणं तु तथा न प्रसिद्धम् । तेनोक्तत्रयातिरिक्तो वेदोऽथर्ववेदो ज्ञेयः । अथर्ववेदस्य ब्रह्मत्व उपयोगः पूर्वमासीत् । तदयज्ञस्य चातुर्होत्रत्वात् तेन यज्ञ उपयुक्तः । इदानीं तु सुमन्तुना ऋषीणामपचारात् क्रुद्धेन स्ववेदमात्रादेवाथर्वणां पृथग्यज्ञं कुर्वाणेनेतरोपयोगो निवारित इत्यनुपयुक्त इत्याथर्वणेषु प्रसिद्धत्वाच्च । किञ्च । गुणवादानुवादयोरपि, वाचं धेनुमुपासीतेतिवद्, गो-

अश्वा एव पशवोऽन्ये त्वपशव इत्यादावपि अन्येषामपशुत्वज्ञानपूर्व-
कं गोअश्वानां पशुत्वमनुसन्दधानेन तत्कर्म कर्त्तव्यम् । तथा, वायु-
र्वै क्षेपिष्ठेत्यादावपि शीघ्रगामिनीं देवतां ज्ञात्वा कर्म कर्त्तव्यमित्येवमा-
शयेनौत्सर्गिकं प्रामाण्यं न विहन्यत इति । अन्यत्वादृतमेव । प्रकृत-
मनुसरामः ॥

इच्छयेति पदं व्याप्ता इत्यनेनाऽप्यन्वेति । अन्यथेत्यव्यासत्वे ॥
न स्यादिति ॥ तामसानामसमीचीनत्वेन हेयत्वात् तद्योग्यभोक्त्रभावे
वैयर्थ्यमेव स्यादित्यर्थः । त्रिगुणव्याप्ते किं मानमित्यत आहुः ॥ अत
एवेत्यादि ॥ अन्यथा बृहदारण्यके स्तनयित्नुब्राह्मणे यत् त्रैविध्यमुक्तं
तत्तादृशगुणव्याप्तिं विनाऽसम्भवद् बाधितमेव स्यादिति भावः । ननु
श्रुतौ देहत्रैविध्यमुक्तं, न तु जीवत्रैविध्यम् । असुरशरीरे प्रवेशान्य-
थानुपपत्त्या तथा कल्पनं तु न युक्तिसहम् । अदृष्टविशेषादप्युपप-
त्तेरित्याशङ्कायां पूर्वोक्तनिश्चायकं मानान्तरमाहुः ॥ पञ्चरात्रेऽपीति ॥
तदनुगुणा इति ॥ तथाचादृष्टस्य मनःसम्बन्धोत्तरभाविकर्मजन्य-
त्वात् ततः पूर्वं तदसम्भवान्नादृष्टेनोपपत्तिरिति भावः । अदृष्टाना-
दित्वं तु ब्रह्मवादविरोधादेवोपेक्ष्यम् ॥ १९ ॥

यथार्थमित्यादि ॥ तदेतदेकादशस्कन्धे, वदन्ति कृष्ण श्रेयां-
सि बहूनि ब्रह्मवादिनः * तेषां विकल्पप्राधान्यमुताहो एकमुख्यता
* इत्युद्भवप्रश्ने, कालेन नष्टा प्रलये वाणीयं वेदसंज्ञिता * इत्या-
दिषु भगवद्वाक्येषु चतुर्दशाध्यायस्थेषु स्फुरति तेषां प्रकृतिवैचित्र्या-
च्चित्रा वाचः स्रवन्ति हीति तत्रोक्तेः ॥ बहुधोदित इति ॥ तथाच
बहुधा प्रसृतत्वान्न सर्वेषां तदर्थबोधोऽपि तु सात्त्विकानामेवेत्य-
र्थः ॥ २० ॥

तानेव प्रकारानाह ॥

भावस्याज्ञानतः कर्ममात्रं केचिद् वदन्ति हि ॥

लोकप्रतीतिं स्वीकृत्य कदाचिद्भगवान् वदेत् ॥ २१ ॥

फलं तु सर्वमेवात्र तदंशत्वाद्भविष्यति ॥

अतः कामनिषेधो हि क्वचिद्भगवतोदितः ॥ २२ ॥

भावस्येति ॥ उपक्रमादिप्रकरणार्थस्य भावस्य अज्ञानात् केवलं वाक्यार्थमेवानुभूय क्रियामात्रं वेदार्थ इति केचिदाहुः । ननु महतां वाक्यात् तथा न भविष्यतीत्याशङ्क्याह ॥ लोकप्रती-
तमिति ॥ वेदार्थ इति केचिदाहुः । महान्तो हि भगवदनुगुणाः । भगवांश्च सर्वमार्गप्रवर्त्तकः । अतः कर्ममार्गवक्तृननुसरति । एवं त्रयीधर्ममनुप्रपन्ना इति, वेदवादरताः पार्थेति च, त्रैगुण्यविषया वेदा इति च । अतो योगादिप्रचारार्थं प्रकारान्तरापन्नश्रुत्यर्थनि-
न्दया तथा बोधयतीति महान्तोऽपि तमर्थं न निवारयन्ती-
त्यर्थः ॥ २१ ॥

ननु फलविसंवादात् स्वयमेव लक्ष्यन्तीत्याशङ्क्याह ॥ फलं त्विति ॥ यागानां भगवदंशत्वात् सर्वमेव कामितं फलं भवति । न तु निशं तत् । अन्यथा भगवता कामनिषेधो नोच्येतेत्याह ॥ अत इति ॥ एतान्यपि तु कर्माणि सङ्गं त्यक्त्वा फलानितु * इति वाक्यात् ॥ २२ ॥

प्रकारानिति ॥ धर्ममेके यशश्चान्ये कामं सत्यं दमं शमम् * अन्ये वदन्ति वै स्वार्थमैश्वर्यं त्यागभोजनम् * केचिद्यज्ञं तपो दानं व्रता-
नि नियमान् यमान् * इत्यत्रोक्तानित्यर्थः । एतेषु प्रथमोद्दिष्टमेव पक्षं लोकप्रसिद्धत्वादनुवदन्ति दूषणार्थम् ॥ भावस्येत्यादि ॥ उपक्रमेत्या-
दि ॥ अत्रैवं भाति । वेदस्यापक्रमो हि मन्त्रदेवतास्तुत्यादावुपयुक्तः । प्रकरणं च यागस्यास च, यज्ञो वै विष्णुरिति श्रुतेर्भगवद्रूपः । देवता-
श्चाग्न्यादयो यागशेषा भगवदङ्गभूताः । कर्त्ता पुरुषोऽपि यागशेषो भगवदंशः । पुरुषशेषभूतं फलमप्येतस्यैवानन्दस्यान्यानीत्यादिश्रुते-
र्भगवदंशभूतम् । तथैवोपकरणान्यपि । एवं सर्वं साक्षात् परम्परया च भगवद्रूपमिति भगवत्येव श्रुतेस्तात्पर्यमिति प्रकरणार्थस्येत्यर्थ इति । ननु यदि क्रियैव वेदार्थो न स्यात् फलं च लोकाद्यात्मकं या-
गानां न स्याद्वेदार्थश्च यदि गुणातीतः स्यात्तदा त्रैगुण्यविषया वेदा इत्यादि भगवान्न वदेत् । यतो वदति ततः क्रियैव वेदार्थ इत्याशङ्कं

हृदि निधायाहुः ॥ नन्वित्यादि ॥ महतां जैमिन्यादीनां विचारकाणां वाक्याच्छास्त्ररूपात् तथा न भविष्यति, क्रियावादिनां वेदार्थस्याज्ञानं न भविष्यतीत्याशङ्क्य महतामाशयमाहेत्यर्थः ॥ लोकप्रतीतिमिति ॥ क्रिया लौकिक्येव वेदार्थः ॥ फलं, च लोकादिकमेवेत्येव साधारणजनप्रतीतं स्वीकृत्य कदाचिद् योगादिप्रचारावसरे भगवान् वदेदित्यर्थः ॥ तथा बोधयतीति ॥ लोकसिद्धं मतान्तरं वेदार्थत्वेन बोधयति । एवं सति गीतावाक्येष्वयमर्थो बोध्यः । ये त्रैविद्याः स्वर्गंति प्रार्थयन्ते ते एवं त्रयीधर्ममनुप्रपन्ना लोकप्रतीतप्रकारं त्रयीधर्मं परस्परया प्रपन्ना, न तु मवुक्तप्रकारकम्, अत एव कामकामा लौकिकसुखेप्सवो गतागतं लभन्ते, न तु मुच्यन्त इति । वेदवादरता इत्यत्रापि वेदे ये वादरताः, न तु तात्पर्यज्ञातारः । अत एव, नान्यदस्तीतिवादिन इत्यादिरूपास्तेषां च समाधौ न बुद्धिरिति त एव निन्द्यन्ते। त्रैगुण्यविषयेत्यत्रापि त्रैगुण्यं गुणत्रयसमुदायो विषयो बोध्यो येषां ते तथा इत्यपि लौकिकीं प्रतीतिमादायैव वक्तुमीति ज्ञायते । वेदास्त्रिकाण्डविषया ब्रह्मात्मविषया इमे*परोक्षवादा ऋषयः परोक्षं च मम प्रियम्*इत्येकादशस्कन्धीयभगवद्वाक्यात्। अस्य गीतावाक्यस्य सांख्यस्तावकतायाः प्रकरणेन निश्चयाच्च । एवञ्च प्रथमवाक्यमप्यनन्याश्चिन्तयन्तो मामित्यग्रिमग्रन्थस्वारस्यादुपासनास्तावकम् । तथैव द्वितीयं योगस्येति न तैः कृत्वा क्रियार्थोपष्टम्भ इति भावः॥२१॥

ननु फलसंवादे निन्दानवसर इत्यत आहुः॥ न तु नित्यं तदिति । ननु तथापि लोकसिद्धस्य वेदार्थत्वाभावे गीतायां किं गमकमित्यत आहुः ॥ अन्यथेत्यादि ॥ अत इति ॥ यतस्तत्र नित्यं, नापि पावनं, वेदार्थस्तु तद्विलक्षणोऽत इत्यर्थः । तथाच गीतायामपीदमेव तात्पर्यमतो न सन्देह इत्यर्थः ॥ २२ ॥

ननु वेदार्थश्चेदेक एव स्यात् कथं सहजाः फलत्वेन मार्गा भिन्नाः स्युः । अर्चिरादिमार्गो, धूमादिमार्गस्तृतीयो मार्गश्चेति । अतो वेद एव तथा तथा वदतीति मन्तव्यमित्याशङ्क्याह ॥

यथोक्ते ह्यपुनर्जन्म ह्यन्यथा पुनरुद्भवः ॥

तदर्चिरादिधूमादिमार्गद्वयमुदीरितम् ॥

वैराग्यार्थं तदप्युक्तं पञ्चाग्निख्यापने श्रुतौ ॥ २३ ॥

यथोक्त इति ॥ नात्र वेदानुसारेण मार्गद्वयं, किन्त्वेक एव मार्गो वेदोक्तः ॥ तमाह ॥ यथोक्ते ह्यपुनर्जन्म ॥ अयथाज्ञानतः कर्मकरणाद् धूमादिमार्ग इत्याह ॥ अन्यथेति ॥ अनेन जायस्वेत्यपि मार्गः संगृहीतः । एवमेव शास्त्रकारैर्भगवता चाभिप्रेत्य मार्गद्वयमुदीरितं, न तूभयमपि साक्षाद् वेदाभिप्रेतमित्यर्थः ॥ नन्वस्य धूमादिमार्गस्य कथने किं फलम् । न हि मार्गाः केनचिदुच्यन्ते ॥ किञ्च । धूमादिमार्गीयकर्मणाऽविहितत्वे तत्फलं न स्यात् । न हि अविहितस्य भ्रमप्रतिपन्नस्य फलं सम्भवतीत्याशङ्क्याह ॥ वैराग्यार्थमिति ॥ तदपि भ्रमत्वेन प्रतिपन्नमपि जगति तस्य मार्गस्य प्रतीयमानत्वात् । किञ्च । पञ्चाग्निख्यापने श्रुतौ पञ्चाग्निख्यापनार्थं तदुक्तं पञ्चाग्न्युपासकस्य फलसिद्धये । यथा वेदे लोकसिद्धोऽनूद्यते, धन्वन्निव प्रपा असीतादौ, तथा भ्रमसिद्धोऽप्यनूद्यत इति । यदुक्तं किञ्चेत्यादिना तत्रोच्यते । न ह्यत्रावैदिकत्वमुच्यते, किन्तु कर्मण्येव पश्वादावेव तात्पर्यं श्रुतेरितिप्रकारकस्तात्पर्यभ्रमः । एतस्य भ्रमत्वं, वेदवादरता इत्यादिवाक्यैर्निन्दितत्वेन ज्ञायते । एवं सति तदुक्तिस्तु सर्वथा सन्मार्गविमुखस्यातिरागिणः पुंसः कथञ्चित् सन्मार्गे प्रवृत्त्यर्थः । तदुक्तं, रोचनार्था फलश्रुतिः, यथा भैषज्यरोचनमित्यादि । तथाच तत्फलस्य निरूपणे तुच्छत्वज्ञानेन वैराग्यार्थं तन्निरूपणमिति ॥ २३ ॥

किञ्चिदाशङ्कते ॥ ननु वेदार्थ इत्यादि ॥ फलत्वेनेति ॥ भ्रमात्पञ्चादिफलत्वेन प्रतिपाद्यमाना इत्यर्थः । ते च त्रयो मार्गाश्छान्दोग्ये, य इत्थं विदुर्यं चमऽरण्यं भ्रमात्प इत्युपासते तेऽर्चिरभिसम्भ-

वन्तीत्यादिना देवयानः पन्था इत्यन्तेन । अथेमे ग्रामे इष्टापूर्त्तं दत्त-
मित्युपासते ते धूममभिसम्भवन्तीत्यारभ्य चाण्डालयोनिं वेत्यन्तेन
अथैतयोः पथोर्न कतरेण च नेत्यारभ्य तृतीयं स्थानमित्यन्तेन पञ्चा-
ग्न्युपासनप्रकरणे प्रतिपादिताः । अत इति ॥ इष्टापूर्त्तं कर्तुं धूममार्गग-
मनप्रतिपादनादित्यर्थः । समादधते ॥ नात्रेत्यादि ॥ यथोक्ते ह्यपुन-
र्जन्मेति ॥ हिशब्दे हेतौ । श्रुतावर्चिरादिमार्गस्य ज्ञानफलत्वकथना-
दितरयोश्च जघन्यतया निन्दनाद्रीतायां कामनिषेधकथनात् । श्रीभा-
गवते च, कर्ममोक्षाय कर्माणि विधत्ते * इति, भिदां, मायामात्रम-
नूद्यान्ते प्रतिषिध्य प्रसीदति*इति कथनादेवमवसीयते, तस्मादित्य-
र्थः ॥ संगृहीत इति ॥ अनभिप्रेतत्वेन सङ्गृहीत इत्यर्थः ॥ एवमिति ॥
येन लोको न पूर्येत । सृष्टिश्चोत्तरोत्तरा स्यादित्यर्थः । किञ्चिदाश-
ङ्का परिहरन्ति ॥ नन्वस्येत्यादि ॥ यद्ययं वेदानभिप्रेतस्तर्हीति शेषः ॥
किञ्चेत्यादिनोक्त आभासग्रन्थः प्रभूणाम् ॥ तत्फलमिति ॥ अधिका-
रविध्युक्तं फलमित्यर्थः ॥ प्रतिपन्नमपीति पदम्, उक्तमिति मूलस्थप-
देनान्वेति ॥ जगतीत्यादि ॥ जगत्फलेशस्यानुभवसाक्षिकत्वात्त-
दनुवादेन जुगुप्सोत्पादनाय धूमादिमार्गकथनमिति तेनासौ लोको व
सम्पूर्यते तस्माज्जुगुप्सेतेति तदुपसंहारग्रन्थादवसीयतेऽतस्तादृश-
कर्मणस्तत्फलेभ्यश्च वैतृण्यार्थं तदुक्तिरिति साऽपि नित्यफलादिपो-
षणार्थैवेति भावः । तत्प्रकरणमनुरुद्धं च प्रयोजनान्तरमप्याहुः ॥ किञ्चे-
त्यादि ॥ पञ्चाग्निफलस्योत्कृष्टत्वकथनाय तदुक्तिः । न तु तस्य तत्र
तात्पर्यम् । न, हि निन्दान्यायादिति भावः । ननु तथापि भ्रमप्रतिप-
न्नस्य कथं श्रुतावनुवाद इत्यत आहुः ॥ यथेत्यादि ॥ अनूद्यत इति ॥
त्वष्टा हतपुत्रो वीन्द्रः सोममाहरदित्यादावनूद्यते । न हि वीन्द्रः
सोमो विहितो, न वोच्छिष्टसोमहवनं, वा मन्त्रस्वरत्यागः । तथाच
यथा तत्र तथात्राऽपीति नायं दोष इत्यर्थः ॥ यदुक्तमित्यादिर्निरूपण-
मितीत्यन्तः प्रभूणां ग्रन्थो निगदव्याख्यातः ॥ २३ ॥

अवसरसङ्गत्या साधनैर्बहुरूपकमित्यस्यार्थं वक्तुमाहुः ।

एवं वेदे वेदार्थं च निरूप्य शाखाभेदानां स्वरूपमर्थं चाह ॥

बहुप्रकारमेकं हि कर्मवेदे प्रकाशयते ॥

भगवन्मूर्त्तिता सिद्धयै ते सर्वे पूर्वजैर्धृताः ॥ २४ ॥

अल्पज्ञत्वादाधुनिकाः पाठज्ञानाक्षमा द्विजाः ॥

मन्दाः सुमन्दमतयो मन्दभाग्या ह्युपद्रुताः ॥ २५ ॥

द्वापरान्ते हरिव्यासस्तदर्थं प्रथमं पृथक् ॥

चातुर्होत्रविभागेन व्यस्तवान् वेदरूपतः ॥

शाखाभेदास्तु तच्छिष्यैस्तेनैव प्रेरितैः कृताः ॥ २६ ॥

बहुप्रकारमिति॥ एको ज्योतिष्टोमो भगवत्वात् सहस्रमूर्त्तिः । तत्रैका मूर्त्तिर्यावता वेदेनोच्यते सैका शाखा । सर्वेषां सर्वशाखाज्ञानं नास्तीति सामान्यधर्मसहित एव विशेषः सर्वत्रोच्यते । तेन न सामान्यकथनेन पुनरुक्तिः । यज्ञेषु भगवद्बुद्धिसिद्ध्यर्थमनेकरूप-
निरूपणम् । ते सर्वे विशेषप्रकाराः पूर्वजैर्मरीच्यादिभिर्धृताः ॥ २४ ॥

आधुनिकानां तथा सामर्थ्याभावाज्जाखाप्रणयनम् । तत्राप्येका मूर्त्तिर्यावता वेदभागेन निरुक्ता भवति तावतोऽप्यध्य-
यनं दुर्लभमिति प्रथमतश्चतुर्धामूर्त्तेश्चतुर्थोऽंशो यावता प्रतिपाद्यते तावन्तं व्यासः पृथक् कृतवान् । तस्य खण्डस्य सहस्रमूर्त्तावप्यु-
पयोग इति स एवांशः । एको यावता निरुक्तः स ऋगादीनामेका शाखेति । तथा व्यासशिष्यैः कृतमित्यर्थः ॥ २५ ॥ २६ ॥

एवं वेदमित्यादि ॥ चाहेति चकारः प्रयोजनस्यानुष्ठानप्रका-
रादेश्च संग्राहकः ॥ बहुप्रकारमित्यादि ॥ तथाच यदि भगवत्त्वं यज्ञ-
स्य नाभिप्रेयात् तदैकमेव तं नानारूपेण न ब्रूयात् । एकेनैव रूपेण
तस्य फलस्य सिद्धेः । यद्यशक्तार्थं रूपान्तरं तर्हि तेनैव शक्तस्य फल-
सिद्धेस्तदेव ब्रूयात् । यदि पौष्कल्यार्थं रूपान्तरं तर्हि तदेव फल-
त्वेन वदेन्न तु सर्वत्रैकं फलं वदेत् । तस्माद् भगवन्मूर्त्तित्वसिद्ध्यर्थ-

मेव तथा वदतीति निश्चयः । ननु प्रकारबाहुल्ये कर्मणः कथमेकत्व-
मित्याकाङ्क्षायां बहुप्रकारस्य कर्मण एकत्वं शाखान्तराधिकरण-
सिद्धमर्थमुपदर्शयान्ति ॥ एक इत्यादि ॥ अयमर्थः शाखान्तराधिकर-
णे, नामस्वरूपधर्मविशेषपुनरुक्तिनिन्दाऽऽशक्तिसमाप्तिवचनप्रायश्चि-
त्तान्यार्थदर्शनाच्छाखान्तरेषु कर्मभेदः स्यादिति सूत्रेण भेदमाशङ्क्य,
एकं वा संयोगरूपचोदनाख्याऽविशेषादिति सूत्रेण सर्वशाखा-
सु ज्योतिष्टोमेन स्वर्गकामो यजेतेति स्वर्गफलसंयोगस्य, द्रव्यदेव-
तयोर्यजनचोदनाया ज्योतिष्टोमेत्याख्यायाश्चाविशेषात् सर्वशाखाप्र-
त्ययमेकमेव कर्मेति व्यवस्थाप्य, न नाम्ना स्यादचोदनाभिधानत्वादि-
त्यादिभिश्चतुर्विंशतिसूत्रैः पूर्वपक्षहेतवो निराकृताः । तथाहि । काठ-
ककौथुमादिनामभेदान्न कर्मभेदः । तत्तच्छाखोक्ता ज्योतिष्टोमादयः
शाखान्तरोक्तेभ्यस्तेभ्यो भिन्नाः । काठककौथुमाभिन्ननामवत्त्वात् ।
ज्योतिर्ज्योतिष्टोमादिवदिति साधने हेतोः स्वरूपासिद्धत्वात् । काठ-
कमधीत इति प्रयोगदर्शनेन, काठकेन यजेतेत्याद्यदर्शनेन तेषां ग्रन्थ-
नामतया, ग्रन्थसंयोगेन कर्मणि लाक्षणिकतया च कर्मनामत्वाभावेन
पक्षे हेत्वभावात् । अथ काठके भवं काठकमिति समाख्यामाश्रि-
त्य यौगिकत्वेन हेतुं विशेष्याऽऽर्चिकयाजुषहौत्राध्वर्यवकर्मवदिति
दृष्टान्तेन भेदः साध्यते । तदाऽप्यसङ्गतम् । नानाशास्त्रभवलङ्घना-
द्येकचिकित्सावदिति दृष्टान्तेन हेतोः साधारणत्वात् । किञ्चैवं यौ-
गिकनामभेदेन कर्मभेदसाधने एकशाखोक्तानामग्निहोत्रदर्शपूर्णमा-
सादीनामप्येकनामत्वेनैककर्म्यापत्तेश्च । किञ्च काठकादिसंज्ञानां प्रव-
चनानन्तरभावित्वेन ततः पूर्वमभेदात्तदनन्तरं भेदे वैरूप्यापत्तेश्चानापि
रूपभेदात् । वाचनिकत्वेन तस्यापि साधारणत्वात् । पयसा जुहो-
ति, विष्णुरूपांशु यष्टव्यः, विश्वेदेवा उपांशु यष्टव्या इत्यादिषु रूप-
भेदेऽप्यग्निहोत्रोपांशुयाजयोरभेदात् । नापि धर्मविशेषात् । कारीरी-
वाक्यान्यधीयानास्तैत्तिरीया भूमौ भोजनमाचरन्ति नान्य इति वि-
शेषस्याध्ययनधर्मत्वेन कर्मधर्मत्वस्यैवाभावात् । नाप्यविशेषपुनर्व-
चनाद् एकत्र प्रकरणे बहुकृत्वः श्रवणाभावेन तस्यैवाभावात् । त-
त्तच्छ्रवणेन स एवायं याग इति प्रत्यभिज्ञोदयाच्च । नच काप्यग्नीषो-
मीयमेकादशकपालं क्वचिच्च द्वादशकपालमिति गुणविशेषविधाना-
र्थायाः पुनरुक्तेरनुवादकत्वं शङ्क्यम् । तथा सत्येककर्मत्वस्यैव

सिद्धेः । वस्तुतस्तु नानुवादकत्वम् । शाखात्वानुपपत्तिप्रसङ्गात् । यथा वृक्षे यावन्ति पुष्पफलपत्राणि शाखाभेदेन तत्र तत्र भवन्ति, तथात्र वेदस्य कृत्स्नं गुणकाण्डं तत्र तत्र शाखाभेदेन वर्तत इति सादृश्येन तस्य तस्य भागस्य शाखात्वव्यपदेशात् । तथा सति यथा तत्तच्छाखीयकुसुमादिषु न गुणप्रधानभावस्तथापि तौल्येनानुवादभावात् । नचैवं सति कर्मप्रत्यभिज्ञायाः सजातीयविषयकत्वेन कर्मभेदः शङ्कः । सिद्धान्तसूत्रोक्तयुक्तिभिस्त्रिभिस्तस्मिन्निरस्ते प्रत्यभिज्ञायाः सजातीयविषयत्वस्याशक्यशङ्कत्वात् । किञ्चैकं प्रत्यविशेषपुनरुक्तौ तत्सार्थक्याय कर्मभेद आद्रियते । प्रकृते तु, प्रतिपत्तृभेदान्न कर्मभेदः । वस्तुतस्तु प्रतिपत्तृभेदेऽपि न कर्मभेदः शक्यशङ्कः । अन्यथैकमग्निहोत्रवाक्यमपि तांस्तान् प्रति प्रोच्यमानमग्निहोत्रमपि भिन्नात् । किञ्चासमाप्तिवचनसमाप्तिवचनाभ्यामपि कर्मैक्यम् । यथान्वारोहेषु मैत्रायणीयानामग्निः समाप्यतेऽस्माकं तु न समाप्यत इति वदन्ति । यदि कर्मभेदस्तदा तत्समाप्यसमाप्योर्भेदात् तत्कर्मानूद्य, तेनोत्प्रेक्षयेयुः । नापि निन्दातो भेदः । प्रातः प्रातरनृतं ते वदन्ति पुरोदयाज्जुह्वति येषग्निहोत्रं दिवाकीर्त्यमदिवाकीर्तयन्तः सूर्योज्योतिर्न तदाज्योतिरेषामित्यनुदितहोमनिन्दायाः, उदिते जुहोतीतिविधिसमीपे । यथाऽतिथये प्रद्रुतायाश्चमाहरेयुस्तादृक् तद्यदुदिते जुह्वतीत्युदितहोमनिन्दायाश्चानुदिते जुहोतीतिविधिसमीपे पाठेन तस्या विधयस्तुत्यर्थत्वेन तयोः पक्षयोर्निन्द्यत्वाभावाद्विकल्पपर्यवसायित्वेनाभेदकत्वात् । नाप्यशक्तितो भेदः । तस्या इदानीन्तनेष्वेव सत्त्वेन पूर्वान् सर्वशाखाज्ञानं शक्तान् प्रत्यभेदकत्वात् । नचैवं प्रतिपत्तृक्यापातेन पुनरुक्ततापत्तिः । तस्या अनन्तरूपबोधनार्थत्वात् । रूपाद्यभेदेन तथा निश्चयात् । नापि समाप्तेर्भेदः । दत्तोत्तरत्वात् । आध्वर्यवसमाप्तौ ज्योतिष्टोमसमाप्तिव्यपदेशवत् किञ्चित्कर्मसमाप्तावपि तद्दर्शनाच्च । नापि प्रायश्चित्ताद् भेदः । तस्य प्रक्रमनिमित्तकत्वात् । उदिते होष्यामीति प्रक्रम्य अन्यथा करण एव तद्दर्शनात् । नाप्यन्यार्थदर्शनाद् भेदः । द्वादशाहेन यदि पुरा दिदीक्षमाणाः स्युर्यदि वैषां गृहपतिं चानुसत्रिण इति । अथ यद् यदि दिदीक्षमाणा इति द्वादशाहे इष्टज्योतिष्टोमानामनिष्टज्योतिष्टोमानां दर्शनश्रुतेर्यदि दिदीक्षमाणा द्वादशाहेनेत्येवंपरत्वात् । नचात्र मानाभावः । एत-

स्याः श्रुतेः सामवेदीयत्वेन सामवेदे च ज्योतिष्टोमस्याविहितत्वेन तत्त्वेन तदीयताण्ड्यब्राह्मणस्थाया, एष वा व प्रथमो यज्ञानां यज्ज्योतिष्टोमः, य एतेनानिष्ठाऽन्येन यजेत गर्तपत्यमेव तज्जायेत प्र वा मीयेतेति प्रत्यवायादिवोधिकायाः श्रुतैर्वेदान्तरविहितज्योतिष्टोमानुवादेन तत्प्राथम्यबोधनस्य लिङ्गस्य वेदान्तरविहितसर्वज्योतिष्टोमसाधारणतया तमनिष्ठा यागान्तरकरणे तस्य दोषस्यापि साधारणताया एवेष्टत्वात् । किञ्च, यदि सर्वशाखाप्रत्ययमेकं कर्म न स्यात् तदा शाखान्तराविहितस्य शाखान्तरे गुणो न विधीयेत । स च दृश्यते । यथा मैत्रायणीयानाम्, ऋतवो वै प्रयाजाः समास्तत्र होतव्या इति समत्वं गुणः श्रूयते । समिदादयः प्रयाजास्तु नाऽऽप्नयन्ते । अतो बाधकानामभावात् । साधकानां सत्त्वाच्च सर्वशाखाप्रत्ययमेकं कर्मेति सिद्धान्तितम् । एवमेकस्य कर्मणो बहुप्रकारत्वे सिद्धे तत् कुत इत्याकाङ्क्षायां, यज्ञो वै विष्णुः, वेदैश्च सर्वैरहमेव वेद्य इत्यादिश्रुतिस्मृतिभिर्वेदार्थस्य भगवद्रूपत्वादेव तदित्यौचित्यबलान्निर्णीयन्ते । यदेकमव्यक्तमनन्तरूपमिति श्रुतेर्भगवतोऽनन्तरूपत्वादित्येवमेतत् सर्वं हृदि कृत्वा, एक इत्यादिनिरूपणमित्यन्तमुक्तम् । ननु भवतु भगवतोऽनन्तरूपत्वाद् यज्ञरूपस्य बहुप्रकारैर्निरूपणम् । तथापि शाखाप्रणयनस्य किं प्रयोजनमित्याकाङ्क्षायां पुराणसिद्धं प्रयोजनं, ते सर्वे इत्यादिभिः पादोनत्रिभिर्मूले यदुक्तं तद् विवृण्वन्ति ॥ त इत्यादि, कृतमित्यर्थ इत्यन्तेन ॥ धृता इति ॥ अवधारिताः ॥ २४ ॥ निरुक्तेति ॥ कथनात् सम्यग्ज्ञाता ॥ चतुर्द्वैत्यस्य विवरणं, तावन्तमित्यन्तम् ॥ तस्येति ॥ ऋग्यजुःसामाथर्वरूपस्य ॥ स इति ॥ व्यासविभक्तमध्यस्थोऽतिनियतऋगादिरूपेण यागस्वरूपोपयोगी ॥ २५ ॥ २६ ॥

प्रकारभेदे पूर्वं तु विकल्पो ह्यैच्छिको मतः ॥

अधुना नियतः शाखाभेदात्तत्तदधीतिषु ॥ २७ ॥

इदानीमनुष्ठाने कः प्रकारः केनानुष्ठेयः किमिच्छया व्यवस्थया वेति सन्देहे निर्णयमाह ॥ प्रकारभेद इति ॥ ब्रह्मादीनामैच्छिक एव । आधुनिकानां व्यवस्थित इत्यर्थः ॥ २७ ॥

इदानीमित्यादि ॥ ननु यागानां भगवद्रूपत्वेन साधारणत्वात् तत्प्रकाराणामपि तथात्वेन शाखाप्रणयनस्य मन्दार्थत्वेऽपि तासां प्रसिद्धत्वेन च सर्वेषां सर्वानुष्ठानप्राप्तावष्टदोषदुष्टस्यैच्छिकविकल्पस्य प्रसक्तिरिति तदभावायाधिकारिभेदोऽवश्यमभ्युपेयो, यथा, वसन्ते ब्राह्मणोऽग्नीनादधीतेत्यादौ । तथा सति तत्तदधिकारिणां फलसिद्धौ एकस्य कर्मणो बहुप्रकारत्वं, न तु भगवन्मूर्तित्वसिद्ध्यै इत्याशयेन उक्तविधे सन्देहे पूर्वोक्तसाधनाय निर्णयमाहेत्यर्थः ॥ ब्रह्मादीनामित्यादि ॥ तथाचाष्टदोषदुष्टस्य, विकल्पस्य पूर्वं सत्त्वान्नाधिकारिफलं कर्मभेदप्रयोजकं, किन्तु भगवन्मूर्तित्वमेव प्रयोजकम् । शाखाभेदश्च मन्दार्थमेव, न त्वधिकारिभेदज्ञापनार्थ इत्यर्थः । एतेन पूर्वम् आयुषा तथाऽनुष्ठानेनाभिव्यक्त्यादिरिदानीमेवमेतावत्करणेऽपि तदिति भगवतो व्यासस्य च कृपालुताऽपि सूचिता ज्ञेया ॥२७॥

कर्मवद् ब्रह्मभेदाश्च गीयन्ते बहुधर्षिभिः ॥

तेषां भिन्नतया पाठे उच्छेदो भवतीति हि ॥

कर्मशाखागताश्चक्रे निर्णयः पृथगेव हि ॥ २८ ॥

पुरुषः षोढाविहित इति पञ्चात्मके कर्मणि निरुक्ते षष्ठांशस्यापेक्षा भवति । तत्प्रतिपादकमुत्तरकाण्डम् । तच्च ब्रह्म । तदप्यनन्तरूपम् । अन्यथा अनन्तमूर्तित्वं न स्यात् । अतो यत्रैव पञ्चात्मके यच्छिरो भवितुं युक्तं तत्प्रतिपादकोपनिषत्तत्रैव योजिता । तथैव हौत्रादिकमपि ज्ञातव्यम् । तदेतदाह ॥ कर्मवद् ब्रह्मभेदा इति ॥ इदमलौकिकं भवतीत्यत्र प्रमाणमिवाह ॥ गीयन्ते बहुधर्षिभिरिति ॥ तेषामध्ययनसिद्ध्यर्थमाह ॥ तेषामिति ॥ तावतैव सम्पूर्णशाखाध्यायित्वे विद्ध्यभावादुच्छेदो भवेत् । तर्ह्येक एवार्थः प्रयोजनं वाच्यं च स्यात् । अन्यथा एकवाक्यता न भवेदिति । तत्राह ॥ निर्णयः पृथगेव हीति ॥ तेषां पाठार्थमेवैकवाक्यता । निर्णयस्तु पृथगेव व्यासेन कृतः । अतो ज्ञायते वाच्यैकत्वं प्रयो-

जनैकत्वं च काण्डद्वयस्य नास्तीति ॥ द्वितीयस्याप्यर्थावबोधपर्यन्तमध्ययनम् । स्वाध्यायविधिर्नैव तस्यापि परिग्रहात् । अन्यथा ब्रह्मणि सन्देहाभावान्निर्णयो व्यर्थः स्यात् । अतः काण्डद्वयं भिन्नमपि एकत्र पठितम् । अंशतः परस्परोपकारार्थं च । आधिभौतिकैर्यज्ञैश्चित्तशुद्धिः । वेदान्तैर्जीवस्वरूपविज्ञानमिति । मुख्यरूपत्वसिद्धयर्थं तु पृथग् निर्णय इति हिशब्दार्थः ॥ २८ ॥

एवं पूर्वकाण्डार्थं संपरिकरं निरूप्य उत्तरकाण्डस्यैकवाक्यत्वाय तत्तच्छाखासु तत्तदुपनिषदां पाठे बीजमाहुः ॥

पुरुष इत्यादि ॥ तदिति ॥ उत्तरकाण्डप्रतिपाद्यमित्यर्थः । एतेनोत्तरकाण्डप्रमेयमुक्तम् । उक्तार्थपोषायाहुः ॥ तथैवेत्यादि ॥ एक एवेत्यादि ॥ एकमेव ब्रह्म तत्स्वरूपमनन्तविधमिति कथं तज्ज्ञेयमित्याद्याशङ्कयामाहुः ॥ इदमित्यादि ॥ ऋषिभिरिति ॥ उपनिषद्रूपैर्वेदवाक्यैरित्यर्थः । ऋषिपदस्य वेदवाचकत्वं, तदेतद् ऋषिः पश्यन्नबोचदित्यादिश्रुतौ, अतः ऋषयो दधुस्त्वयि मनोवचनाच्चरितम् * इति श्रुतिगीतौ चोक्तम् ॥

तावतैवेति ॥ पूर्वकाण्डमात्रेणेत्यर्थः ॥ विध्यभावादिति ॥ अध्यापनाध्ययनविध्योः पूर्वकाण्डाध्ययनमात्रेणैव नैराकाङ्क्षाद् वेदान्ताध्ययनाय तदतिरिक्तविध्यभावात् । अर्थ इत्यस्यैव विवरणं—प्रयोजनमित्यादि ॥ अन्यथेति ॥ वाच्यप्रयोजनयोर्भेदे । तथाचोभयतः पाशा रज्जुरिति भावः । भिन्नवाक्यत्वमेकवाक्यत्वं चेति द्वयमपि समर्थयितुमाहुः ॥ तेषामित्यादि ॥ तेषामिति ॥ वेदान्तानाम् । मूले—कर्मशाखागता इति ॥ उपनिषद् इति शेषः । विवृतौ—एकवाक्यतेति ॥ शाखान्तर्गतत्वम् ॥ नास्तीति ॥ अतो भिन्नवाक्यत्वमेवेति भावः । उपनिषदां शाखान्तर्गतत्वस्य पूर्वोक्तं प्रयोजनं विशदीकुर्वन्ति ॥ द्वितीयस्येत्यादि ॥ द्वितीयस्येत्युत्तरकाण्डस्य ॥ अन्यथेति ॥ पाठमात्राध्ययनेऽनध्ययने चार्थज्ञानाभावेनेत्यर्थः । भिन्नवाक्यत्वं समर्थयित्वैकवाक्यत्वं समर्थयन्ति ॥ अंशत इत्यादि ॥ शास्त्रैकदेशात् । उपकारं विवृण्वन्ति ॥ आधिभौतिकेत्यादि ॥ तथाच विज्ञाते जीवस्वरूपे कर्तृनित्यत्वावगत्या जन्मान्तरभाविनि विश्वासः कर्ममार्गीयस्य ।

वेदान्तिन उपकारस्तु स्फुट एव । अयं च शास्त्रैकदेशजन्य एव ।
ननु यागस्य भौतिकत्वे स्वर्लोकस्य फलत्वेनोक्तत्वात् कथं चित्तशु-
द्धेः फलत्वेन कथनमिति चेन्न । आनुषङ्गिकत्वेन तस्या अदोषात् ।
अन्यथा देहात्मवादस्मार्तवादादिभिरन्यथा प्रतिपत्त्या मतभेदेन वि-
प्रतिपत्तौ संशये फलाभावप्रसङ्गादिति दिक् ॥

नन्वेवं सति “स्वार्थबाधे समाप्तानामङ्गाङ्गित्वाद्यपेक्षया । वा-
क्यानामेकवाक्यत्वं पुनः संहृत्य जायते” इति प्रयोजनैक्ये भिन्नवा-
क्यत्वव्याघात इत्यत आहुः ॥ मुख्येत्यादि ॥ तथाच रूपभेदेनोभय-
मप्यधिरुद्धमिति भावः ॥ २८ ॥

मीमांसयोः सार्थकत्वबोधनाय किञ्चिदाशङ्क्य परिहरन्ति ॥

नन्वर्थावबोधेनैव निःसन्देहो जात इति किं निर्णयेन । अथ
अर्थावबोधेन सन्देहनिवृत्तिस्तदा दुष्टा परम्परा स्यादित्याशङ्क्याह ।

असन्दिग्धोऽपि वेदार्थः स्थूणाखननवत् कृतः ॥

मीमांसानिर्णयः प्राज्ञे दुर्बुद्धेस्तु ततो ह्ययम् ॥ २९ ॥

जैमिनिः कर्मतत्त्वज्ञो निर्णयं पूर्वं उक्तवान् ॥

व्यासः स्वयं हि सर्वज्ञ उत्तरे निर्णयं जगौ ॥ ३० ॥

उभयोर्हि परिज्ञाने सर्ववेदार्थनिर्णयः ॥

निर्णयो बहुभिर्नष्टः पश्चाद् वक्ष्ये तयोर्गतिम् ॥ ३१ ॥

पुरुषो विहितः षोढा करौ पादौ शिरोऽन्तरम् ॥

शिरो ब्रह्म हरिः पूर्वं यज्ञः पञ्चविधः स्वयम् ॥

अनन्तमूर्त्तिर्भगवांस्तेन शाखास्तथा कृताः ॥ ३२ ॥

असन्दिग्धोऽपीति ॥ पाठदशायां यद्यपि न सन्देहस्तथापि
कालान्तरे सन्देहो भविष्यतीति लक्षणकरणवन्मीमांसाकरणम् ॥

तत्र लौकिकी दृष्टान्तः ॥ स्थूणाखननवदिति ॥ स्थूणा निखाता-
ऽपि पुनरुद्धृत्य निखासते । तथा निःसन्दिग्धोऽपि सन्देहमापाद्य
दार्ढ्याय निरूप्यते मीमांसानिर्णयकारैः । इदमुत्तमं प्रति तेषां प्र-
योजनं सफलं भवति । मन्दमध्यमान् प्रति तु सन्देहाभावो
दार्ढ्यं चेति द्वयम् ॥ २९ ॥

तत्र निर्णयकर्तारमाह ॥ जैमिनिरिति ॥ कर्मज्ञानं करणे हेतुः ।
उत्तरत्र व्यासः । असर्वज्ञेन तन्निर्णयः कर्तुमशक्य इति सर्वज्ञो
व्यास उत्तरत्र कर्त्ता ॥ ३० ॥

अतः सर्ववेदार्थज्ञानाद्योभयं ज्ञातव्यमित्याह ॥ उभयोर्हीति ॥
ननु निर्णायके विद्यमाने कथं वेदार्थाज्ञानं, कथं वा भगवदभजन-
मिति । तत्राह ॥ निर्णयो बहुभिर्नष्ट इति ॥ अन्यथाव्याख्यातृभिः
श्रुतिसूत्रमविचार्य स्वेच्छया वदद्भिः । तर्हि कथं निस्तारस्तत्राह ॥
पश्चादिति ॥ गतिमुद्धारप्रकारम् ॥ ३१ ॥

उपसंहरन् पूर्वोक्तमर्थं स्पष्टमाह ॥ पुरुष इति ॥

षोढा षट्प्रकारः । अन्तरं मध्यम् । तत्र षट्सु शिरो ब्रह्म ।
सम्पूर्णः पुरुषोऽनन्तमूर्तिः । तेनानन्ताः शाखाः कृता इति सर्वो
वेदः प्रमाणम् ॥ ३२ ॥

नन्वित्यादि ॥ अङ्गादिविचारेणैव क्वाण्डद्वयात्मको वेदो निः-
सन्देहो जात इति निर्णयेन जैमिनिना व्यासैश्च कृतेन तेन किमित्य-
र्थः ॥ लक्षणकरणवदिति ॥ लक्षणग्रन्थस्य प्रातिशाख्यादेः कर्णवदि-
त्यर्थः । तथाच सन्देहनिराकरणार्थं मीमांसाकरणमावश्यकमिति भावः
इदं च ब्रह्मसूत्रभाष्ये प्रथमाधिकरणसिद्धान्ते सम्यक्तया प्रपञ्चि-
तम् ॥ २९ ॥

व्यासोक्तस्य बलिष्ठत्वज्ञापनाय निर्णयकर्त्रोस्तास्तस्यं ज्ञापय-
न्त आहुः ॥ तत्रेत्यादि ॥ करण इति ॥ निर्णयकरणे ॥ कर्मज्ञानमित्या-
दि ॥ एतेन मीमांसयोः प्रमाणप्रमेयसाधनफलैः प्रमेयबलं सूचितम् ।

यद् वैदिके बलं तदेव बलमिति ॥ पञ्चादिति ॥ उत्तरग्रन्थे, वर्णाश्रम-
वर्ता धर्म इत्यत्र, ज्ञाने यहीत्यत्र च यथायथं वक्ष्य इत्यर्थः ॥३०॥३१॥
पूर्वोक्तमर्थमिति ॥ यज्ञस्य भगवद्रूपत्वरूपं पूर्वकाण्डीयं, ब्रह्मणो हरि-
त्वरूपमुत्तरकाण्डीयं चेत्यर्थः । षोढेत्यादि ॥ तथाचाग्निहोत्रदर्शपू-
र्णमासौ करौ, पशुचातुर्मास्ययागौ पादौ, सोमो मध्यम् । अत्रापि
श्रुतिर्द्रष्टव्या शाखान्तरे ॥ शिरो ब्रह्मेति ॥ ऋचां सूक्तानं यजुषामुत्त-
माङ्गं साम्नां शिरोऽथर्वणां मुण्डमिति कौशीतकिश्रुतेरित्यर्थः । अत्र
पूर्वकाण्डप्रमेयविचार इदं सिद्धम्-यज्ञो भगवदात्मकः क्रियारूपः प्र-
मेयं, तदभिव्यञ्जिका लौकिकी क्रिया । साऽपि वेदान्तोक्तज्ञानसहि-
तैव तथेति मर्यादायां ज्ञानकर्मसमुच्चय एवेति साधनम् । तथा-
च, मुक्तसङ्गोऽनहंवादीतिलक्षणकः सात्त्विकः कर्ता, सर्वभूतेषु येनै-
कमिति सात्त्विकज्ञानयुक्तोऽफलाकाङ्क्षिभिर्यज्ञ इत्युक्तप्रकारेण सा-
त्त्विकं यज्ञं करोति तदा स्वाज्ञाकरणसंतुष्टेन भगवता यज्ञरूपाभिव्य-
क्तिद्वारा क्रममुक्तिर्दीयते । अतिक्रपया तु सद्यो मुक्तिः । अत्र यथा-
यथं यज्ञाभिव्यक्तिः, कृपा च द्वारभूता । सात्त्विकज्ञानाभावे तु, पृथ-
क्त्वेन तु यज्ज्ञानमिति राजसज्ञानवाँश्चेत् सात्त्विकः सात्त्विकं यागं
करोति तदा नित्यकर्मणामाध्यात्मिकत्वे फलाकाङ्क्षाहात्येन यथो-
क्तकर्मकरणात् कर्मसचिवानां देवानां तोषद्वारा वाक्यशेषोक्तमा-
त्मसुखं ये गिनामिव यथासङ्कुलं भवति । तत्र देवनाप्रीतिर्वा, द्रव्ये-
ण प्रोता देवनैव वा व्यापारः । राजसज्ञानवान् रागी कर्मफलप्रेप्सु-
रितिलक्षणको राजसश्चेद्, अभिसन्धाय तु फलमितिलक्षणकं राजसं
यागं करोति तदा यागस्य भौतिकत्वे स्वर्लोकोऽपूर्वद्वारा भवति ।
तत्रापूर्वमेव व्यापार इति सव्यापारं फलमिति । सिद्धमाहुः ॥ सम्पू-
र्णं इत्यादि ॥ प्रमाणमिति ॥ स्वोक्तार्थस्य भगवद्रूपत्वप्रमाजनक
इत्यर्थः ॥ ३२ ॥

एवं बलनिश्चायनार्थं, वेदा इति प्रमाणमध्ये प्रथमोद्दिष्टस्य
वेदस्य प्रमेयभूतो विषयो निर्णीतः । अतः परं श्रीकृष्णवाक्यानां
निर्णेतव्यः । तेषां च पूर्वं स्मृतित्वेनोक्तत्वाद् वेदनिर्णायकत्वार्थं स्मृ-
त्यन्तरापश्चयोत्कृष्टत्वं च वक्तव्यम् । अविद्वाँस्तु यत्तस्येति, द्वापरा-
दौ तु धर्मस्येति पूर्वाक्तमपि विशदीकरिष्यन्तः स्मार्तप्रमेयस्य बल-
निश्चायनाय स्मृतिं निर्णिनीषन्ति ॥

स्मृतिर्वहुविधा प्रोक्ता वेदाचारविभेदतः ॥

ऋषीणां पूर्वचरितस्मरणं स्मृतिरुच्यते ॥ ३३ ॥

तदाचाराल्लोकतश्च न्यायान्नित्यानुमेयतः ॥

प्रवृत्तिर्जीविका लोके व्यवहारो विशुद्धता ॥ ३४ ॥

एवं वेदं निर्णयि स्मृतिनिर्णयमाह ॥ स्मृतिर्वहुविधेति ॥ वेद-
वन्न स्मृतिनिर्णयः । वेदे हि—पञ्चात्मको द्विरूपः षडङ्गसहितो
निरूपितः । न तथा स्मृतिः । किन्तु बहुविधा । अत्र वेदोऽपि
मूलं, व्यवहारोऽपीति । तदाह । वेदाचारविभेदत इति ॥ स्मृतेर्ल-
क्षणमाह ॥ ऋषीणामिति ॥ स्मरणं स्मृतिः ॥ ३३ ॥

तस्य स्मरणस्यानुभव एव मूलम् । स त्वनुभवो बहुधा जायत
इत्याह ॥ तदाचारादिति ॥ पूर्वकल्पे यथाचारः स्थित ऋषीणां
यथा वा लोकव्यवहारः । तत्रापि देशभेदेन यो देशाचारो येन
ऋषिणा स्मृतस्तेन तथोपनिबद्ध इति चकारार्थः । न्यायोऽपि मूल-
म् । सोऽपि पूर्वकल्पस्थितः ॥ एते त्रयोऽपि व्यवहारोपयोगिनः ।

धर्मोपयोगिनीं स्मृतिमाह ॥ नित्यानुमेयत इति ॥ योगबलेन
नित्यानुमेयवेदं स्मृत्वा यदवादिषुस्तदवश्यकृतम् । चतुर्णां फल-
माह ॥ प्रवृत्तिरिति ॥ आचाराल्लोके प्रवृत्तिः प्रकर्षेण स्थिति-
र्भवति । लोकानुसरणे जीविका भवति । न्यायेन व्यवहारः ॥
नित्यानुमेयवेदोक्तेन विशुद्धता भवति । अनेनैव वेदार्थे तस्या उप-
योगः । ननु प्रत्यक्ष एव वेदो मूलमस्तु, किं नित्यानुमेयवेदेन ।
अनुपलब्धेरिति चेद्, उत्सन्नशाखा प्रच्छन्नशाखा वा मूलं भविष्य-
तीति, मैवम् । व्यासादिभिरपि सर्ववेदद्रष्टृभिरप्यनुमानत्वेन नि-
रूपणात् । अपि वा कर्तृसामान्यात् प्रमाणमनुमानं स्यादिति ।

प्रत्यक्षवेदमूलत्वेनानुमानं भवेत् । अतः स्मृत्या अनुमेय एव वेदो भवतीति नित्यानुमेय एव वेदो मूलम् । अन्यथा वेदव्यासः, स्मृते-
श्चेति न वदेत् । विद्यमाने प्रत्यक्षवेदे किमिति द्वयन्तरितामुदा-
हरेत् ॥ ३४ ॥

एवमित्यादि ॥ ननु स्मृतिनिर्णयो न पार्थक्येन कर्तव्यः । ता-
सां वेदमूलकत्वात् तन्निर्णयदिशा स्मृतिनिर्णयस्यापि सिद्धेरित्यत
आहुः ॥ वेदवन्नेत्यादि ॥ कथं बहुविधेत्याकाङ्क्षायां हेतुं प्राहुः ॥
अत्रेत्यादि ॥ आचारमूलकत्वं वैसर्जनाधिकरणाज्ज्ञेयम् । तथाच न
वेदार्थनिर्णयेनैतन्निर्णयसिद्धिरिति पृथग् निर्णय आवश्यक इत्यर्थः ॥
स्मृतेरिति ॥ स्मृतीनामुभयमूलकत्वं बोधयितुं तल्लक्षणमाहेत्यर्थः ॥
ऋषीणामिति ॥ कर्तृषष्टी । तेन ऋषिकर्तृकं पूर्वाचारस्मरणप्रयुक्तं
वाक्यं स्मृतिरित्यर्थः । इति प्रमाणस्वरूपमुक्तम् । एतेन “स्वयम्भूरेष
भगवान् वेदो गीतस्त्वया पुरा । शिवाद्या ऋषिपर्यन्ताः स्मर्तारोऽस्य
न कारका” इति । “न केचिद् वेदकर्तारो वेदस्मर्ता चतुर्मुख” इति
देवीपुराणपराशरस्मृत्योर्वाक्याद् वेदस्यापि स्मृतिगोचरत्वेन स्मृति-
त्वप्रसक्तिर्निरस्ता । तत्र शब्दस्यैव स्मृतिगोचरत्वात् स्मृतौ त्वर्थस्य
तथात्वादिति ॥ ३३ ॥ ॥ तत्रापित्यादि ॥ एतेन स्मृत्यंशविशेषाणामि-
तरेतरविरोधः परिहृतः । तत्तद्देशविशेषाच्चारं तस्य तस्य सावकाशत्वेन
व्यवस्थितत्वादविरोधात् । यथा वर्णव्यवस्थितदशह्रादशपञ्चदशाह-
मासाशौचसर्वसाधारणदशाहाशौचपक्षयोः ॥ न्याय इति ॥ ब्राह्म-वा-
हुदन्तक-पौरन्दर-बार्हस्पत्यौशनस-प्राचेतसादिरूपं नीतिशास्त्रम् ॥
एते त्रय इति ॥ आचारलोकन्याया व्यवहारोपयोगिनो व्यवहाराध्या-
यमूलभूतत्वात् तथेत्यर्थः ॥ धर्मोपयोगिनीमिति ॥ गृह्यसूत्राचारप्रा-
यश्चित्ताध्यायरूपां यागाद्युपयोगिनीमित्यर्थः । तस्याः कुत एवं भाव
इत्याकाङ्क्षायामाहुः । योगेत्यादि ॥ प्रकर्षेण स्थिरिति ॥ तद्विषयत्वेन
ब्रह्ममाणानां व्रततीर्थगत्यादिकर्मणां प्रवाह इत्यर्थः ॥ अनेनैवेति ॥
विशुद्धिजनकत्वेनैव ॥ उपयोग इति ॥ साक्षादुपकारकत्वम् ॥

उत्सन्नप्रच्छन्नविप्रकीर्णशास्त्रामूलकत्ववादिनिरासाय किञ्चि-
दाशङ्कते ॥ नन्वित्यादि ॥ अत्रायमर्थः । धर्मस्य शब्दमूलत्वाद्, अश-
ब्दमनपेक्षं स्यादिति स्मृत्यधिकरणपूर्वपक्षसूत्रे अचोदनामूलस्य स्मृ-

तिवाक्यस्यानादरणीयत्वमुक्तम् । तत्र कथमचोदनामूलत्वमित्याका-
ङ्क्षायां, किं तेषां प्रत्यक्षचोदनामूलत्वमुतोत्सन्नचोदनामूलत्वमथवा
प्रच्छन्नचोदनामूलत्वमाहोस्विन्नित्यानुमेयतन्मूलत्वं, किं वा विप्रकी-
र्णतन्मूलत्वमिति विमर्षे, नाद्यः । तदनुपलम्भात् । उपलभ्यमानत्वे
स्मृतिप्रणयनवैयर्थ्यापातात् । न द्वितीयः । स्मार्तमूलश्रुतिसङ्घाता-
त्मकशाखोत्सादाङ्गीकारे, सहस्रं सामशाखा एकशतमध्वर्युशाखा,
एकविंशतिशाखं बाह्वृचमित्यादिशाखापरिमाणस्य महाभाष्यादिप्र-
सिद्धत्वेन तदतिरिक्ताभावनिश्रयात् तासां च तदा प्रसिद्धतया
उत्सादस्याशक्यवचनत्वात् । अथेतृणामत्यन्तावहितत्वेन सर्वशा-
खागततावन्मात्रश्रुत्युत्सादाङ्गीकारस्याप्यशक्यवचनत्वाच्च । न तृ-
तीयः । गणनाप्रसिद्धैव प्रच्छन्नत्वनिरासात् । न तुरीयः । अन्धपर-
म्परापत्तेः । नच लिङ्गादिभिः श्रुत्यनुमानवत् स्मृत्या श्रुत्यनुमाने
कोऽपि न दोष इति वाच्यम् । लिङ्गादीनां श्रौतत्वेन स्मृतीनां च
पौरुषेयत्वेन पुरुषदोषशङ्काकलङ्किततया तद्वैषम्यात् । किञ्च, स्मर-
णस्यानुभवसमानाकारावषयत्वनिग्रमेन, अष्टका कर्तव्येति स्मृत्या
अष्टकाकर्तव्यताज्ञानं स्मृतिकारस्यानुमेयम् । तेन तादृशश्रुतिस्वरूपं,
तेन श्रुतिज्ञानं च कल्पयित्वा स्मृतिप्रामाण्यं साधनीयमिति गौरव-
प्रयासबाहुल्यम् । गुरुमते ज्ञानमात्रस्य स्वतः प्रामाण्यादनुमानस्या-
ऽर्थमात्रे पर्यवसानाच्च श्रुतिकल्पनपर्यन्तं तस्य प्रसर इत्यपि । तस्मा-
द् विप्रकीर्णशाखामूलत्वं स्मृतीनां युक्तम् । विप्रकीर्णत्वं च भिन्नदे-
शपठितत्वम् । तच्च परप्रकरणपठितत्वम् । आरभ्याधीतमिति याव-
त् । तथाच नित्यानुमेयपक्षेऽन्धपरम्परया रूपनिर्णयवत् स्मृतिप्रमे-
यमूलनिर्णयो न कथमपि शक्यवचन इति विप्रकीर्णपक्ष एव साधी-
यानित्याहुः ॥ तदेतदुक्तम्—अनुपलब्धेरिति ॥ सिद्धान्तमाहुः ॥ मैव-
मित्यादि ॥ अनुमानत्वेनेति ॥ अत्र कर्मव्युत्पत्तिः । अनुमेयत्वेन वेद-
स्येत्यर्थः । स्मृतीनामनुमानत्वेनेति वा ॥

तदर्थं द्वादशलक्षणीस्मृतिपादस्थद्वितीयसूत्रं प्रमाणत्वेनाहुः ॥
अपि वेत्यादि ॥ नानुमानं भवेदिति ॥ जैमिनेरिति शेषः । तथाच
तथा सति प्रमाणं विप्रकीर्णं स्यादित्येव वदेत् । अन्धपरम्परात्वं,
योगबलेनेत्यादिना प्रागेव निरस्तम् । एतेन सूत्रोपन्यासेन स्मृतिपा-
दोक्तरीत्या स्मृतीनां प्रामाण्यमपि स्मारितं ज्ञेयम् । ननु स सामग

इति तस्य वेदान्तराज्ञानं सम्भाव्यत इत्याशङ्कयामाहुः ॥ अन्यथेत्यादि ॥ अन्यथा दाशकितवादिश्रुतिवदनुभवे ॥ द्वयन्तरितामिति ॥ धर्मादिविषया स्मृतिस्तदनुभवजन्या, स्मृतित्वात्, स्मृत्यन्तरवदित्यादिनाऽनुभवानुमाने तेन च तादृशार्थानुमाने स्मृतिः श्रुतिमपेक्ष्य द्वाभ्यामनुभवार्थाभ्यामन्तरिता भवतीति तथेत्यर्थः । नच वेदमेव स्मृत्वा तदर्थस्योपनिबद्धं शक्यत्वादेकान्तरितत्वमेव, न द्वयन्तरितत्वमिति शङ्क्यम् । यागबलेन वेदमनुभूय तत्कथनस्यापि शक्यवचनत्वेन तस्य भागस्य स्मृतित्वोच्छेदप्रसङ्गात् । अतो नित्यानुमेयवेदमूलत्वमेव साधीय इति निश्चयः । अत एव पितामहस्मृतिर्विष्णुस्मृतिश्च युज्यते ॥ ३४ ॥

कस्मिंश्चिदंशे पुनरव्याप्तिं हृदिकृत्वा विप्रकीर्णशाखामूलत्वमाशङ्कन्ते ।

ननु दृश्यते स्मृतिसंवादी वेदभागः । यथा धन्वन्निव प्रपा असि, नाप्सु मूत्रपुरीषं कुर्यात्, न विवसनः स्नायादिसादि । तत्राह ॥

संवादे चान्यशेषत्वान्न स्मृत्यर्थ स्पृशेच्छ्रुतिः ॥

गृहादिरिव देहस्य धर्मस्योपकृतिः स्मृतिः ॥

उभयोः समवाये तु धर्मः पुष्टो, न चाऽन्यथा ॥ ३५ ॥

संवादे चान्यशेषत्वादिति ॥ वेदे हि प्रकरणं सर्वत्र नियामकम् । तस्मादाहिताग्निर्न नृतं वदेदिति । न हि आहिताग्नेरनृतनिषेधकं सर्वेषां भवति । नाप्यधीष्टकोपधानकर्तुर्जलनिष्ठीवनादिनिषेधः सर्वेषां भवति । नापि प्रपाया लोकसिद्धाया दृष्टान्तार्थकीर्त्तितायास्तदेव वाक्यं विधायकं भवति । वाक्यभेदप्रसङ्गात् । यथा वेदेषु कश्चित् संवादो भिन्नशेषाणां नाभागोपाख्यानादीनाम् । तथा नित्यानुमेयवेदार्थेनापीति न स्मृत्यर्थं श्रुतिः प्रत्यक्षा स्पृशतीत्यर्थः । ननु किं स्मृत्येसाशङ्क्याह ॥ गृहादिरिवेति ॥ देह-

स्थानीयो वैदिको धर्मः । गृहस्थानीयः स्मार्तः । उभाभ्यां जीवः
सुखी नान्यथा ॥ ३५ ॥

ननु हृदयत इत्यादि ॥ समाधिमाहुः ॥ वेदे हीत्यादि ॥ मूले
संवादे चेति चकाराऽप्यर्थः ॥ तदेवेत्यादि ॥ कुमारशिखाधारणवत् ।
तेन विध्युन्नयने तस्यानुमेयत्वेन नित्यानुमेयानतिरिक्तत्वात् तन्मू-
लकत्वादेतस्य विधायकताया अशक्यत्वात् ॥ वाक्येत्यादि ॥ श्रौ-
तानां प्रकरणावरुद्धत्वेन संकुचितत्वात् तदनादृत्य साधारणत्वे-
ऽधिकार्यन्तरप्रवेशेन वाक्यं भिद्येतेत्यर्थः । तस्मान्न विप्रकीर्णपक्षो
युक्त इति भावः । तर्हि संवादस्य कथं सङ्गतिरित्यत आहुः ॥ य-
थेत्यादि ॥ तथाच प्रत्यक्षवदवदन्यशेषत्वेन सङ्गतिरिति न पूर्वोक्त-
लक्षणे दोष इति भावः । एवं सिद्धायां लक्षणशुद्धौ योऽशो वेद-
मूलकः सोऽप्याचारान्तरितत्वान्मूलभूतवेदस्यैतद्वैलक्षण्याच्च न वेद-
निर्णयेन निर्णीतो भवतीति पृथक्तया स्मृतिनिर्णय आवश्यक इति
साधितम् ।

एवं स्मृतीनां प्रामाण्यं तन्निर्णयावश्यकत्वं च साधयित्वा
प्रयोजनविमर्शायाहुः ॥ नन्वित्यादि ॥ मूले, उपकृतिपदेन उपकर-
णभूताऽर्थ उच्यते ॥ देहस्थानीयेत्यादिना च विव्रियते । तथाच स्वा-
ध्यायाध्ययनयागतपोब्रह्मविचाराणां धर्माणां यथायथमाश्रमैकसा-
ध्यत्वात् तन्निरूपिकाणां तद्धर्मनिरूपिकाणाञ्च स्मृतीनां वैदिकधर्म-
पोषणमेव प्रयोजनमित्यर्थः ॥ ३५ ॥

निसानुमयवेदमूलिकायाः स्मृतेरर्थमाह ॥

गर्भाधानादिसंस्काराः सन्ध्योपास्त्यादिकं तथा ॥

नित्यश्राद्धादिकर्माणि पाकयज्ञादिकं तथा ॥

प्रायश्चित्तमिति ह्येष पञ्चधा कर्मसङ्ग्रहः ॥ ३६ ॥

गर्भाधानादीति ॥ षोडश संस्काराः सन्ध्योपासनं कालादि-
सहितम् । न हि तादृशानुपूर्वीविशिष्टं, रक्षांसि ह वा पुरोऽनुवाक

इसत्र वर्त्तते ॥ नित्यश्राद्धादिविधानं मासि श्राद्धविधिः । पाक-
यज्ञाः स्थालीपाकादयः । आदिशब्देन वैश्वदेवादिकमपि । गृहो-
क्तमखिलमिति यावत् ॥ प्रायश्चित्तं पातकादीनाम् ॥ ३६ ॥

नित्येत्यादि ॥ या धर्म उपकरोति, द्वाभ्यां विषयनिर्देशेन तां
ज्ञापयितुं तस्याः प्रमेयमाहेत्यर्थः ॥ षोडशेति ॥ गर्भाधानम् ऋतौ पुंसः
सवनं स्यन्दनात् पुरेत्यादिना निरूपिताः । गर्भाधानादिसंस्का-
राभावे शुद्ध्यभावेनाधिकारार्थं तत्कथनमावश्यकम् । उत्तरसंस्का-
राभावे फलप्रतिबन्ध इति तदपि तथा । एवं सन्ध्योपास्त्यादिकम-
पि शुद्धिजनकत्वेन कर्माधिकारसम्पादकम् । सन्ध्याहीनोऽशुचि-
नित्यमिति * शौचाचारविहीनानां समस्ता निष्फलाः क्रिया * इत्या-
दिवाक्यात् । अकाले विहिता सन्ध्या या सा वन्ध्या वधूरिवेति, दिवो-
दितानि कर्माणि प्रमादादकृतानि चेत् । यामिन्याः प्रहरं यावत्तावत्सर्वा-
णि कारयेद् * इति च । प्रत्यक्षवेदमूलकत्वाभावायाहुः ॥ न हीत्यादि
॥ एवमेव नित्यश्राद्धादिषु शुद्धिहेतुत्वं प्रत्यक्षवेदमूलकत्वाभावश्च
ज्ञातव्यः । एवं वैश्वदेवमपि पञ्चसूनापनुत्तयेऽन्नशुद्धौ चावश्यकम् ।
प्रायश्चित्तमपि तथा । तेन शुद्धौ कर्मयोग्यत्वसम्भवादिति ॥ स्थाली-
पाकादय इति ॥ सप्त पाकयज्ञाः । औपासनहोमो, वैश्वदेवं पार्व-
णम्, अष्टका, मासिकश्राद्धं, सर्पबलिरीशानबलिरिति । एतदेव विवृ-
ण्वन्ति ॥ आदिशब्देनेत्यादि, यावदित्यन्तम् ॥ प्रायश्चित्तादीनामि-
त्यादिपदं कर्मावपाकसंग्रहार्थम् । एवं वेदमूलिका विशुद्धिफलिका
स्मृतिर्विचारिता ॥ ३६ ॥

नित्यानुमेयवेदस्तु मूलं पञ्चविधस्य हि ॥

व्रततीर्थादिकं काम्यं नित्यवद् बोध्यते क्वचित् ॥ ३७ ॥

पूर्वाचारेण सम्प्राप्तं पुराणं मूलमस्य हि ॥

कृष्यादिजीविकाशास्त्रं पूर्वर्ण्याचारतः प्रमा ॥

करदण्डादिशास्त्रस्य मूलं युक्तिः पुराविदाम् ॥ ३८ ॥

व्रततीर्थादीनामपि नित्यानुमेयो मूलं भविष्यतीत्याशङ्क्याह ॥
व्रततीर्थादिकमिति ॥ श्रुतिमूलत्वे ब्राह्मणानामपि निसं कर्त्तव्या-
नि स्युरिति काम्यमित्युक्तम् । किन्तु वेदानधिकृतानां तन्निसं
भवतीति नित्यवद् बोध्यते । तस्य च मूलं पुराणम् ॥ ३७ ॥
तथा सति स्मृतित्वं कथमिति चेत् तत्राह ॥ पूर्वाचारेण सम्प्राप्त-
मिति ॥ न हि पुराणं दृष्ट्वा तस्य निर्माणम् । किन्तु आचारादेव ।
इदानीमाचारः कुत्र मूलमित्याकाङ्क्षायामाह ॥ कृष्यादीति ॥
षड्गवादिभागदानादिविधानम् । पूर्वर्ष्याचारतः प्राप्तं तथैव क-
र्त्तव्यं प्रमाणमित्यर्थः ॥ करदण्डादेर्युक्तिर्मूलम् । करोऽत्र कृषि-
व्यतिरिक्तः ॥ ३८ ॥

पौराणाचारमूलिकां प्रवृत्तिफलिकां विचारयन्ति ॥ व्रते-
त्यादि ॥ भविष्यतीति ॥ तेषामपि शुद्धिजनकत्वाविशेषाद् भविष्य-
तीत्यर्थः । काम्यत्वे गमकमाहुः ॥ श्रुतीत्यादि ॥ तीर्थानित्यत्वं, सा-
ग्निहोत्राग्निं विहाय तीर्थगमननिषेधस्य वाक्ये दर्शनात् । व्रता-
नित्यत्वं च, अनङ्गवान् ब्रह्मचारी च दीक्षितश्चेति ते त्रयः * अश्नन्त
एव सिद्ध्यन्ति नैषां सिद्धिरनश्नतामिति वाक्याच्च ज्ञेयम् । तेन वेदे
यथा नित्यकर्मप्रसिद्ध्यर्थं चित्रोद्भिदादिबोधनं तथा स्मृताविद-
मित्यर्थः । तर्हि नित्यवत् कुतो बोध्यत इत्याशङ्क्यामाहुः । कि-
न्त्वित्यादि ॥ ३७ ॥

कथमिति ॥ वेदमूलकत्वाभावात् कथमित्यर्थः ॥ आचारा-
देवेति ॥ सदाचारमूलकत्वं तस्या इत्यर्थः । एतेन व्रततीर्थादिप्रवाह-
रक्षापूर्वर्ष्याचारादेवेति सिद्ध्यतीति प्रवृत्तिर्जीविकेत्युक्तस्य फल-
स्यापि न विरोधः । एवं पौराणाचारमूलिकाया विचारेण तस्याः
प्रमेयमुक्तम् । लोकांशमूलिकां विचारयन्ति ॥ इदानीमित्यादि ॥ आ-
चारादिति ॥ लोकाचारः । कृष्यादीत्यादिपदसंग्राहं तत्प्रमेयं दि-
ङ्मात्रेणाहुः ॥ षडित्यादि ॥ षट्कर्माऽभिरतो नित्यं कृषिकर्म समाच-
रेत् * हलमष्टगवं श्रेष्ठं षड्गवं मध्यमं स्मृतम् । चतुर्गवं नृशंसा-
नां द्विगवं वृषघातिनामिति । विप्रस्यैवंविधा वृत्तिस्तृणं काष्ठं च

विकयेदित्यादिपराशरोक्तजातीयकम् । पिता चेत् पुत्रान् विभजेत् तस्य स्वेच्छा स्वयमुपात्तेऽर्थे, पैतामहे त्वर्थे पितापुत्रयोस्तुल्यं स्वामित्वं, पितृविभक्ता विभागानन्तरोत्पन्नस्य संविभागं द्युरित्यादिविष्णूक्तजातीयम् । आदिपदेन प्रतिग्रहादिरूपञ्च विधानं कार्यम्, आपद्यपि धर्मरक्षणाय तदुक्तरीत्यैव कर्तव्यम् । यतः पूर्वर्ण्याचारप्राप्तमतस्तच्छास्त्रं प्रमाणमिति मूलाभिप्राय इत्यर्थः । नीतिशास्त्रमूलिकां विचारयन्ति ॥ करेत्यादिं ॥ सपरिकरायाः कृषेरुक्तौ तदन्तर्गतो राजभागोऽप्युक्तप्राय एवेति पुनः कथनमयुक्तमित्यत आहुः ॥ कृषिव्यतिरिक्त इति ॥ उत्कोचादिरूप इत्यर्थः । दण्डस्तु—यो ब्राह्मणायावगुरेत् तं शतेन यातयेत्यादि । अदुष्टां च त्यजन् दण्ड्यो दूषयँस्तु मृषाशतम् * इत्यादि । धिग्दण्डं प्रथमं दद्यादित्यादिविष्णुयाज्ञवल्क्यमनूक्तजातीयो ज्ञेयः । एवं कर्तृशोधकः स्मृतिभागो विचारितः । नीतिमूलिकायाः प्रमेयं चोक्तम् ॥३८॥
इदानीं देशादिशोधकं शुद्धिस्वरूपविचारमाहुः ॥

द्रव्यादिशुद्धौ विकल्पमाह ॥

शुद्धिं केचित् पृथक् प्राहुः संस्कारः कस्य चिन्मतः ॥

देशकालद्रव्यकर्तृमन्त्रकर्मविभेदतः ॥ ३९ ॥

षोढा शुद्धिः स्मृता साऽपि द्विधा ह्यन्योन्यतः स्वतः ॥

सर्वशेषेयमाख्याता श्रुत्यर्थेऽपि विशेषतः ॥

धर्मः सम्पद्यते षड्भिरधर्मो ह्यन्यथा भवेत् ॥ ४० ॥

शुद्धिमिति ॥ संस्कारपक्षे वेदो मूलम् । पृथक्पक्षे आचार इति ॥ प्रसङ्गाच्छुद्धेः स्वरूपमाह ॥ देशकालेति ॥ षड्भिः शुद्धिः षण्णाञ्च शुद्धिरिति द्विधा ॥ सर्वशेषत्वान्न वेदो मूलमित्याभिप्रायेणाह ॥ सर्वशेषेयमिति ॥ बाधकमाह ॥ धर्म इति ॥ ३९ ॥ ४० ॥

द्रव्यादीति ॥ शुद्धाविति ॥ शुद्धिस्वरूपे । विकल्पे बीजमा-
हुः ॥ संस्कारेत्यादि ॥ पृथगिति ॥ पदार्थान्तरम् ॥ प्रसङ्गादित्यादि ॥
संस्कारपक्षे कर्मयोग्यतात्मकातिशयरूपं सिद्धमिति पृथक्पक्षेऽपि
स्वरूपस्योपेक्षानर्हत्वात् पृथक्त्वं विवेक्तुं तत्स्वरूपमाहेत्यर्थः ॥ ष-
ड्भिरित्यादि ॥ तथाचान्योन्यतः शुद्धौ संस्काररूपत्वस्य शक्यव-
चनत्वेऽपि स्वतः शुद्धौ संस्कारत्वस्याशक्यवचनत्वात् तत्स्वरूपं
संस्कारात् पृथगेवेत्यर्थः । उदाहरणन्तु, नवं वा निर्मलं वापि शु-
चीति द्रव्यमुच्यते * इति शुचिसंज्ञामभिधाय, अथ सर्वाणि धा-
न्यानि वस्त्राण्याभरणानि च * अवर्ज्यावर्ज्यज्ञानानि शुचीन्येतानि
केवलमिति । स्वयमेव हि यद् द्रव्यं केवलं मैथ्यतां गतम् * स्वा-
वरं जङ्गमं वापि स्वयं शुद्धमिति स्मृतमिति स्वयं शुद्धसंज्ञामभि-
धाय, वसतिश्चमसो यानं वाहनं साधनानि च * क्षुरो नौरासनं
चेति स्वयं शुद्धमिति स्मृतमिति देवलस्मृतौ । अत्र धान्यादीनां शु-
चित्वेऽपि, व्रीहीन् प्रोक्षतीत्यादिना तत्तत्संस्कारविधानात् तत्पूर्व-
कालीनं धान्यादिशुचित्वात्मकं शुद्धिस्वरूपं विविक्तं भवति । हे-
माद्रिस्तु—अशुद्धिर्नाम द्रव्यादेः स्पर्शनाद्यनर्हतापादको दोषवि-
शेषः । संस्कारविशेषोत्पादिता तन्निवृत्तिः शुद्धिरित्याहातद् देवल-
वचनविरोधाच्चिन्त्यम् । अत्र च षड्भिः शुद्धिर्यथा—व्रीह्यादेः
सत्पात्रस्त्वत्वं, नवत्वं, शृतत्वं, तद्वत्विगुद्धृतत्वं, मन्त्रपूतत्वं, कृता-
ऽऽग्रयणत्वमित्येवं बोध्या ॥

सर्वेत्यादि ॥ पृथग्रूपायाः शुद्धेर्जीविकादिशेषत्वेनापि कथ-
नात् तथेत्यर्थः ॥ बाधकमिति ॥ शुद्धभावे बाधकम् । तथाच पृथक्-
पक्षोक्ता श्रौतोपयोगिनीत्यर्थः । मूलं त्वेवं योज्यम् । इयं शुद्धिः स-
र्वशेषा आख्याता, श्रुत्यर्थे विशेषत आख्याता । हि यतो हेतोर्धर्मः
षड्भिः कालादिभिः सम्पद्यते, अतस्तस्या विशेषतः श्रुत्यर्थशेषत्वं
युक्तम् । अन्यथा कालाद्यशुद्धौ अधर्मो भवेदिति । एतेन साधनमुक्तं
ज्ञेयम् ॥ ३९ ॥ ४० ॥

कल्पसूत्राणाम् ऋषिप्रणीतत्वात् स्मृतित्वमाशङ्क्य परिहरति ॥

कल्पसूत्रेषु वेदत्वं स्मृतित्वं च प्रतीयते ॥

अर्थतः कर्तृतश्चापि वेदत्वं पाठतः स्मृतिः ॥ ४१ ॥

सौकर्यार्थं कृतिस्तस्य संकलीकृत्य वर्णनात् ॥

तेनापि क्रियमाणस्तु धर्मः श्रौतो भवेद् ध्रुवम् ॥ ४२ ॥

कल्पसूत्रेष्विति ॥ व्यवस्थामाह ॥ अर्थत इति ॥ अर्थो वैदिकः
स्वराद्यभावात् ॥ कर्तुः स्मरणाच्च स्मृतित्वम् ॥ ४१ ॥ तर्हि
अर्थस्य वैदिकत्वे को हेतुस्तत्राह ॥ सौकर्यार्थमिति ॥ कर्मज्ञाना-
र्थमेव कल्पसूत्रं द्रष्टव्यम् । न तु तदुक्तत्वेन कर्तव्यमिति मुख्यः
पक्षः । गौणमाह ॥ तेनापीति ॥ आधुनिकानां संग्रहार्थमुक्तम् ॥ ४२ ॥

व्यवस्थामाहेति ॥ उभयरूपत्वं युक्तमेवेति वक्तुं तामाहेत्य-
र्थः ॥ वैदिक इति ॥ नित्यानुमेयातिरिक्तश्रुतिप्रसिद्धः ॥ पाठत इत्य-
स्य विवरणं— स्वराद्यभावादिति ॥ तथाच, अर्थतो वेदत्वं, कर्तृतः
पाठतश्च कल्पसूत्रेषु स्मृतित्वमपि भवतीति मूलयोजना ॥ ४१ ॥

तर्हीति ॥ हेतुद्वयेन चेत् स्मृतित्वं दृढं तर्हीत्यर्थः ॥ सौकर्यार्थ-
मिति ॥ प्रत्यक्षवेदमवलोक्य साङ्गप्रधानयोगैक्यप्रकारपरिचयार्थ-
म् । अर्थस्य वैदिकत्वाय बीजभूतं ज्ञानप्रकारमाहुः ॥ कर्मेत्यादि ॥
मुख्य इति ॥ मरीच्यादिभिः क्रियमाणः ॥ तेनापीति ॥ वेदाङ्गभूतकल्प-
सूत्रोक्तत्वेनापि । मूले, ध्रुवमित्यनेन, संकलीकृत्य वर्णनात् पूर्व तस्य
वाक्यस्य श्रुतिरूपत्वादिति हेतुरभिप्रेष्यते ॥ ४२ ॥

गृह्याणां श्रौतत्वमाशङ्क्य परिहरति ॥

इष्टयौपासनकर्माणि न श्रौतानि कथञ्चन ॥

भेदाद्वैजात्यतश्चापि काल एकस्तयोः परम् ॥ ४३ ॥

कालबाधान्न कर्तव्यं स्मार्त्तं श्रौतो बली यतः ॥

पश्चाद्वा गौणकालेऽपि कर्तव्यमिति केचन ॥ ४४ ॥

स्मार्त्तमात्रस्य करणादाभासो ब्राह्मणो भवेत् ॥

स्वर्गाभासाद्यपि फलं श्रौतमात्रेऽपि चाखिलम् ॥ ४५ ॥

ब्रह्मप्रकरणं स्मार्त्तं कल्पसूत्रवदेव हि ॥

पुराणमूलकं वाऽपि ह्याश्रमचारतोदितम् ॥ ४६ ॥

इष्टीति ॥ इष्टिः स्थालीपाकः । तत्र हेतुः—भेदादिति ॥
अग्न्यादि सर्वं श्रौतस्मार्त्तयोर्भिन्नं त्रिजातीयं च । तर्हि कथमेक-
कालविधानं, तत्राह ॥ काल एक इति ॥ ४३ ॥ तथापि श्रौत-
स्य बलवत्त्वाय निर्णयमाह ॥ कालवाधादिति ॥ मुख्ये काले
बालिष्ठत्वाच्छ्रौतमेव कर्त्तव्यम् । अतः कालस्य निमित्तस्याभावात्
स्मार्त्तं न कर्त्तव्यम् । अत एव सर्वाधानविधिः । पक्षान्तरमाह ॥
पश्चादिति ॥ ४४ ॥

एवं श्रौतस्य बलिष्ठत्वायाऽसहायशूरता निरूपिता क्वचित्,
तथा स्मार्त्तस्यापि भविष्यतीत्याशङ्क्याह ॥ स्मार्त्तमात्रस्येति ॥
ब्रह्म वेदः, तद्वेत्तीति ब्राह्मणः । स्मृतिरपि वेदमूलिकेति द्वयन्तरि-
तत्वात् प्रतिविम्बवदाभासो भवति । अतो ब्राह्मणोऽपि तादृश
आभासः । फलं च तथेसाह ॥ स्वर्गाभासेति । चित्तशुद्धौ वा-
सनाक्षयाभावो, दैत्योपहतलोके च स्थितिरिति । श्रौते तद्विपरी-
तमाह ॥ श्रौतमात्र इति ॥ अखिलं मुख्यम् ॥ ४५ ॥

स्मृतौ ब्रह्मनिरूपणं प्रत्यक्षोपनिषन्मूलकं भविष्यतीति प्रका-
रान्तरमाह ॥ ब्रह्मप्रकरणमिति ॥ तावान् भागः कल्पसूत्रवदिति
तेनापि ब्रह्मज्ञानं फलायैति गौणः पक्षः ॥ मुख्यमाह—
पुराणमूलकमिति ॥ ननु स्मृतिर्मुख्या पुराणापेक्षया बलिष्ठा वेद-
समानाधिकरणा कथं पुराणमपजीवेदिसाशङ्क्याह ॥ आश्रमाचा-

रतेति ॥ सर्वे आश्रमाः स्मार्त्ताः । तेषामाचारनिरूपणप्रस्तावे चतुर्थाश्रमे ब्रह्मज्ञानं मुख्यमिति पुराणे च तदुक्तमिति ततो गृहीतम् । उपनिषदर्थग्रहणे औपनिषत्त्वभङ्गादोषः स्यात् । शाखाव्यवस्था च भज्येत । अतः स्मार्त्तं ब्रह्मज्ञानं न वैदिकवत् फलसाधकम् ॥ ४६ ॥

गृह्याणामित्यादि ॥ उक्तयैव दिशा गृह्योक्तधर्माणां श्रौतत्वमाशङ्क्य वक्ष्यमाणहेतुभ्यां तत् परिहरतीत्यर्थः ॥ भिन्नं विजातीयमिति ॥ नास्ना भिन्नं धर्मेण विजातीयमित्यर्थः ॥ तर्हीति ॥ स्मार्तस्य कल्पोक्तधर्मतुल्यत्वाभावे ॥ ४३ ॥

अत एवेत्यादि ॥ सर्वाधानविधिः सर्वमादधातीति विधिः । एवञ्चास्मिन् पक्षे इष्टयौपासनयोरनावश्यकतया अकरणात् तदतिरिक्तस्यैव गृहस्थानीयत्वं बोध्यम् ॥ पक्षान्तरमाहेति ॥ नन्वर्द्धमादधातीत्यपि विध्यन्तरं इश्यते । तथा नित्यानुमेयवेदमूलकत्वेन तयोऽपि शोधकत्वमिति कथमेकान्ततत्तद्बाध इत्यतः पक्षान्तरमाहेत्यर्थः । तथाच मुख्यकाले स्मार्तसंश्लिष्टैः करणात्तन्निर्बलमिति ज्ञायते । तेन विधिसत्त्वेऽपि कृताकृतं तत् । अतो मतान्तरमेवेति भावः ॥ ४४ ॥

एवमिति ॥ सर्वाधानविधिना मुख्यकालकरणेन चेत्यर्थः ॥ भविष्यतीति ॥ अर्द्धाधानविधिनाऽनुमेया भविष्यतीत्यर्थः ॥ तद् वेत्तीति ॥ ब्रह्मज्ञो ब्राह्मणः स्मृत * इत्यत्रार्थज्ञानपूर्वकानुष्ठानस्य विवक्षितत्वात्तत्करण एव मुख्यं ब्राह्मणत्वम् । यो दुर्ब्राह्मण इत्यादिश्रुतिश्च । तदकरणे यत् तदाहुः— ॥ स्मृतिरित्यादि ॥ आभास इति ॥ स्मार्तो धर्म इति शेषः । अतः स्वरूपतः फलतश्च जघन्यत्वान्न काऽप्यसहायशूरत्वमिति श्रौतपोषकत्वमेव स्मृतिप्रयोजनमिति निश्चयः ॥ ४५ ॥

एवं धर्मोपयोगिनी स्मृतिर्विचारिता । ज्ञानोपयोगिनी विचारयन्ति ॥ स्मृतावित्यादि ॥ कल्पसूत्रवदिति ॥ बोधसौकर्यार्थं सङ्कलीकृत्य उपनिषद्गोचरो गृहीत इति श्रौत इत्यर्थः । अस्य पक्षस्य गौणत्व उपपत्तिरनुपदमेव वाच्या । मुख्ये किञ्चिदाशङ्कन्ते ॥ नन्वित्या-

दि ॥ बलिष्ठेति ॥ श्रुतिस्मृतिपुराणानां विरोधो यत्र दृश्यते * तत्र श्रौतं बलिष्ठं स्यात् तयोर्द्वेधे स्मृतिर्वरेति व्यासस्मृतिवाक्यात् तथे-
त्यर्थः । वेदसामानाधिकरण्यं तूपपादितमेव । समाधिमुपपादय-
न्ति ॥ सर्वे इत्यादि ॥ ननु पुराणेषु एव गृहीतमित्यस्य किं विनि-
गमकमित्यत आहुः ॥ उपेत्यादि ॥ दोष इति ॥ प्रतिपाद्ये दोष इत्य-
र्थः । दूषणान्तरमाहुः ॥ शाखेत्यादि ॥ अयमर्थः । स्मार्तं ब्रह्मप्रकर-
णमेकतरोपनिषदर्थसंग्रहरूपं ? सर्वोपनिषदर्थरूपं वा ? । आद्ये उप-
निषन्नाम्नस्तत्रानुपनिबन्धनात् किंशाखीयस्य तदावश्यकमिति ज्ञा-
तुमशक्तिर्यथाकथञ्चिज्ज्ञाने च तस्य भागस्य सर्वसाधारणत्वभङ्ग-
प्रसङ्गः । द्वितीये च सर्वेषां फलसाधकत्वाविशेषात् तत्तदुपनिषदां
तत्तच्छाखायामुपनिबन्धनवैयर्थ्यप्रसङ्ग इति तथेत्यर्थः । सिद्धमाहुः ॥
अत इत्यादि ॥ तेनायमेव पक्षो मुख्य इति पूर्वोक्तस्य गौणत्वं उपप-
त्तिरुक्ता । एवं सर्वस्मार्तप्रमेयस्य निरूपणेन प्रमाणप्रमेयसाधनफलै-
स्तद्वलं निश्चितम् । तत्रेदं सिद्धम् । स्मृतिरूपप्रमाणस्य स्वरूपं ज-
न्यं, न तु वेदवन्नित्यम् । तत्र यद् व्रतादिकं कृष्यादिप्रकारः करादि-
प्रकारो गर्भाधानादिकं च प्रमेयं साधनात्मकं तद् यथार्हं लोकसं-
ग्रहादिकं साधयदपि श्रौते धर्मे विशुद्धताजननेनोपकरोति । स्वत-
न्त्रं तु स्वर्गाभासादि साधयति, न तु श्रौतवदिति । ब्रह्मप्रकरणं तु
श्रौतसंग्रहात्मकत्वे श्रौतत्वेन तत्रोपकरोति । पौराणत्वे तत्रोपकरो-
तीति न स्वतन्त्रफलसाधकम् । तेनोभयापेक्षया निर्बलमिति । स्मृते-
र्बलवत्त्वं तु वर्णधर्म एवेति न पूर्वप्रकरणोक्ते, अविरोधन्तु यत्त्वस्ये-
त्यादिरूपे असम्भवनाविपरीतभावने निवारिते ॥ ४६ ॥

अतः परं पौराणप्रमेयस्य बलविचारणाय तन्निर्णयार्थमुपक्र-
मन्ते । वेदोपबृंहणत्वेन स्मृतित्वेनैव सूत्रेषु तेषां ग्रहणेन तत्तुल्यत्वा-
त् । तत्र पुराणलक्षणस्य प्रसिद्धत्वान्नाममात्रेणैव निर्दिशन्ति ॥

एवं स्मृतिमुपपाद्य पुराणनिर्णयमाह ॥

पुराणं वेदवत् पूर्वसिद्धं सर्वोपयोगि तत् ॥

सर्वोपकरणानीव धर्मस्य नरगेहयोः ॥ ४७ ॥

पुराणमिति ॥ तस्य वेदधर्मातिदेशः । तेन धर्मार्थकाममोक्षाः,
भक्तिश्चेति पञ्च निंसाः काम्याश्च विकृताः । तत्रापि देशादी-
नामङ्गत्वम् । पञ्चानामपि देशादिषट्कमङ्गं पृथक्पृथक् । व्यासस्य
कर्तृत्वमाशङ्क्य निराकरोति ॥ पूर्वसिद्धमिति ॥ निश्चमित्यर्थः ।
तस्य प्रयोजनमाह ॥ सर्वोपयोगीति ॥ द्विविधा हि चत्वारोऽपि
पुरुषार्थाः । ईश्वरविचारिता जीवविचारिताश्च । तत्रेश्वरविचा-
रिता वैदिकाः । जीवविचारिताः पौराणिका इति । अतः सर्वो-
पयोगित्वम् । वैदिकेऽप्युपयोगमाह ॥ सर्वोपकरणानीवेति ॥
श्रौतो धर्मो देहस्थानीयः । स्मार्त्तो गृहस्थानीयः । उपकरणस्था-
नीयः पौराणिक इति । उपकरणाभावे सर्वथा स्थितिर्न भव-
तीति ॥ ४७ ॥

पुराणमिति ॥ स्मृतिनिर्णयादेतन्निर्णयस्य वैलक्षण्यं ज्ञापयितुं
पुराणे कश्चिद् विशेषमाहुः ॥ तस्येत्यादि ॥ अतो वेदवदेवास्य नि-
र्णयः कर्तव्य इति भावः । एतेन प्रमाणस्वरूपमुक्तम् । एवञ्च बृहदा-
रण्यके, इतिहासः पुराणमिति, छान्दोग्ये च सनत्कुमारनारदसंवादे,
इतिहासपुराणं वेदानां पञ्चमं वेदमिति श्रुतिरपि युज्यते । केचित्तु
श्रौतान्येवेतिहासादीन्यादाय तेषां पञ्चमत्वमस्यां श्रुतौ व्याचक्षिरे ।
तत्तुच्छम् । तस्य वेदचतुष्टयान्तर्गतत्वेन पृथक्पाठसंख्ययोर्विरोधात् ।
तावतो वेदभागस्य क्षिप्तत्वापादकत्वाच्च । पुराणादीनां वेदरूपत्वा-
ऽभावे तैर्वेदोपबृंहणभावप्रसक्तेश्च । तथाऽनङ्गीकारे तु, इतिहासपुरा-
णाभ्यां वेदं समुपबृंहयेत् * विभेत्यल्पश्रुताद् वेदो मामयं प्रहरिष्व-
तीति ब्रह्माण्डीयप्रथमाध्यायवाक्यस्य, वेदाः प्रतिष्ठिताः सर्वे पुराणे
नात्र संशयः * इति विष्णुपुराणवाक्यस्य, इतिहासपुराणैस्तु कृतोऽयं
निश्चलः पुरा * इति स्कान्दप्रभासखण्डीयस्य, नान्यथा ज्ञायते धर्मो
ब्रह्मविद्या च वैदिकी * तस्मात् सर्वपुराणं च श्रद्धातव्यं मनीषिभि-
रिति कौर्मपञ्चदशाध्यायवाक्यस्य च विरोधापत्तेः । नचायमर्थवादः
इति वाच्यम् । पुराणेष्वर्थवादत्वं ये वदन्ति नराधमाः * तैरर्जिता-

नि पुण्यानि तद्देव भवन्ति हीति बृहन्नारदीये दोषस्मरणात् । अत इतिहासपुराणे प्रसिद्धे एव ग्राह्ये । तेनात्र वेदातिदेशो युक्त एवेति दिक् ॥

तेन यत् सिद्ध्यति तदाहुः ॥ तेनेत्यादि ॥ पृथगिति ॥ प्रतिपाद्यते इति ज्ञातव्यमिति शेषः । तथाच यथा वेदेऽग्निहोत्रादयः पञ्चार्था अनेकरूपाः समेदाः साङ्गा उक्तास्तथा पुराणे धर्मादयोऽर्थो उक्ता इत्यर्थः । तथोक्तं मात्स्ये—धर्मश्चार्थश्च कामश्च मोक्षश्च परिकीर्त्यते * सर्वेष्वेव पुराणेषु तद्विरोधेषु यत् फलमिति । भक्तिरपि तथा । यथा आचारमाधवे पुराणसारवचने—शैवं च वैष्णवं शाक्तं सौरं वैनायकं तथा * स्कान्दश्च भक्तिमार्गस्य दर्शनानि षडेव हीति ॥

अत्र व्युत्पत्त्यर्थे किञ्चिदुदाह्रियते । तत्र नित्यो धर्मो यथा अतिथिपूजनादिः । अतिथिर्विमुखो यातः पुण्यमादाय गच्छति * इति । काम्यो यथा पुत्रार्थं दितिपयोव्रतम् । नित्योऽर्थो यथा ब्राह्मणस्य यात्रार्थं कुसूलकुम्भीधान्यादिः । वानप्रस्थस्य, स्वयं सञ्चिनुयात् सर्वमात्मनो वृत्तिकारणम् * इति । यावद् भ्रियेत जठरं तावत् स्वत्वं हि देहिनाम् * अधिकं योऽभिमन्येत स स्तेनो दण्डमर्हतीत्यादिवाक्यैस्तस्य नित्यत्वम् । काम्यो यथा—इलायाः पुंस्त्वादिः । नित्यः कामो यथा—ऋतौ स्त्रदारगमनम् । ऋतुस्नातां तु यो भार्यो शक्तः सन्नोपगच्छति * घोरायां ऋणहत्यायां युज्यते नात्र संशय इत्यादिभिः । काम्यो यथा, आग्नीध्रस्य पूर्वचितिसङ्गः । नित्यो मोक्षः सायुज्यं, काम्यः सालोक्यादिः । यथा सूतसंहितायां मुक्तिखण्डे—एवं बहुविधाः प्रोक्ता मुक्तयः पुरुषोत्तम * एतास्वशुद्धचित्तानामिच्छा नित्यं प्रजायते सायुज्यरूपा परमा मुक्तिर्भुवि परात्मनि । पारमार्थिकतादात्म्यरूपाऽप्यज्ञाननाशत इति । द्विविधा भक्तिर्यथा श्रीभागवते—अकामः सर्वकामो वा मोक्षकाम उदारधीः * तीव्रेण भक्तियोगेन यजेत पुरुषं परम् । सालोक्यसार्ष्टिसामीप्यसारूप्यैकत्वमप्युत । दीयमानं न गृह्णन्ति विना मत्सेवनं जनाः । स एव भक्तियोगाख्य आत्यन्तिक उदाहृत इति । मोक्षस्य भक्तेश्च नित्यत्वं तदभावे संसारनिवृत्त्या ज्ञेयम् । एवमेतदङ्गान्यपि । तत्र धर्मस्याङ्गानि यथैकाशस्कन्धे—अकृष्णसारो देशानामब्रह्मण्योऽशुचिर्भवेद् * इत्यत्र निषेधमुखेन तदितरो देशो धर्मसाधकत्वेन बोधितः । एवं कालः ।

यथा—कर्मण्यो गुणवान् कालो द्रव्यतः स्वत एव वा * इति । तत्र स्वतो यथा—प्रौष्ठपद्यष्टका भूयः पितृलोके भविष्यति * इति मात्स्ये । द्रव्यतो यथा—नवेऽन्नादौ जाते आग्रयणस्य । एतेनैव द्रव्यं ज्ञेयम् । यथा च पयोव्रते—सिनीवाल्यां मृदाऽऽलिप्य स्नायात् क्रोडविदीर्णया * इत्यादि । कर्ता यथा—एतन्मे भगवान् पृष्टः प्रजाकामस्य पन्नज * इत्यत्र प्रजाकामः । एवं नित्येऽपि ज्ञेयः । मन्त्रो यथा—त्वं देव्यादिवराहेण * इत्यादिमृत्तिकास्नानमन्त्रः । कर्माप्युक्तप्रायमेव । यथाऽत्रत्यं पयोव्रताङ्गभूतं मृत्तिकास्नानम् । अर्थस्याङ्गानि, तत्र देशो यथा मात्स्ये राजधर्मेणु—राजा सहायसम्पन्नः प्रभृतयवसेन्धनम् * रम्यमानतसामन्तमगमं देशमाविशेदिति । कालो यथा—वणिङ्मुनिनृपाः स्नाता निर्गम्यार्थान् प्रपेदिरे * इत्यादौ दशमस्कन्धे शरत्कालोऽर्थसाधकत्वेनोक्तः । यथा च मात्स्ये—पुष्टा योधा भृता भृत्याः प्रभूतं च बलं मम * मूलरक्षासमर्थोऽस्मि तदा यात्रां प्रयोजयेदित्यादिः । द्रव्यं यथा विष्णुधर्मोत्तरादिषु—संग्रहश्चात्र सर्वेषामायुधानां प्रशस्यते * इत्यादि राजधर्मकथने ।

कर्ता यथा मात्स्ये—यस्मिन् कर्मणि यस्य स्याद् विशेषेण च कौशलम् * तस्मिन् कर्मणि तं राजा परीक्ष्यं विनियोजयेदिति । मन्त्रो यथा नारायणकवचादयः । कर्म यथा मात्स्ये—संग्रामेष्वनिवर्तित्वं प्रजानां परिपालनम् * शुश्रूषा ब्राह्मणानां च राजानैः श्रेयसं परमिति । कामस्याङ्गानि, तत्र देशो यथा—प्रायशः प्राकृता लोके स्त्रियो रहसि विभ्रति * इत्यादौ । कालो यथा ऋतुराज्यादिः । द्रव्यं यथा गारुडे—मनःशिलापत्रकं च सगोरोचनकुङ्कुमम् * एभिः कृते च तिलके नरः स्त्रीवशतामियाद् * इति । कर्ता यथा पुराणान्तरे वरलक्षणे, यस्याऽऽप्सु प्लवते बीजं हादि मूत्रं च फेनिलम् * पुमान् स्याल्लक्षणेरेतैर्विपरीतैस्तु षण्ढक इति । कर्म यथा गारुडे—रतिकाले महादेव पार्वतीप्रिय शङ्कर * निजं शुक्रं गृहीत्वा तु वामहस्तेन यः पुमान् * कामिनीचरणं वामं लिम्पेत् स स्यात् स्त्रियाः प्रियः इति । मोक्षस्याङ्गानि, तत्र देशो यथा—सप्त पुर्यस्त्रयो ग्रामा नवारण्या नवोपराः * इति पुराणान्तरे मोक्षदत्वेन गणिताः । यथा वाराहे—काश्यादिपुर्यां यदि सन्ति लोके तासां तु मध्ये मथुरैव घन्या * या जन्ममौज्जीवितमृत्युदाहैर्नृणां चतुर्धा विदधाति मुक्तिमी-

ति । कालो यथा- अग्निर्ज्योतिरहः शुक्ल इत्यादिजातीयकवाक्यबो-
धितः । द्रव्यं यथा- वानप्रस्थाश्रमपदेष्वभीक्षणं भैक्ष्यमाचरेत् * सं-
सिद्ध्यत्याश्वऽसम्मोहः शुद्धसत्त्वः शिलाऽन्धसेति । कर्ता यथा- न
कामकर्मबीजानां यस्य चेतसि सम्भवः * वासुदेवैकनिलयः स वै
मागवतोत्तमः * इत्येकादशस्कन्धे । मन्त्रो यथा ब्रह्माण्डपुराणे
धरणीशेषसंवादः । निर्विश्य भोगानन्ते च कृष्णसायुज्यमाप्नुयाद् *
इत्युपसंहारात् । कर्म यथा एकादशस्कन्धे जायन्तेयवाक्ये पूजां
प्रकृत्य- एवमन्यर्कतोयादावतिथौ हृदये च यः * यजतीश्वरमा-
त्मानमचिरान्मुच्यते हि स इति । भक्त्यङ्गानि यथा जनक-जायन्तेय-
संवादे देशाः, कचित् कचिन्महाराज द्रविडेषु च भूरिशः * इति ।
कालो यथा तत्रैव- कृतादिषु प्रजा राजन् कलाविच्छन्ति सम्भव-
म् * कलौ खलु भविष्यन्ति नारायणपरायणा * इति । द्रव्यं यथा
तत्रैव- कावेरी च महापुण्या प्रतीची च महानदी * ये पिबन्ति जलं
तासां मनुजा मनुजेश्वर * प्रायो भक्ता भगवति वासुदेवेऽमलाशया
इति । कर्ता यथा- देवो सुरो मनुष्यो वा यक्षो गन्धर्व एव वा *
भजन् मुकुन्दचरणं स्वस्तिमान् स्याद् यथा वयमिति सप्तमस्कन्धे ।
मन्त्रो यथा षष्ठस्कन्धे गद्यरूपो मन्त्रो येन शेषसाक्षात्कारः । कर्म
यथैकादशे-भक्तियोगं स लभत एव यः पूजयेत् मामिति । एवमिदं
दिङ्मात्रं प्रदर्शितम् । एवमन्यदपि यथायोग्यमूह्यम् । एतदेवोक्तं-
पृथक्पृथगिति ॥ एवं वेदस्य यज्ञार्थत्ववत् पुराणस्यैवं पुमर्थार्थता
सूचिता ॥

व्यासस्य कर्तृत्वमाशङ्क्येति ॥ शष्टादश पुराणानि कृत्वा सत्य-
वतीसुतः * इति वाक्यादाशङ्क्येत्यर्थः ॥ नित्यमिति ॥ पुराणं सर्व-
शास्त्राणां प्रथमं ब्रह्मणा स्मृतम् * नित्यं शब्दमयं ब्रह्म शतकोटि-
प्रविस्तरम् अनन्तरं च वक्त्रेभ्यो वेदास्तस्य विनिर्गताः । पुराणमे-
कमेवासीत् तस्मिन् कल्पान्तरेऽनघेति मात्स्यवाक्यात् तथेत्यर्थः ।
एवं पुराणस्वरूपविषयकः सन्देहो निराकृतः । एवञ्च व्यासकर्तृक-
त्वं श्लोकसंग्रहवत् पुराणसमासकरणाद् बोध्यम् ॥ तस्येत्यादि ॥
वेदवत् पूर्वसिद्धत्वे वेदादेवार्थसिद्धेः किं पुराणेनेत्याशङ्क्यनिरा-
साय तदाहेत्यर्थः ॥ सर्वोपयोगीति ॥ चतुर्वर्णोपयोगी । तथाच वेद-
स्तु त्रैवर्णिकोपयोगी, इदन्तु सर्वोपयोगीतीदमेव सर्वोपकाररूपं

प्रयोजनमित्यर्थः ॥

ननु नेदं प्रयोजनं, त्रैवर्णिकानां वेदादेवार्थसिद्धेः । अतः शूद्रोपयोगित्वमात्रं वक्तव्यमित्याशङ्क्यां तदुपपादयन्ति ॥ द्विविधेत्यादि ॥ वैदिका इति ॥ यज्ञविकृतिसाध्यार्थपञ्चाग्निविद्यादिसिद्धकामपरविद्यासिद्धमोक्षाः ॥ पौराणिका इति ॥ अतदानादिधर्मनीतिसाधितार्थवात्स्यायनाद्यत्वञ्च, भ्रावयेच्चतुरो वर्णान् कृत्वा ब्राह्मणमग्रतः * इत्यादिवाक्येभ्योऽवगम्यते । अन्यथा शूद्राणामेव भ्रावणं विधीयेताऽतस्तथेत्यर्थः ॥ वैदिकेऽपीत्यादि ॥ जीवध्विचारितानां वेदानधिकृतार्थत्वात् पुराणानां तादृशतदर्थत्वमायातीति तन्निरासाय वैदिके यज्ञादिरूपे धर्मेऽपि तदुपयोगमाहेत्यर्थः ॥ स्थितिर्न भवतीति ॥ तथाच वैदिकार्थत्वान्महानेवोपयोग इत्यर्थः ॥ ४७ ॥

तदज्ञाने सर्वमौढ्यं तेन तद् हृदयं स्मृतम् ॥

भावयुक्तस्य धर्मस्य प्रमितौ तत् प्रयुज्यते ॥ ४८ ॥

तस्यावश्यकत्वमाह ॥ तदज्ञान इति ॥ पुराणार्थाऽज्ञाने सर्वमौढ्यम् ॥ बाहिःपदार्थज्ञानाभावात् । अत एव, श्रुतिस्मृती उभे नेत्रे पुराणं हृदयं स्मृतम् * इति हृदयत्वम् । उपयोगस्थानमाह ॥ भावयुक्तस्येति ॥ वेदे यज्ञादय उक्ताः । तेषामभिप्रायज्ञानं पुराणादेव । कदाचित् कर्त्तव्यम् । कदाचिन्न कर्त्तव्यम् । कर्मणोऽपि बोद्धव्यमिति वत् । भावस्य ज्ञानं पुराणात् ॥ ४८ ॥

तस्यावश्यकत्वमाहेति ॥ उपकरणाभावेऽपि देहादिस्थितेलोके दर्शनात् पुराणस्य तदर्थत्वमिति शङ्क्यां तदाहेत्यर्थः ॥ हृदयत्वमिति ॥ धर्महृदयत्वम् । भावयुक्तस्येत्यत्र भावपदेनाभिप्राय उच्यते । अनया कारिकया प्रमेयमुक्तम् । तदुपपादयन्ति- वेदे इत्यादिना ॥ कदाचिदित्यादि ॥ यथा ब्रह्माण्डपुराणे कलिवर्ज्यकथनेऽग्निहोत्रादिनिषेधः । यथाच- यावद् वर्णविभागोऽस्ति यावद् वेदः प्रवर्तते * संन्यासं चाग्निहोत्रं च तावत् कुर्यात् कलौ युगे इति प्र-

तिप्रसवः । यथाचाऽऽहिताग्निमग्निभिर्दहन्ति यज्ञपात्रैश्चेति श्रुत्या सर्वस्य साम्निकस्य औताग्निभिर्दाहे प्राप्ते, वैतानं प्रक्षिपेदप्सु आवसथ्यं चतुष्पथे * पात्राणि तु दहेदग्नौ यजमाने वृथा मृते इत्येवंजातीयकेन श्रुतेः पतितारिक्तविषयत्वरूपो भावो बोध्यते । यथाच श्रीभागवते— तावत् कर्माणि कुर्वीत न निर्विघ्नेत यावता * मत्कथाश्रवणादौ वा श्रद्धा यावन्न जायते इति बोध्यते तथेत्यर्थः । एवं वेदार्थसन्देहवारकत्वेन मीमांसावदुपयोगो बोधितः ॥ ४८ ॥

सर्वसृष्टिपदार्थानां याथार्थ्यज्ञापनं ततः ॥

शाखाविभागवत्तस्य विभागः सोऽप्यनेकधा ॥ ४९ ॥

किञ्च । सृष्टौ यावन्तः पदार्थास्तेषां याथार्थ्यं पुराणादेवाऽवगन्तव्यम् । यथा, प्रह्लादो ह वै कायाध्व इति कयाधूप्रभृतीनां स्वरूपम् ॥ अष्टादशपुराणादिसमाख्यायामुपायमाह ॥ शाखाविभागवदिति ॥ ४९ ॥

एवं क्वचिदुपयोगमुक्त्वा धर्ममात्रे पुराणोपयोगमाहुः ॥ किञ्चेत्यादि ॥ मूले—युज्यत इति ॥ उपयुज्यत इत्यर्थः । एतेनावान्तरप्रयोजनमुक्तम् । एवं वेदार्थसन्देहवारकत्वेन मीमांसावदुपयोगो बोधितः ॥ अष्टादशेत्यादि ॥ सार्द्धद्वयेन प्रमेयं विशदीकर्तुं वेदतुल्यतां दृढीकर्तुमत्रोपायमाहेत्यर्थः ॥ अष्टादशपुराणादीत्यादिपदेनोपपुराणसंहितानां च संग्रहः । स च विभागो मात्स्ये सलक्षणक उक्तः— कालेनाग्रहणं दृष्ट्वा पुराणस्य ततो द्विजाः * व्यासरूपमहं कृत्वा संहरामि युगे युगे । चतुर्लक्षप्रमाणेन द्वापरे द्वापरे सदा । तदष्टादशधा कृत्वा भूर्लोकस्मिन् प्रभाष्यते । अद्याप्यमर्त्यलोके तच्छतकोटिप्रविस्तरम् । तदर्थोऽत्र चतुर्लक्षे सङ्क्षेपेण निवेशितः । पुराणानि दशाष्टौ च सांप्रतं तदिहोच्यते । नामतस्तानि वक्ष्यामि शृणुध्वमृषिसत्तमाः । ब्रह्मणाऽभिहितं पूर्वं यावन्मातं मरीचये । ब्राह्मं तदशसाहस्रं पुराणं परिकीर्तितम् । एतदेव यवां पञ्चमभृद्धिरण्मयं जगत् । तद्ब्रूत्तान्ता-

भयं तद्वत् पाप्ममित्युच्यते बुधैः । पाप्मं तु पञ्चपञ्चाशत् सहस्राणिह
 पठ्यते । वाराहकल्पवृत्तान्तमधिकृत्य परात्परः । यत्राह धर्मानखि-
 लोस्तदुक्तं वैष्णवं विदुः । त्रयोविंशतिसाहस्रं तत्प्रमाणं विदुर्बुधाः ।
 श्वेतकल्पप्रसङ्गेन धर्मान् वायुरिहाब्रवीत् । यत्र तद्वायवीयं स्यात्
 रुद्रमाहात्म्यसंयुतम् । चतुर्विंशत् सहस्राणि पुराणं तदिहोच्यते ।
 यत्राधिकृत्य गायत्री वर्ण्यते धर्मविस्तरः । वृत्रासुरवधोपेतं तद्भागव-
 तमुच्यते । सारस्वतस्य कल्पस्य मध्ये ये स्युर्नराऽमराः । तद्वृत्ता-
 न्तोद्भवं तच्च पुराणं परिकीर्तितम् । अष्टादश सहस्राणि पुराणं
 तत् प्रकीर्तितम् । यत्राह नारदो धर्मान् बृहत्कल्पाश्रयांस्त्वह ।
 पञ्चविंशत् सहस्राणि नारदीयं तदुच्यते ।
 यत्राधिकृत्य शकुनीन् धर्माधर्मविचारणम् । व्याख्यातं जैमिनिप्रश्ने
 पक्षिभिर्धर्मचारिभिः । मार्कण्डेयेन कथितं तत् सर्वविस्तरेण तु । पु-
 राणं नवसाहस्रं बह्वर्थं तदिहोच्यते । यत्तदीशानकल्पस्य वृत्तान्तम-
 धिकृत्य च । वासिष्ठायाग्निना प्रोक्तमाग्नेयं तत् प्रकीर्तितम् । तच्च
 षोडशसाहस्रं सर्वकतुफलप्रदम् । यत्राधिकृत्य माहात्म्यमादित्यस्य
 चतुर्मुखः । अघोरकल्पवृत्तान्तप्रसङ्गेन गतिस्थितिम् । मनवे कथया-
 मास भूतग्रामस्य लक्षणम् । चतुर्दशसहस्राणि तथा पञ्चशतानि च
 भविष्यच्चरितप्रायं भविष्यं तदिहोच्यते । रथन्तरस्य कल्पस्य वृत्ता-
 न्तमधिकृत्य च । सावर्णिना नारदाय कृष्णमाहात्म्यसंयुतम् । यत्र
 ब्रह्मवराहस्य चरितं वर्ण्यते मुहुः । तदष्टादशसाहस्रं ब्रह्मवैवर्तमुच्य-
 ते । यत्राग्निलिङ्गमध्यस्थः प्राह देवो महेश्वरः । धर्मार्थकाममोक्षार्थमा-
 ग्नेयमधिकृत्य च । कल्पान्ते लिङ्गमित्युक्तं पुराणं ब्रह्मणा स्वयम् । तदे-
 कादशसाहस्रं फाल्गुन्यां यः प्रयच्छति । महावराहं तु पुनर्माहात्म्यम-
 धिकृत्य च । विष्णुनाभिहितं क्षोण्यै तद् वाराहमिहोच्यते । मानव-
 स्य प्रसङ्गेन कल्पन्तु मुनिसत्तमाः । चतुर्विंशत् सहस्राणि तत् पुरा-
 णमिहोच्यते । यत्र माहेश्वरान् धर्मानधिकृत्य च षण्मुखः । कल्पे त-
 त्पुरो वृत्ते चरितैरुपबृंहितम् । स्कान्दं नाम पुराणं तदेकाशीति नि-
 गद्यते । सहस्राणि शतं चैकामिति मर्त्येषु पठ्यते । त्रिविक्रमस्य मा-
 हात्म्यमधिकृत्य चतुर्मुखः । त्रिवर्गमभ्यधात् तच्च वामनं परिकीर्ति-
 तम् । पुराणं दशसाहस्रं कूर्मकल्पानुगं शिवम् । यत्र धर्मार्थकामानां
 मोक्षस्य च रसातले । माहात्म्यं कथयामास कूर्मरूपी जनार्दनः ।

इन्द्रद्युम्नप्रसङ्गेन ऋषीणां शक्रसन्निधौ । सप्तदशसहस्राणि लक्ष्मी-
कल्पानुषङ्गिकम् । श्रुतीनां यत्र कल्पादौ प्रवृत्त्यर्थं जनार्दनः । मत्स्य-
रूपी च मनवे नरसिंहोपवर्णनम् । अधिकृत्याऽब्रवीत् सत्यकल्पवृत्तं
मुनिव्रतम् । तन्मात्स्यमिति जानीध्वं सहस्राणि चतुर्दश । यदा च
गारुडे कल्पे विश्वाण्डं गरुडोद्भवम् । अधिकृत्याऽब्रवीत् कृष्णो गारुडं
तदिहोच्यते । तदष्टादशैकं तु सहस्राणीह पठ्यते । ब्रह्मा ब्रह्माण्ड-
माहात्म्यमधिकृत्याऽब्रवीत् पुनः । तच्च द्वादशसाहस्रं पुराणं द्वि-
शताधिकम् । भविष्याणां च कल्पानां श्रूयते यत्र विस्तरः । तद् ब्र-
ह्माण्डपुराणं तु ब्रह्मणा समुदाहृतमिति ।

एतेषां विशेषलक्षणान्यपि तत्र सन्ति । यथा पाद्मे पाद्मस्य—
स्थिताय भवभीताय ब्रह्मणे नाभिपङ्कजे । प्रोक्तं भगवता मुख्यं पाद्मं
पञ्चोनषष्टि च । भूपातालोत्तराः खण्डा, पुराणेऽस्मिन्मुख्यः स्मृताः ।
यथाच श्रीभागवतलक्षणं स्कान्दे— ग्रन्थोऽष्टादशसाहस्रो द्वादश-
स्कन्धसंयुतः । हयग्रीवब्रह्मविद्या यत्र वृत्रवधस्तथा । गायत्र्या च
समारम्भस्तद् वै भागवतं विदुरिति । पाद्मे चोत्तरखण्डे— इदं भ-
गवता प्रोक्तं चतुःश्लोक्या स्वयम्भुवे । नारदाय स चैवाह मह्यं स
मुनये ह्यहम् । शुकाय ब्रह्मराताय स तु राज्ञेऽभिमन्यवे । तथा—शु-
कोक्तं विष्णुराताय सदसि ब्रह्मवादिनाम् । श्रीमद्भागवतं नाम ध्रुव-
द्यां तमसः परमिति । एतदेव लक्षणं वाराहेऽपि परीक्षितः शापकथन-
प्रसङ्गे श्लोकान्तरेणास्ति । यथाच कूर्मलक्षणं कौर्मे इदं तु पञ्चद-
शमं पुराणं कौर्ममुत्तमम् । चतुर्द्धा संस्थितं पुण्यं संहितानां प्रभेद-
तः । ब्राह्मी भागवती सौरी वैष्णवी च प्रकीर्तिताः । चतस्रः संहिताः
पुण्या इति । यथा च पाद्मे ब्रह्माण्डपुराणलक्षणं, ब्रह्माण्डं मोक्षधर्मा-
ख्यमिति । यथा च कौर्मे— वायवीयमनन्तरम् । अष्टादशममुद्दिष्टं
ब्रह्माण्डमिति संब्रितमिति । यथा च ब्रह्मवैवर्ते— ब्रह्मप्रकृतिगणपतिं-
श्रीकृष्णजन्माख्यखण्डचतुष्कविशिष्टत्वमुक्तं स्वस्य । एवमन्यत्रा-
पि ज्ञेयम् । आदित्यपुराणे तु— ब्राह्मं पुराणं तत्राद्यं संहिताभ्यां वि-
भूतवितम् । काश्मीरसंहिता यस्याः पुरुषोत्तमसंहिता । श्लोकानां द-
शसाहस्रं नानापुण्यकथायुतमिति लक्षणं ब्राह्मसोक्तम् । एवं, ततो
भागवतं प्रोक्तं भागव्यविभूषितमिति । एवं, चतुर्भिः पर्वभिः प्रोक्तं
भविष्यं तदनन्तरमिति । एवं, भागव्येन लैङ्गं चेति । संयुक्तमष्टभिः

खण्डैः स्कान्दं चैव सविस्तरमिति । कौर्मै भागद्वयविराजितमिति । भागद्वयेन कथितं ब्रह्माण्डमिति संज्ञितमिति । गणनाक्रमस्तु सर्वत्रैक एव । उपपुराणानि च सलक्षणानि मात्स्य एव कानिचिद् गणितानि । तथाहि । पाद्मे पुराणे यत्, प्रोक्तं नरसिंहोपवर्णनम् * तच्चाष्टादशसाहस्रं नारसिंहमिहोच्यते । नन्दाया यत्र माहात्म्यं कार्तिकेयेन वर्ण्यते । नन्दापुराणे तत् प्रोक्तं संख्यानमिति कथ्यते । यत्र साम्बं पुरस्कृत्य भविष्येऽपि कथानकम् । प्रोच्यते तत् पुनर्लोके साम्बमेतन्मुनिव्रताः । एवमादित्यसंज्ञं च तत्रैव परिपठ्यते । अष्टादशभ्यस्तु पृथक् पुराणं यत्र दृश्यते । विजानीध्वं मुनिश्रेष्ठास्तदेतेभ्यो विनिर्गतमिति । एवमेव स्कान्दप्रभासखण्डेऽपि । आदित्यपुराणे त्वादित्यस्य लक्षणमप्युक्तं, यदुक्तं भानुना पूर्वं पुत्राय मनवे द्विजाः * तदहं सम्प्रवक्ष्यामि शृणुध्वं गदतो मम । इदं ब्रह्मपुराणस्य खिलं सौरमनुत्तमम् । संहिताद्वयसंयुक्तं पुण्यं शिवकथायुतम् । आद्या सनत्कुमारोक्ता द्वितीया सूर्यभाषितति । सर्वेषामुपपुराणानां गणना तु कौर्मै प्रथमाध्याये— आद्यं सनत्कुमारोक्तं नारसिंहं ततः परम् । तृतीयं नान्दमुद्दिष्टं कुमारेण तु भाषितम् । चतुर्थं शिवधर्माख्यं साक्षान् नन्दीशभाषितम् । दुर्वासंसेक्तमाश्रयं नारदीयमतः परम् । कापिलं मानवं चैव तथैवोशनसेरितम् । ब्रह्माण्डं वारुणं चाथ कालिकाह्वयमेव च । माहेश्वरं तथा साम्बं सौरं सर्वार्थसञ्चयम् । पराशरोक्तमपरं मारीचं भार्गवाह्वयमिति । सूतसंहितायान्तु नान्दस्थाने स्कान्दमुक्त्वाऽग्रे तल्लक्षणमुक्तं लक्षं तु ग्रन्थसंख्याभिः सर्वविज्ञानसागरम् * स्कान्दमद्याभिवक्ष्यामि पुराणं श्रुतिसंमितम् । षड्विधैः संहिताभेदैः पञ्चाशत्खण्डमण्डितम् । आद्या सनत्कुमारोक्ता द्वितीया सूतसंहिता । तृतीया शाङ्करी विप्राश्चतुर्थी वैष्णवी मता । तत्परा संहिता ब्राह्मी सौरान्या संहिता मतेति । एवं, ततः कालीपुराणाख्यं वाशिष्ठं मुनिपुङ्गवाः * ततो वाशिष्ठलिङ्गाख्यमिति लक्षणमेवोक्तम् । क्रमस्तु कौर्मैकरीतिक एव । कालिकापुराणे तु क्रमो नामानि च भिन्नान्येव । तथाहि— शैवं यद् वायुना प्राक्तं वैरञ्चं वैष्णवं तथा * यदिद् कालिकाख्यं च मूलं भागवतं स्मृतम् । सौंश्च नारदीयं च मार्कण्डेयं च बह्विजम् । भविष्यं ब्रह्मवैवर्तं लैङ्गश्चैव त्रयोदशम् । वामने कौर्मै मात्स्यं च सप्तदशञ्च गरुडम् । स्कान्दमष्टादशं प्रोक्तं पुराणं

च न संशय इति । भविष्यं च सौरपुराणे चतुःपर्वयुक्तमुक्तम् । चतुर्भिः पर्वभिः प्रोक्तं भविष्यं तदनन्तरमिति । भविष्ये तु— पर्वानि चात्र पञ्चैव कीर्तितानि स्वयम्भुवेत्युक्त्वा, ब्राह्मं वैष्णवं शैवं त्वाष्ट्रं प्रतिसर्गाख्यं चेति तेषां नामान्युक्तानि । यद्यपि तत्रोपपुराणत्वमेषां कण्ठतो नोक्तं तथापि पुराणान्तरे उपपुराणत्वेन गणितयोः कालिका सौरयोर्निवेशात् क्रमभेदाच्च ज्ञेयम् । अन्यथा सर्वत्र प्रसिद्धं क्रमं न जह्यात् ।

नचान्यत्रापपुराणेष्वगणितानां शैवादीनां दर्शनादेतयोः पुराणत्वं शङ्क्यम् । अप्रयोजकत्वात् । स्कान्दनारदीयब्रह्माण्डेषु नाममात्रसाम्यस्य पुराणान्तरसम्मतत्वादन्येषां पुष्करशिवरहस्यविष्णुरहस्यविष्णुधर्मादीनां दर्शनादेतेष्वप्युपपुराणत्वस्य शक्यवचनत्वात् । अत एव भविष्यपुराणीयप्रथमाध्याये— सर्वाण्येव पुराणानि संख्याया भरतवर्षभ * द्वादशैव सहस्राणि प्रोक्तानीह महर्षिभिः । पुनर्वृद्धिगतानीह चाख्यानैर्बहुभिर्नृप । यथा स्कान्दं तथा चैव भविष्यं कुरुनन्दन । स्कान्दं शतसहस्रं तु श्लोकानां ज्ञातमेव हि । भविष्यमेतद् ऋषिणा लक्षार्धं संख्याया स्मृतमिति सन्दर्भे महर्षिप्रोक्तत्वसंख्याविशेषाभ्यामुपपुराणत्वमेव स्कान्दभविष्ययोरुद्घाटितम् । एवं सति, सर्गोऽस्यथा विसर्गश्च ऊर्तिर्मन्वन्तराणि च * वंशो वंशानुचरितं संस्थाहेतुरथाश्रयः । दशभिलक्षणैर्युक्तं पुराणं तद्विदो विदुः । केचित् पञ्चविधं प्राहुर्महदल्पव्यवस्थयेत्युक्ताऽग्रे सर्गादीनां दशानां लक्षणानि चोक्ता, एवंलक्षणलक्ष्याणि पुराणानि पुराविदः * मुनयोऽष्टादश प्राहुः श्रुल्लोकानि महान्ति चेति द्वादशस्कन्धीयसप्तमाध्यायवाक्याद् यत्र पञ्चलक्षणवत्त्वं तत्र महापुराणनामसाम्येऽपि न महापुराणत्वं, किन्तु पुराणत्वमेव । अत एवादित्यपुराणो— सर्गश्च प्रतिसर्गश्च वंशो मन्वन्तराणि च * वंशानुचरितं चैव पुराणं पञ्चलक्षणम् । ब्रह्मादीनां पुराणानामुक्तमेतत्तु लक्षणम् । एतच्चोपपुराणानां खिलत्वाल्लक्षणं स्मृतमिति पञ्चलक्षणत्वमेवोक्तम् । अष्टादशपुराणानि श्रुत्वा सत्यवतीसुतात् * अन्यान्युपपुराणानि मुनिभिः कीर्तितानि त्विति सूतसंहितावाक्याच्च । अत्र मात्स्यादौ लक्षितेषु पुराणेषु ब्राह्मस्य लक्षणं प्रसिद्धे ब्राह्मे न दृश्यते । तेन तदुपपुराणम् । वैष्णवे संख्या न मिलति । एवमन्यत्रापि । काशीमाहात्म्यादियुक्तं ब्रह्मवैवर्त-

मन्यदेव । उक्तलक्षणाभावात् । महापुराणलक्षणन्तु श्रीभागवत एव
दृश्यते, नेतरत्र । तेन तेषु पुराणत्वमेव बोध्यमिति प्रसङ्गादुक्तम् ॥

प्रकृतमनुसरामः । तथाच व्यासेन समसनाद् व्यासकर्तृत्वं
पुराणेषूच्यते । विभागाच्चाष्टादशत्वादिकम् । तेन यथा वेदशाखानां
काठकादिसमाख्या तथात्र ब्राह्मादिसमाख्या । यथा तत्र शाखानां
सहस्रत्वमेवमत्राष्टादशत्वम् । तथाच पूर्णो वेदातिदेशोऽत्र सिद्ध
इति पञ्चार्थकथनमिह युक्तमिति भावः ॥ ४९ ॥

शतं कल्पास्ततोऽप्यन्ये सन्ति कृष्णेन निर्मिताः ॥

सत्त्वेन रजसा वाऽपि तमसा वाऽप्यनेकधा ॥ ५० ॥

नाना सृष्टिप्रकारा हि नाना धर्मा ह्यनेकधा ॥

सर्वस्वरूपी कृष्णस्तु कर्त्ता तेषु तथोदितः ॥ ५१ ॥

तत्र यज्ञस्य भगवत्त्वं सिद्धमिति न सन्देहः । प्रकृते कथ-
मित्याशङ्क्य प्रकारमाह ॥ शतं कल्पा इति ॥ ब्रह्मण एकस्मिन्
वर्षे एको मुख्यः कल्पो ब्रह्मजन्मदिवसादिः । ततोऽप्यन्ये दैन-
न्दिमाः । दिनमध्येऽपि कल्पसमाम्नि केचिदाहुः । तथा युगा-
न्ते । तत्र सर्वत्र भुवनात्मको वृक्षो भगवान् नानारूपो भवति ।
अतस्तत्प्रकारप्रतिपादकानि पुराणानीति शाखाविभागवद्विभागः ।
अवान्तरभेदान् वक्तुमाह ॥ सत्त्वेनेति ॥ तामसकल्पेषु शिवात्
सृष्टिः । राजसेषु ब्रह्मणः । सात्त्विकेषु विष्णोः । तमोच्चनीच-
त्वमव्यवस्थितम् । अतः समाधानमाह ॥ सर्वस्वरूपी कृष्ण
इति ॥ ५० ॥ ५१ ॥

तत्रेत्यादि ॥ तत्र वेदे यज्ञस्य भगवत्त्वं, यज्ञो वै विष्णुरिति श्रु-
त्या सिद्धमिति शाखानां तद्रूपप्रतिपादकत्वे सन्देहो न, प्रकृते कथ-
मित्याशङ्क्य पुराणे धर्मादिपञ्चार्थप्रतिपादकत्वेन भगवद्रूपप्रतिपाद-

कत्वाभावात् कथं शास्त्राविभागवत् पुराणविभाग इत्याशङ्क्य पुराण-
विभागप्रकारमर्द्धेनाहेत्यर्थः ॥ ब्रह्मण एकस्मिन्नित्यादि ॥ तदुक्तं मातये
कल्पानुकीर्तने उपान्त्याध्याये— प्रथमः श्वेतकल्पस्तु द्वितीयो नील-
लोहितः * वामदेवस्तृतीयस्तु ततो रथ्यन्तरोऽपरः । रौरवः पञ्चमः
प्रोक्तः षष्ठः प्राण इति स्मृतः । सप्तमोऽथ बृहत्कल्पः कन्दर्पोऽष्टम उ-
च्यते । सह्योऽथ नवमः प्रोक्त ईशानो दशमः स्मृतः । व्यान एकाद-
शः प्रोक्तस्तथा सारस्वतोऽपरः । त्रयोदश उदानस्तु गारुडोऽथ चतु-
र्दशः । कौर्मः पञ्चदशः प्रोक्तः पौर्णमासी प्रजापत्तेः । षोडशो नार-
सिंहस्तु समानस्तु ततोऽपरः । आग्नेयोऽष्टादशः प्रोक्तः सोमकल्प-
स्तथाऽपरः । मानवो विंशमः प्रोक्त उदान इति चापरः । वैकुण्ठश्चा-
परस्तद्ब्रह्मक्ष्मीकल्पस्तथाऽपरः । चतुर्विंशतिमः प्रोक्तः सावित्रीकल्प-
संज्ञकः । पञ्चविंशतिमोऽघोरो वाराहस्तु ततः परः । सप्तविंशोऽथ
वैराजो गौरीकल्पस्तथाऽपरः । माहेश्वरस्ततः प्रोक्तस्त्रिपुरं यत्र घा-
तितम् । पितृकल्पस्तथैवाऽन्यो या कुहूर्ब्रह्मणः स्मृता । इत्येवं ब्रह्मणो
मासः सर्वपातकनाशनः । आदावेवाऽहि माहात्म्यं यस्मिन् यस्य वि-
धीयते । तस्य कल्पशतं नाम विहितं ब्रह्मणा पुरेरिति । तथाच यदा
ब्राह्मः कल्पो ब्रह्मजन्मदिवसस्तदा षष्ठ्युत्तरशतत्रयं तद्विकल्पा भव-
न्ति द्वितीयदिनादिरूपास्तेषु ब्रह्मकल्पोक्तरीतिकैव सृष्टिः किञ्चित्
किञ्चिद् वैलक्षण्येन भवति । अवान्तरेषु कल्पेषु ब्रह्मणः सत्यलोके
शयने भूरादीनां त्रयाणामेव नाशस्मरणात् । एवं वर्षदिनपर्यन्तं
भवने ब्रह्माण्डस्य कालेन शीर्णतायां ब्रह्माण्डं सर्वमात्मसात्कृत्य जले
आवरणात्मके स्वपिति ततः प्रबुद्धः स्वजन्मदिवसत्त्वान्नवं ब्रह्माण्डं
प्रकारन्तरेणोत्पादयति । तदा तत्रत्या सृष्टिः पूर्वस्माद् विलक्षणा भ-
वति । सापि पूर्ववद् वर्षदिनपर्यन्तं भवति । यथा पाद्मः कल्पः ।
तत्रैवैकस्मिन् वर्षे पूर्वोक्ताः श्वेतादयस्तिथिरूपत्वाद् द्वादशवारं
परिवर्तन्ते । अत एव पुराणेषु पृथिव्याः कचिज्जघनरूपत्वं कचिद्बज-
रूपत्वं, कचित् पृथग्रूपत्वम् । एवं लोकेष्वपि वैलक्षण्यमतः कल्प-
भेदेन तत् सर्वं सङ्गतं भवति । इदं तृतीयस्कन्धसुबोधिण्यामुपपा-
दितं तन्निबन्धे च श्रीमदाचार्यैः । दैनन्दिनास्तूक्ता एव ॥ दिनमध्ये-
ऽपीति ॥ यथा पुराणान्तरे क्वापि मयूरकल्पः । यथाच वाराहपुरा-
णे मेघवाहनकल्प उक्तः प्रागितिहासे रुद्रगीतासु । यत्र भगवान्—

त्वञ्च रुद्र महाबाहो मोहशास्त्राणि कारय * अतथ्यानि वितथ्यानि दर्शयस्व महाभुजेति रुद्रमाज्ञप्तवान् । रुद्रश्च तन्निर्वाहाय, मां वहस्वेति प्रार्थितवान् । तदा भगवान् मेघो भूत्वा कल्पमेकं रुद्रमवहत्, स मेघवाहनकल्पः । तस्य तिथिरूपेष्वगणनात् तस्मिन् ब्रह्माण्डकरणानुक्तेश्च न जन्मदिवसरूपत्वम् । वराहपुराणलक्षणे महावराहकल्पाश्रितत्वकथनात् । एवं सति तस्य दिनमाध्यमिकत्वमायाति । एवमन्यत्रापि बोध्यम् ॥

दिनमध्य इति ॥ मन्वन्तरसमाप्तौ ॥ युगान्त इति ॥ चतुर्युगान्ते ॥ तत्र सर्वत्रेत्यादि ॥ जन्मादिनदैर्नदिनदिनमध्यगतयुगान्तभेदभिन्नेषु कल्पेषु भुवनात्मको वृक्ष, ऊर्ध्वमूलमित्यादिनोक्तो भगवान्, यत्र येन यतो यस्य यस्मै यद् यद् यथा यदा * स्यादिदं भगवान् साक्षात् प्रधानपुरुषेश्वर इत्यादिवाक्यैर्ब्रह्मवादे भगवद्रूपो नाना । क्वचित् सर्वथा वैलक्षण्येन, क्वचिदीषद्वैलक्षण्येन नाना भवति । अतस्तत्प्रकारेत्यादीति न पुराणविभागानुपपत्तिरित्यर्थः ॥ अवान्तरेत्यादि ॥ प्रकारभेदबोधनायेति शेषः । तथाच— सात्त्विकेषु तु कल्पेषु माहात्म्यमधिकं हरेः * राजसेषु तु माहात्म्यमधिकं ब्रह्मणो विदुः । तद्ब्रह्मेश्च माहात्म्यं तामसेषु शिवस्य च * सङ्कीर्णेषु सरस्वत्याः पितॄणां च निगद्यत इति मात्स्ये संख्यानुक्रमणिकाध्याये । तथा तत्रैव कल्पानुकीर्तनाध्याये श्वेतादींस्त्रिंशत् कल्पानुक्ता, सङ्कीर्णास्तामसाश्चैव राजसाः सात्त्विकास्तथा * रजस्तमोमयास्तद्वत् त्रयस्त्रय उदाहृताः । सङ्कीर्णेषु सरस्वत्याः पितॄणां व्युष्टिरुच्यते । अग्नेः शिवस्य माहात्म्यं तामसेषूपवर्ण्यते । सात्त्विकेष्वधिकं तद्ब्रह्मदिष्णोर्माहात्म्यमुच्यते । तर्ह्येव योगसंसिद्धा गमिष्यन्ति परांगतिमिति चोक्तवान् अवान्तरभेदान् वक्तुमित्यर्थः । तद् विशदीकुर्वन्ति ॥ तामसकल्पेत्यादि ॥ तत्र तावच्छिवात् सृष्टिर्यथा हि कौर्मै पूर्वभागे चतुर्थाध्याये— कुतः सर्वमिदं जातं कस्मिंश्च लयमेष्यति * नियन्ता कश्च सर्वेषां वदस्व पुरुषोत्तम । श्रुत्वा नारायणो वाक्यमृषीणां कूर्मरूपभृक् । प्राह गम्भीरया वाचा भूतानां प्रभवाप्ययौ । कूर्म उवाच । महेश्वरः परोऽव्यक्तश्चतुर्व्यूहः सनातनः । अनन्तश्चाऽप्रमेयश्च नियन्ता विश्वतोमुख इत्यारभ्य, निशान्ते प्रतिबुद्धोऽसौ जगदादिरनादिमान् * सर्वभूतमयोऽव्यक्तादन्तर्यामीश्वरः परः । प्रकृतिं पुरुषं

चैव प्रविश्याशु महेश्वरः । क्षोभयामास योगेन परेण परमेश्वर इ-
त्यादि चोक्ता, प्रधानात् क्षोभ्यमानाच्च तथा पुंसः पुरातनात् *
प्रादुरासीन्महद् बीजं प्रधानपुरुषात्मकमित्यादिना सृष्टिरुक्ता । ततः
पञ्चाशदध्यायोत्तरमुपरिभागे दशभिरध्यायैरीश्वरगीतोक्ता । शिव-
माहात्म्यं परब्रह्मरूपता चोक्ता । एवमन्यत्रापि तामसकल्पेषु ज्ञेयम् ।
भाविष्ये तु ब्रह्मणः सकाशात् सृष्टिः । यथा तत्रैव, कीर्तितानि स्वय-
म्भुवा * इत्युपक्रम्य, जगदासीत् पुरा तात तमोभूतमलक्षणम् *
अविज्ञेयमतर्क्यं च प्रसुप्तमिव सर्वतः । ततः स भगवानीशो ह्यव्य-
क्तो व्यञ्जयन्निदम् । महाभूतादि इतौजाः प्रोत्थितस्तमनाशनः ।
सर्वभूतमयोऽचिन्त्यः स एव स्वयमुत्थितः । योऽसौ षड्विंशको
लोके तथा यः पुरुषोत्तमः । भास्करश्च महाबाहो परं ब्रह्म च क-
थ्यते इत्यादि ब्रह्मणः सकाशात् सृष्टिरुक्ता । मार्कण्डेयपुराणेषु—
प्राणिपत्य जगद्यानिमजमाश्रयमव्ययम् * चराचरस्य जगतो धातारं
परमं पदम् । ब्रह्माणमादिपुरुषमुत्पत्तिस्थितिसंक्षये । यत् कारणम-
नौपम्यं यत्र सर्वं प्रतिष्ठितमित्यादिनोपक्रम्य पुरुषाधिष्ठितात् प्रधा-
नान्महदादिसृष्टिरुक्ता । एवमन्येष्वपि ज्ञेयम् । सात्त्विकेषु तु विष्णु-
वाराहश्रीभागवतादिषु विष्णोः सकाशात् स्पष्टैव सृष्टिः । एवञ्च
मात्स्योक्तरीत्या कल्पेषु सात्त्विकराजसतामससङ्कीर्णत्वकथनादष्टा-
दशपुराणेषु द्वयं द्वयं सात्त्विकसात्त्विक—सात्त्विकराजसेत्यादिभे-
देनैकैकविधं सन्नवधा भवति । तेनेषत्तारतम्येऽप्यदोषः । अत एव
हरिवल्लभसुधोदयाख्ये पुराणसमुच्चये पाद्मोत्तरखण्डीयद्विचत्वारिं-
शाध्याये रुद्रोमासंवादे— मात्स्यं कौर्मं तथा लैङ्गं शैवं स्कान्दं तथैव
च * आग्नेयं च षडेतानि पुराणानि शुभानि वै । ब्रह्माण्डं ब्रह्मवैवर्ते
मार्कण्डेयं तथैव च । भविष्यं वामनं ब्राह्मं राजसानि निबोध मे इत्ये-
कैकपट्कस्य सात्त्विकादिरूपत्वमुक्तं, तदपि न विरुद्ध्यते ॥

प्रकृतमनुसरामः ॥ तत्रेत्यादि ॥ नानासृष्टिप्रकारेषु नानाध-
र्मेषु पुराणेषु तत्तत्पुराणे तस्यतस्येश्वररूपताया माहात्म्यस्य कथनात्
कूर्मपुराणे विष्णुब्रह्मशिवानुपक्रम्य, अन्योऽन्यमनुरक्तास्ते अन्योऽन्य-
मुपजीविनः * अन्योऽन्यं प्रणताश्चैव लीलया परमेश्वरा इति वा-
क्याच्चोच्चनीचत्वमव्यवस्थितमतोऽनेकेश्वरापातात् तन्निवृत्त्यर्थं स-
माधानमाहेत्यर्थः ॥ सर्वस्वरूपीत्यादि ॥ शास्त्रार्थप्रकरणे ब्रह्मणः

श्री लक्ष्मीधर-विधामन्दिर,
देवप्रयाग (गढ़वाल-हिमालय)
जन्मस्थान-पं. चक्रधर जोशी

सर्वाकारता सर्वकर्तृता चोपपादिता श्रुतिस्मृतिसूत्रानुसारेण । अतस्तदतिरिक्तस्य कर्तुरभावात् सर्वाकारो भगवानेव कर्ता तेषु पुराणेषु तथा तेन तेन शिवादिरूपेणोदित इत्यर्थः । कृष्णशब्दोऽत्र परब्रह्मवाचकः । कृषिर्भूवाचकः शब्दो णश्च निर्वृतिवाचकः * तयो-
रैक्यं परं ब्रह्म कृष्ण इत्यभिधीयत इति श्रुतेः । अत एव गारुडे-एको नारायणो देवां देवानामीश्वरेश्वरः * परमात्मा परं ब्रह्म जन्माद्यस्य यतोऽभवदिति । तत्रैव द्वितीयाध्याये-सर्वज्ञानान्यहं शम्भो ब्रह्मा-
ऽऽत्माहमहं शिवः * अहं ब्रह्मा सर्वलोकाः सर्वदेवमयो ह्यहमिति । श्रीभागवते च द्वादशे शिववाक्यम्-न ते मय्यच्युतेऽजे च भिदामण्वपि चक्षते * इति । तत्रैव दशमे अक्रूरस्तुतौ-त्वामे-
वान्ये शिवोक्तेन मार्गेण शिवरूपिणम् * ब्रह्माचार्यविभेदेन भग-
वन् समुपासत इति । कौर्मैऽपि पूर्वभागे द्वितीयाध्याये-अहं नारायणो देवः पूर्वमासं न मे परम् * इत्युक्त्वाऽग्रे-यस्य प्रसा-
दजो ब्रह्मा रुद्रः क्रोधसमुद्भव * इत्युक्तम् । अहं चैव महादेवो न भिन्नौ परमार्थतः * इति च । भविष्ये ब्रह्माणमुपक्रम्य-योऽसौ षड्विंशको लोके तथा यः पुरुषोत्तमः * भास्करश्च महाबाहो परं ब्रह्म च कथ्यत इति । अतस्तत्तन्नाम्ना तत्तद्रूपो भगवानेवोच्यत इति व्यवस्थाभावेऽपि न दोष इति भावः । एतेनापि पूर्वोक्तं दृढीकृतं ज्ञेयम् । यथा यज्ञरूपस्य भगवत एकत्वेन शाखाभेदेषु भिन्नरूपता-
यामपि न विकृतित्वं, तथाऽत्र शिवादिरूपेण भेदेऽपि नाब्रह्मरूप-
त्वम् । यथाच तत्तच्छास्त्रोक्तेषु कौण्डपाय्ययनश्येनादिषु काम्येषु विकृतित्वं तथात्र सृष्टिकर्तृशिवातिरिक्तेष्वेकैकगुणाधिष्ठानेषु तदंश-
त्वेन विकृतित्वमिति ।

एवं पुराणप्रतिपाद्यविषयनिश्चायनेन तद्भक्तिस्वरूपमपि नि-
श्चायितप्रायम् । विकृततुल्ये गुणमूर्त्तौ भक्तिः सगुणा, तदाकारे
कृष्णे तु गुणातीतेति प्रमेयमप्येतैनैवोक्तप्रायम् ॥ ५० ॥ ५१ ॥

अतः परं द्विविधवाक्यदर्शनात् तदुक्ताचरणफलभूतायां सु-
क्तौ सन्देहः । वाक्यानि तु पाद्मोत्तरखण्डीयद्विचत्वारिंशो त्रिविधा-
नि शास्त्राणि प्रस्थानानि पुराणानि चोक्त्वा पुराणोक्त्युत्तरमेव सा-
त्त्विका मोक्षदाः प्रोक्ता राजसाः स्वर्गदाः शुभाः * तथैव तामसा
देवि निरयप्राप्तिहेतव इति । सूतसंहितायां तु तदुक्ताचारान्मुक्तिरक्ता-

मुक्तिखण्डे । एवमन्यत्रापि । तत्र कथं व्यवस्थेत्याकाङ्क्षायां तमपि सन्देहं निराकर्तुमाहुः—

सर्वत्र मुक्तिरिति पक्षे न कोऽपि सन्देहः । सात्त्विकेष्वेव मोक्ष इति पक्षे विशेषमाह ॥

सात्त्विकेषु तु कल्पेषु तत्प्रकारपुराणतः ॥

आचारान्मुक्तिमाप्नोति भवस्त्वन्येषु केवलः ॥ ५२ ॥

धर्महीनस्तत्सहितो राजसेषु सुखं ततः ॥

अपेक्षितं तु सर्वत्र सर्वोक्तं गृह्यते क्वचित् ॥ ५३ ॥

सात्त्विकेष्विति ॥ तत्कल्पानुसारिपुराणोक्तधर्माचरणान्मुक्तिमाप्नोति तादृशोऽधिकारी, न तु पाषण्डादिधर्मैरित्यर्थः । अन्येषु तामसेषु जन्म दुःखं च भवति, न सुखं, नापि मोक्षः । राजसेषु तु सुखं, न दुःखं, नापि मोक्षो यथोक्तधर्मकर्तृणाम् ॥ सर्वेषु कल्पेषु कल्पान्तरोक्ताः धर्माः, पुरुषार्था वा परिग्राह्याः, यदि तत्कल्पानुसारिणो जीवा भविष्यन्ति । यथा तीर्थे नानादेशवासिनाम् । तदाह ॥ अपेक्षितमिति ॥ ५२ ॥ ५३ ॥

सर्वत्रेत्यादि ॥ सर्वत्र पुराणेषु मुक्तिबोधकवाक्यैर्मुक्तिरिति पक्षे वाक्यान्तरादृष्टेर्विप्रतिपत्त्यनुदयान्न सन्देहः । दृष्टे तु पाप्मवाक्ये विप्रतिपत्त्या सन्देहोदयात् तन्निवृत्त्यर्थं विशेषमाह = सात्त्विककल्पस्थ-जीवादिषूत्कर्षमाहेत्यर्थः । तथा ज्ञानादेव सा शङ्का वक्ष्यमाणरीत्या निवर्त्येत इति भावः । उत्कर्षस्य प्रतियोगिसापेक्षत्वात् तान् विशादी-कुर्वन्ति ॥ अन्येष्वित्यादि ॥ तामसेषु जन्म दुःखञ्चेत्यत्र हेतुमूले उक्तो धर्महीनपदेन । तथाच तेषु धर्माभावात् तथेत्यर्थः । एवं, राजसेषु सुखमित्यत्रापि धर्मसाहित्यं हेतुमूले उक्तस्तत्सहितपदेन । अतो

नात्रापि सन्देह इति भावः ॥ सर्वेष्वित्यादि ॥ सर्वेषु केवलेषु सङ्कीर्णेषु च कल्पान्तरोक्तास्तदितरकल्पोक्ताः साधनपुरुषादयः परिग्राह्याः । यथा तीर्थे नानादेशकल्पेषु तीर्थ आगता अपि तीर्थस्नानादिकं कुर्वन्तोऽपि स्वस्वदेशकुलवर्णाश्रमसम्प्रदायमनुसृत्यैव कुर्वन्ति, न तु तदतिक्रमेण, तथा सङ्कीर्णासङ्कीर्णेषु कल्पेष्वपि तादृशा जीवास्तथैव प्रवर्त्यन्ते इति तत्सत्त्वं ते ग्राह्या इत्यर्थः । मूले, अपेक्षितम् अचि-
कारिविशेषणीभूतं श्रद्धादिकं सर्वपुराणेषु सर्वपुराणोक्तं कचिदङ्गा-
दौ गृह्यत इत्यर्थः ॥ ५२ ॥ ५३ ॥

इदानीं त्रिविधा जीवास्तेन त्रितयमीर्यते ॥

प्रवृत्त्यर्थं तु सर्वत्र मुक्तिः फलमुदीर्यते ॥

तदवस्थापरित्यागाद्वचनं सत्यमेव हि ॥ ५४ ॥

चतुर्युगे तु व्यासानां नानात्वात् स्वस्वकालजम् ॥

वृत्तान्तमाहुर्नान्यस्य कल्पान्तास्तेन कीर्तिताः ॥ ५५ ॥

प्रकृते त्रिविधान्यपि पुराणानि सन्तीत्याह ॥ इदानीमिति ॥ राजसादीनां प्रकारान्तरेण पुराणं न हृदयारूढं भवति । अतस्तेषां केवललौकिकत्वे कल्पान्तरे तेषां तामसत्वाद् राजसोच्छेदः स्यात् । राजसधर्मानुष्ठाने चोत्तरत्र सात्त्विकत्वं सम्पद्यते । तथा तामसे-
ष्वपि ज्ञातव्यम् । अतितामसत्वनिवृत्त्यर्थम् उत्कर्षार्थं च ताम-
सानि पुराणानीत्यर्थः ॥ ननु तत्तत्पुराणेषु तत्तदाचारान्मुक्तिरेव निरूप्यते, किमुत्कर्षेण । सात्त्विका एव मुच्यन्ते इतितु सात्त्विक-
कल्पव्यवस्था । यथा राज्ञां तत्तदवसरे तेषामनुग्रहनिग्रहौ अतः
इदानीं त्रिविधानां मुख्यार्थमेव कथं न त्रिविधानि पुराणानीत्या-
शङ्क्याह ॥ प्रवृत्त्यर्थमिति ॥ मुक्तिः सर्वेषामभिलषिता । अतस्त-
दर्थमेव सर्वोऽपि प्रवर्तते, न संसारार्थमिति सर्वेषां प्रवृत्तिसिद्ध्यर्थं

वालानुशासनन्यायेन मुक्तिः फलमुदीर्यते, न तु राजसकर्मणा मुक्तिर्भवति । मध्ये तिष्ठन्ति राजसा इति भगवद्वाक्यात् परमानन्दलक्षणस्य मोक्षस्य वैजात्याभावात् । सात्त्विकानां नैर्गुण्यं, तेन च मोक्षः । तत्र साधनता सर्वथा भगवत्सम्बन्धनैवावच्छिद्यते, न तु ज्ञानित्वेन भक्तत्वेन वा । मामेव ये प्रपद्यन्त इति वाक्यात्, तमेव विदित्वाऽतिमृत्युमेतीत्यादिपरम्परयेति ज्ञातव्यम् । सर्वथा सम्बन्धे पुनर्वहूनि कारणानि । तत्रावान्तरजातिभेदेऽपि न कदाचित् क्षतिः, दण्डवत् । अतः स एव परमपुरुषार्थः । तत्साधनेष्वपि मोक्षपदप्रयोगो, यथा लोके । न हि तादृशीमवस्थामापन्नो मुच्यते । अतस्तदवस्थापारिसागो वक्तव्य एव । अतो मुक्तिप्रतिपादकं वाक्यं सत्यमेवेत्याह ॥ तदवस्थेति ॥ ५४ ॥

नन्वेककल्पप्रतिपादकत्वं पुराणानामसङ्गतम् । यतश्चतुर्युगवार्त्तामेव पुराणानि कथयन्ति । कलौ सर्वेषां पर्यवसानात् । अतोऽष्टादशयुगवार्त्तैव पुराणानामर्थः कुतो न भवेदिसाशङ्क्याह ॥ चतुर्युगेति ॥ एकस्मिन् कल्पे सहस्रं व्यासा भवन्ति । तेषां द्वापरान्तेऽधिकारः । ततः पुनः कृतौ सर्वविद्यानां पूर्णता । पुनरन्यस्य व्यासार्थं द्वापरान्ते निवेशनमिति । अतस्ते स्वचतुर्युगवार्त्तामेव कथयन्तीति न दोषः ॥ ५५ ॥

प्रकृत इत्यादि ॥ योऽयं श्वेतवाराहाख्यः कल्पस्तमधिकृत्य शिवाऽऽदिभ्यः सृष्ट्यकथनादयं सङ्कीर्ण इति भाति । तत्र त्रिविधा अपि जीवाः सन्तीति तद्वीजकथनपूर्वकं त्रिविधपुराणेषु तामसपुराणाऽसत्त्वे तामसानां स्वेच्छाचारित्वेऽतितामसत्वं ततो नरकः स्यात् । सत्त्वे तु तदुक्तधर्माचरणेऽग्रे राजसत्त्वं, ततस्तद्धर्मकरणे क्रमात् सात्त्विकत्वं, ततो मोक्ष इत्यर्थः । इदं प्रमेयं प्रथमस्कन्धाज्ज्ञातव्यम् ।

पार्थिवाहारणो धूमस्तस्मादग्निस्त्रयीमयः * तमसस्तु रजस्त-
स्मात् सत्त्वं यद् ब्रह्मदर्शनमिति वाक्येऽस्यार्थस्य स्फुटत्वात् । एवं
सति पुराणान्तरविरोधमाशङ्कते ॥ ननु तत्तदिति ॥ उत्कर्षेणेति ॥
तत्तद्गुणत्याजनरूपेणेत्यर्थः । नन्वेवं व्यवस्थानङ्गीकारे पार्थिवेत्यादि
वाक्यं विरुद्धेतेति चेन्नेत्याह ॥ सात्त्विका इत्यादि ॥ अस्मिन्नर्थे दृष्टा-
न्तमाहुः ॥ यथेत्यादि ॥ अत्र समाधिमाहुः ॥ प्रवृत्तीत्यादि ॥ बाला-
ऽनुशासनन्यायेनेति ॥ त्वं दुग्धं पिब तव केशा दीर्घा भविष्यन्तीति
बालोऽनुशास्यते । तत्र न हि तस्य केशदैर्घ्यं तात्पर्यमपि तु पयः-
पाने प्रवृत्तौ । तथात्र तत्तत्साधने प्रवृत्तावेव तात्पर्यं, न मुक्ताविति
तथेत्यर्थः । नन्वत्र बालानुशासनन्याय एवेति कथमवगन्तुं शक्यते
इत्याकाङ्क्षायामर्थापत्तिं प्रदर्शयन्ति ॥ नन्वित्यादि ॥ राजसेनैव ताम-
सा अपि व्याख्याताः । नच, यत्तु कामेप्सुना कर्मेत्यादिना यादृगु-
च्यते तादृशत्वाभावे कर्मणः कथं राजसत्त्वादिकमिति शङ्क्यम् ।
ईदृशत्वाभावेऽपि तादृक्पुराणोक्तत्वमात्रेणापि राजसत्त्वादिसिद्धेः ।
जैनसिद्धान्तसिद्धसर्वभूताऽर्हिसावत् तथात्वापपत्तौ बाधकाभावा-
त् । नन्वेवं द्विविधवचनानुरोधात् कारणवैजात्ये फलवैजात्यदर्श-
नाच्च मोक्ष एव वैजात्यमङ्गीकार्यमित्यत आहुः ॥ परमेत्यादि ॥ नन्वे-
वं सति सात्त्विकादपि कर्मणः कथं मुक्तिर्गुणजन्यत्वस्य तत्रापि
तौल्यादित्यत आहुः ॥ सात्त्विकेत्यादि ॥ तथाच, न हि तस्मादपि
साक्षान्मुक्तिरस्माभिरुच्यते येनेदं दूषणमापद्येत, किन्तु तस्य कर्म-
णो नान्तरीयकाधिकारसम्पादकत्वम्, ऊर्ध्वं गच्छन्तीति वा-
क्यादङ्गीक्रियते । अधिकारश्च सत्त्वेनैव, सत्त्वं ब्रह्मदर्शनमिति नै-
र्गुण्यसम्पादकत्वादतो न दोष इत्यर्थः । ननु गीतावाक्यस्य कर्तृ-
विशेषफलविशेषबोधकत्वेन, कर्मविशेषफलविशेषनियमबोधकत्वा-
दविरुद्धत्वेन, पुराणेषु च सर्वेष्वेव निष्कामकर्मविशेषान्मोक्षस्य
कण्ठोक्तत्वेन श्रौतकर्मवदेभ्योऽपि ज्ञाने भक्तौ वा जातायां व्यापारे
सम्पन्ने सर्वेभ्य एव मोक्षो भविष्यति । यद्वा । तानि ज्ञानं भक्तिं वा
जनयित्वोपक्षीयन्तां, तेषुक्तज्ञानभक्त्ययामेव मुक्तिर्भविष्यतीत्य-
ङ्गीकार्यम् । अन्यथा मुक्तिवाक्यस्य बाधितार्थत्वेनाप्रामाण्यं स्यादित्या-
शङ्कन्यां वचनस्य सत्यत्वमुपपादयितुमाहुः ॥ तत्रेत्यादि ॥ तत्रेति ॥
नैर्गुण्ये । तथाच निर्गुणत्वेन सम्बन्धत्वेन कार्यकारणभावस्य

सावधारणेन गीतावाक्येन निश्चयाद् राजसतामसपुराणीयज्ञान-
भक्त्यो रूपान्तरविषयकत्वेन सर्वथा भगवत्सम्बन्धाजनकत्वनिश्चया-
ज्जाते अपि अकिञ्चित्करे इत्यर्थः । नन्विदमप्रयोजकं, इवेताश्वतरश्रुतौ
शिवरूपं प्रकृत्य, तमेव विदित्वेति श्रावणाद् रूपान्तरविषयकज्ञान-
स्यापि मोक्षसाधनत्वादित्यत आहुः ॥ तमेवेत्यादि ॥ इत्यादीति ॥
इत्यादिवाक्यं परम्परया नैर्गुण्यजनकव्यापारान्तरद्वारा मोक्षसाध-
नताबोधकं ज्ञातव्यम् । तथाच श्रौतस्यैवकारस्य कर्मवाचकपद-
समभिव्याहृतत्वाद् व्यापारेण व्यापारिणोऽन्यथासिद्ध्यभावाच्च न
श्रुतिविरोधः । परम्परानङ्गीकारे तु गीतावाक्यविरोध इति तथैव-
र्थः । नन्वस्तु रूपान्तरज्ञानस्य परम्पराकारत्वं, तथापि सर्वथा भ-
गवत्सम्बन्धे तु तस्य साक्षात्कारणता वाच्या । तथैव भक्तेरपि ।
एवं सति रूपानामनन्तत्वात् तद्विषयकज्ञानभक्त्योः सम्बन्धकारण-
तायामननुगमतादवस्थमित्यत आहुः ॥ सर्वथेत्यादि ॥ कामं क्रोधं
भयं स्नेहमैक्यं सौहृदमेव वा * नित्यं हरौ विदधतो यान्ति त-
न्मयतां हि ते * सम्बन्धाद् वृष्णयः, भक्त्या वयं, सत्सङ्गान्मासुपा-
गताः, केवलेन हि भावेन गोप्यो गावः खगा मृगा इत्यादिवाक्यैस्त-
त्तज्ज्ञानसाधनकतायाः शास्त्रसिद्धत्वात् । तत्र सम्बन्धेऽवान्तरजाति-
भेदे शैवत्वादिजातिभेदेऽपि न काचित् क्षतिः । वृषपर्वा बलिर्बाणो
मयश्चाथ विभीषण* इति तत्तद्रूपभक्तानुपक्रम्य, बहवो मत्पदं प्राप्ता-
स्त्वाष्टकायाधवादयः* इत्युपसंहारे स्वपदप्राप्तिकथनात् फलवैजात्यमा-
यथा नानाजातीयदण्डैर्घटरूपे फले तद्वत् । सिद्धमाहुः ॥ अत इ-
त्यादि ॥ स इति ॥ उक्तरूपसम्बन्धः । अयञ्च तन्मयत्वरूपः सर्वा-
त्मभावाख्यः । यान्ति तन्मयतामिति वाक्यात् । प्रपत्तिशब्दवाच्यो-
ऽप्ययमेव । नच ज्ञानविशेष एव प्रपत्तिरिति वाच्यम् । धात्वर्थ-
विरोधात् । नचोपसर्गेण तद्वगमः । प्राप्त्यर्थस्यापि शक्यवचन-
त्वात् । ननु भवत्वेवं, तथापि कर्मणा मुक्तिबोधकानां वाक्यानां
कथं सङ्गतिरित्यत आहुः ॥ तत्साधनेष्वित्यादि ॥ कर्मफलानां त-
त्तद्रूपविषयकज्ञानादीनां मुक्तिसाधनत्वाल्लाक्षणिकक्षेत्रेषु मोक्षपद-
प्रयोगः । यथा लोके आरोग्यं प्रथमं सुखं, स्वानुकूल्येने-
न्द्रियप्रवृत्तिः काम इत्यादावित्यर्थः । एवं प्रयोगमुपपाद्य पूर्वोक्त-
युक्तिं स्मारयन्तः सङ्गतिं वदन्ति ॥ न हीत्यादि ॥ तादृशीमिति ॥

राजसतामसकर्मरुचयानुमितां राजसीं तामसीं च । अत्रेदं सिद्ध्यति ।
 मुक्त्यर्थं पाषण्डादिरहितेनाधिकारिणा क्रियमाणैस्तामसधर्मैस्ताम-
 सावस्थात्यागेन राजसत्वम् । ततस्तेन तथा क्रियमाणै राजसधर्मैः
 सात्त्विकत्वम् । ततस्तादृशेन क्रियमाणैस्तैः सर्वथा भगवत्सम्बन्धे
 नैर्गुण्यम् । ज्ञानार्थं क्रियमाणैस्तु राजसतामसैर्बहुजन्मविपाके त-
 तद्रूपविषयकज्ञानपरिपाकः । एवं भक्त्यर्थं क्रियमाणैस्तादृशभक्ति-
 परिपाकः । ततः सर्वथा तद्रूपभगवत्सम्बन्धे नैर्गुण्यम् । तेन मोक्ष-
 इति तामसानां विलम्बबाहुल्यम् । राजसानां ततो न्यूनम् । सा-
 त्तिकानां तदभाव इति पौराणिकमुक्तिव्यवस्थेति । एवमत्र क्रम-
 मुक्तिरूपं फलं निरूपितम् । अयमेवार्थो ब्रह्मपुराणे समाप्तिदशायां
 विष्णुमायानुकीर्तनाध्यायेऽपि प्रतिपादितो व्यासवाक्येषु— शृणुध्वं
 मुनिशार्दूलाः प्रवक्ष्याम्यनुपूर्वशः * यथा कृष्णे भवेद्भक्तिः पुरुषस्य
 महाफला । संसारेऽस्मिन् महाघोरे सर्वभूतभयावहे । महाभयङ्कुरे
 नृणां नानादुःखसमाकुले । निन्दयोनिसहस्रेषु जायमानः पुनः पुनः ।
 कथञ्चिद्भुजते जन्म देही मानुष्यकं द्विजाः । मनुष्यत्वेऽपि विप्रत्वं
 विप्रत्वेऽपि विवेकिता । विवेकाद्धर्मबुद्धिस्तु बुद्ध्या तु श्रेयसां ग्रहः ।
 यावत्पक्षद्वयं पुंसां न भवेजन्मसञ्चितम् । तावन्न जायते बुद्धिर्वा-
 सुदेवे जगन्मये । तस्माद्वक्ष्यामि भो विप्राः कृष्णभक्तिर्यथा भवेत् ।
 अन्यदेवेषु या भक्तिः पुरुषस्यैव जायते । कर्मणा मनसा वाचा त-
 द्रगतेनान्तरात्मना । तेन तस्य भवेद्भक्तियंजने मुनिसत्तमाः । स
 करोति ततो विप्रा भक्तिं चाग्नेः समाहितः । तुष्टे हुताशने तस्य
 भक्तिर्भवति भास्करे । पूजां करोति सततमादित्यस्य ततो द्विजाः ।
 प्रसन्ने भास्करे तस्य भक्तिर्भवति तत्त्वतः । सेवां करोति विधिघ्नः
 स तु शम्भोः प्रयत्नतः । तुष्टे त्रिलोचने तस्य भक्तिर्भवति केशवे ।
 सम्पूज्य तं जगन्नाथं वासुदेवाख्यमव्ययम् । ततो भुक्तिं च मुक्तिं च
 संप्राप्नोति द्विजोत्तमा इति । गीतायां च येऽप्यन्यदेवताभक्ता यजन्ते
 श्रद्धयान्विताः * तेऽपि मामेव कौन्तेय यजन्त्यविधिपूर्वकम् । अन्तवत्तु
 फलं तेषां तद्भवत्यल्पमेधसाम् । देवान् देवयजो यान्ति मद्भक्ता यान्ति
 मामपीति । अतो राजसादिपुराणस्थानां मुक्तिवचनानां तदवस्था-
 परित्याग एव मुक्तिपदार्थ इति निष्कर्षः । अत्रेदं सिद्ध्यति । पुराणं
 वेदवदेव भगवन्निश्वासरूपं तत्तत्कल्पीयभुवनद्रुमात्मकस्य भगवतो

लीलां प्रतिपादयच्छिवादिरूपस्य माहात्म्यं परब्रह्मण एव वदति ।
श्रौतधर्मकालादिव्यवस्थां सर्वपदार्थस्वरूपं च निर्द्धारयति । तदु-
क्तरीत्या तद्धर्माचरणे तु तत्तदवस्थानिवृत्तिरूपैव मुक्तिः, क्रमेण
परमाऽपि मुक्तिर्भवति । तथैव तदुक्तभक्त्याऽपि तेन तत्तत्कल्पात्मक-
कालाधीनमेव तद्व्यलं, न तु तद्विरपेक्षमिति ॥ ५४ ॥

अत्र कल्पात्मककालाधीनत्वं न युज्यत इत्याशयेन शङ्कते ।
नन्वित्यादि । समाधिग्रन्थस्तु प्रकटार्थः एकैककल्पप्रतिपादकत्वं द्वा-
परान्ते व्यासनिवेशनं चास्माभिः पूर्वं मात्स्यवचनोपन्यासेन प्रदर्शि-
तमेव ॥ न दोष इति ॥ चतुर्युगवार्त्ताप्रतिपादकत्वं कल्पप्रतिपाद-
कतान्नाधिकं न भवतीत्यर्थः । मूले, कल्पान्ता इति ॥ पुराणार्था
इत्यर्थः ॥ ५५ ॥

एवं पुराणप्रमेयं निश्चित्येतिहासस्यापि पुराणतुल्यत्वात्तत्प्र-
मेयं निश्चेतुमाहुः ।

भारते भिन्नः प्रकार इति तत्रापि कल्पभेदमाह ॥

सर्वनिर्द्धारणार्थाय व्यासो भारतमुक्तवान् ॥

एकं कल्पमुपाश्रित्य स्त्रीशूद्राणां हिते रतः ॥ ५६ ॥

धर्मनिर्द्धारणं तत्र सर्वेषां समुदाहृतम् ॥

प्रत्यब्दं वृक्षवत् कल्पा भुवनदुमरूपिणः ॥ ५७ ॥

सर्वनिर्द्धारणार्थायेति ॥ एकं यं कञ्चन, यत्र कल्पे तथा
पदार्थाः । तत्र स्त्रीशूद्राणां महत्त्वं सिद्धयति । यतस्तत्र सर्वेषा-
माचारो निरूपितः । न शूद्राय मतिं दद्यादित्यादिनिषेधस्तत्र न
भवति । कृतयुगे वा मानवा धर्माः । पराशरवाक्यात् । कल्प-
स्वरूपमाह ॥ प्रत्यब्दमिति ॥ ५६ ॥ ५७ ॥

भारत इत्यादि ॥ भिन्न इति ॥ पुराणोक्तप्रकाराद्भिन्नः ॥ सर्व-
निर्द्धारणार्थायेति ॥ इदानीं त्रिविधपुराणसत्त्वेन सङ्कीर्णजीवानां किं-

पुराणोक्तं कार्यमिति पुराणार्थविषयकं पुराणानामुपबृंहणत्वेन वेदा-
 र्थविषयकं च सन्देहं दृष्ट्वा । धर्मे चार्थे च कामे च मोक्षे च भरतर्ष-
 भ * यदिहास्ति तदन्यत्र यन्नेहास्ति न तत् कचिदिति वाक्यात्
 पुराणोक्तार्थस्वरूपबाधकत्वेन, भारतव्यपदेशेन आम्नायार्थश्च दर्शि-
 त * इति वाक्याद्विशेषार्थज्ञापकत्वेन च सर्वेषां श्रुत्युक्तेऽर्थे सन्देह-
 निरासायेत्यर्थः । एवं प्रयोजनकथनमुखेन सर्वनिर्द्धारकं तस्य प्रमा-
 णस्य स्वरूपमित्युक्तम् । निर्द्धारणे प्रकारमाहुः ॥ एकमित्यादि ॥
 तथा पदार्था इति ॥ यादृशा भारत उक्ताः । तादृशकल्पाश्रयणप्रयो-
 जनमाहुः ॥ स्त्रीशूद्राणां हिते रत इति, मूले ॥ तथात्वं च स्त्रीशूद्र-
 द्विजबन्धूनां प्रयी न श्रुतिगोचरा * कर्मश्रेयसि मूढानां श्रेय एवं
 भवेदिह । इति भारतमाख्यानं कृपया मुनिना कृतमिति प्रथमस्कन्धे,
 स्त्रियो धन्याः, शूद्रो धन्य इत्युपाख्याने विष्णुपुराणे च प्रसिद्धम् ।
 सर्वनिर्द्धारणेन किं हितं कृतवानित्यपेक्षायां, धर्मनिर्द्धारणमिति मूलं
 विवृण्वन्तस्तदाहुः ॥ तत्रेत्यादि ॥ यतस्तत्रेति ॥ यतो हेतोर्भारत इ-
 त्यर्थः । एतेन साधनमप्युक्तम् ॥ इत्यादीति ॥ मन्वाद्युक्तः । भारतव्य-
 पदेशेन आम्नायार्थश्च दर्शितः * दृश्यते यत्र धर्मादिः स्त्रीशूद्रादि-
 भिरप्युतेति वाक्यादित्यर्थः । ननु यद्वै किञ्चेति श्रुतेर्नैवमुचितमित्य-
 तः पक्षान्तरमाहुः ॥ कृतयुगेत्यादि ॥ कृते तु मानवा धर्मास्त्रेतायां
 दक्षगौतमाः * द्वापरे शाङ्गलिखिताः कलौ पाराशराः स्मृता इति
 पराशरस्मृतेस्तथेत्यर्थः ॥ कल्पेत्यादि ॥ कल्पो नाम पूर्वोक्तरीतिकं
 ब्रह्मणो दिनादिकम् । तदुपाश्रयणेन धर्मादीनां वैलक्षण्यं कथं भवति
 येन स्यादिहितसिद्धिरित्याकाङ्क्षायां कल्पस्वरूपमाहेत्यर्थः ॥ प्रत्य-
 द्देति ॥ तथाच तेषां स्वरूपवैलक्ष्येन यथा लोकसंस्थानां नानात्वं
 तथा लौकिकधर्मादीनामपि नानात्वमितिसुखेन स्यादिहितसिद्धि-
 रित्यर्थः । एतेन काम्यं फलमप्युक्तम् ॥ ५६ ॥ ५७ ॥

अतः परं मुख्यं प्रमेयादिकं वक्तव्यम् । तच्च गीतायां स्फुट-
 मिति तां विचारयितुं तस्याः श्रीभागवतेन सहैककोटित्वाच्च तत्प्रयो-
 जनकथनपूर्वकं मुख्यफलं विचारयन्त आशङ्कन्ते ।

अन्यकल्पोक्तरीत्याऽपि कथितो भगवान् स्वयम् ॥

कल्पेऽस्मिन् सर्वमुक्त्यर्थमवतीर्णस्तु सर्वतः ॥ ५८ ॥

सर्वतत्त्वं सर्वगूढं प्रसङ्गादाह पाण्डवे ॥

शुकवत्तद् व्यासगीतं सत्त्वेनास्थावतारतः ॥ ५९ ॥

ईशवाक्यं तु तस्यापि दुर्बोधं भजनादृते ॥

जीवा एव हि सर्वत्र व्यासाः साम्प्रमेव हि ॥ ६० ॥

स्वयं भूत्वा हरिः कृष्णः स्वांशं व्यासं चकार सः ॥

स्वज्ञापनाय भक्तानां पदप्राप्त्यै ततः परम् ॥ ६१ ॥

ननु कृष्णः सर्वमुक्त्यर्थमवतीर्णः । तस्य स्वरूपकथनार्थं भागवतं प्रवृत्तम् । तच्च सारस्वतकल्पानुसारि । मत्स्यपुराणे तथा प्रदर्शनात् । अयं च श्वेतवाराहकल्पः । अतोऽत्रसानां कथं मुक्तिरित्याशङ्क्याह ॥ अन्यकल्पेति ॥ अन्यकल्पस्य रीतिरेव गृहीता । सर्वत्र पुराणे तथैव निर्णयात् । न तु राजसानामेव मोक्षदः ॥ ५८ ॥

ननु स्वरूपेणैव सर्वमुक्तिं करिष्यति किं भागवतेनैवेत्याशङ्क्य भगवतोऽपि भावकथनार्थमाह ॥ सर्वतत्त्वं सर्वगूढमिति ॥ अर्जुनाऽर्थं प्रसङ्गाद् गीतामाह । अतो ज्ञायते शास्त्रद्वारैव मोक्षक इति । प्रवृत्तिं वा सम्पादयिष्यतीति ॥ नन्वेवं सति कथं व्यासस्यानिर्द्विस्तत्राह ॥ शुकवत्तद् व्यासगीतमिति ॥ अभिप्रायाज्ञाने हेतुः ॥ सत्त्वेनास्येति ॥ सत्त्वांशव्यवधानेनावतारो यतः ॥ ५९ ॥ ननु वाक्यस्य विद्यमानत्वाद् वाक्यार्थविचारकस्य कथं भ्रमस्तत्राह ॥ ईशवाक्यमिति ॥ अनेन भजनव्यतिरेकेण भागवतार्थो नावगम्यत इति सूचितम् ॥ नन्वेतादृशोऽग्रे कथं तत्त्वं वक्ष्यतीत्याशङ्क्याह ॥ जीवा एव हीति ॥ भगवदिच्छया तदर्थमंशावतरणात् प्रयोजनयाह ॥ स्वज्ञापनायेति ॥ ततः परं रूपलीलातिरोभावनानन्तरं नामलीलया क्रीडां कर्तुं व्यासावतार इत्यर्थः ॥ ६० ॥ ६१ ॥

ननु कृष्ण इत्यादि ॥ अत्रार्थमर्थः ॥ स्त्रीशूद्रादीनां महत्त्वसा-
फल्यं श्रेयःप्राप्त्या भवति, न तु प्रेयःप्राप्त्या । श्रेयस्तु, मोक्षमिच्छे-
ज्जनाद्वैनादिति वाक्याद्भगवदधीनमिति निर्णयितम् । भगवौस्वस्मिन्
कल्पे अवतीर्णाः कामादिना सर्वथा स्वसम्बद्धान् स्वरूपेण मो-
चितवान् । तदुक्तं श्रीभागवते, गोप्यः कामादिति । बलभीमपार्थ-
व्याजाह्वयेन हरिणा निलयं तदीयम् * इति । गारुडे च, अज्ञानिनः
सुरवरोरामाधिक्षिपन्तो यं पापिनोऽपि शिशुपालसुयोधनाद्याः * मुक्तिं
गताः स्मरणमात्रविधूतपापाः कः संशयः परमभक्तिमतां जना-
नामिति । तेन तदानीं तु न भारतोपयोगः । सांप्रतं तु नावतार इती-
दानीं स्वरूपज्ञाने सति भक्त्यादिसाधने भारतमुपयुज्येत । ज्ञानं तु
श्रीभागवताधीनम् । तच्चोक्तरीत्या नैतत्कल्पानुसारीत्येतत्कल्पी-
यानां तदुक्तज्ञानानुपयोगात्तदभावे च भक्त्याद्यभावादिदानीमपि
तेन मुक्त्यभाव इतीदानीमपि नोपयोग इत्याशङ्क्य भारतोक्तप्रकारेण
मुक्तिनिरूपणार्थं साद्वैतं समाधिमाहेति ॥ अन्येत्यादि ॥ सारस्वत-
कल्पे उक्ता ग्रा सीतिः सैव भारते गीतायां गृहीता । तत्र गमकं, स-
र्वत्रेत्यादि ॥ श्रीभागवते, अयं तु ब्रह्मणः कल्पः सविकल्प उदाहृ-
तः * पाञ्च कल्पमथो शृणु, अयं तु कथितः कल्पो द्वितीयस्यापि
भारत * वराह इति विख्यातो यत्रासीच्छूलकरो हरिरिति कल्पा-
ऽन्तराणामपि कथनान्मात्स्ये सप्तकल्पकथनादन्येष्वपि तथा दर्शनात्
सर्वेषु पुराणेषु नराऽमराणां वृत्तान्तस्य रीतिरेव गृह्यत इति निर्णया-
त् । तद्वीत्याऽत्र भगवानुच्यते, न तु तत्तत्कल्पीया एव जीवाः । तेषां
मुक्तत्वादतो न राजसानामेव मोक्षदः, किन्तु सर्वेषामतोऽस्मिन्नपि
सर्वतः कामक्रोधादितो मोचयिष्यतीत्यर्थः । भारतश्रीभागवतयोरैका-
धिकरण्यं च, मुनिर्विवश्रुर्भगवद्गुणानां सखाऽपि ते भारतमाह
कृष्णः * यस्मिन्नुणां ग्राम्यसुखानुवादैर्मतिर्गृहीता नु हरेः कथाया-
मिति तृतीयस्कन्धे विदुरवाक्यं स्फुटम् ॥ ५८ ॥

ननु स्वरूपेणैवेत्यादि ॥ यदि तत्कल्परीतिरेवात्र गृहीता तदा तत्र, नृ-
णां निःश्रेयसार्थाय व्यक्तिर्भगवतो नृप इति वाक्यात् स्वरूपेणैव मोक्षं
दास्यति । श्रीभागवतं तु तत्कल्पानुसारीत्यस्मिन् किं तेन तदीयस्य
साधनांशस्यात्र ग्रहीतुमशक्यत्वाद्, ग्रहणे व्यवस्थाभङ्गप्रसङ्गादित्या-
शङ्क्य तेन साधननास्मिन्नपि कल्पे भगवतो मुक्तिर्दित्सतेति भगव-

दभिप्रायकथनार्थं तद्रूपकमाहेत्यर्थः । मूले. सर्वतत्त्वमित्यादि ॥
शोकमोहनिवारणाय सांख्ययोगनिरूपणप्रस्तावे स्वभक्तोपरि कृपया
स्मृतस्य बुद्धिस्थस्योपेक्षानर्हत्वाद्राजविद्यादिकथने, मया ततमिदं
सर्वमित्यादिना सर्वतत्त्वं वेदादीनां निष्कृष्टं प्रमेयं, मन्मना भव,
सर्वधर्मानित्यादिना सर्वगूढम् इतराज्ञार्तं साधनं फलं चाऽर्जुनार्थं
भगवानाहेत्यर्थः ॥ प्रवृत्तिमिति ॥ अत्रापि शास्त्रद्वारेति सम्बद्ध्यते ।
तथाचास्मिन्नपि कल्पे शास्त्रद्वारा मोचयिष्यति, भक्तौ शरणे च
प्रवृत्तिं वा सम्पादयिष्यतीति गीतोपदेशाज्ज्ञायते । अतो मुख्ये सा-
धने फले च न सन्देह इति भावः । एतेन वेदपुराणार्थं निर्द्धारकमे-
तस्य स्वरूपं वेदादिप्रमेयमेव निष्कृष्टरूपेण प्रमेयं तथैव साधनं
फलं चेति विचारितम् । तेनैतस्य प्रमेयस्य बलं सर्वाधिकमिति ति-
णीतम् । तदेतत् सर्वमेव सप्रपञ्चं व्युत्पादयन्ति ॥ नन्वित्यादिना ॥
एवं सतीति ॥ व्यासेन भारते गीतोपनिबन्धनादिना सर्वनिर्द्धारै-
क्ये सति ॥ शुक्वदत्तद्व्यासगीतामिति । तद् गीतोपनिबन्धनरूपं
व्यासवाक्यं शुक्वत् । शुक्स्य पक्षिण इव अर्थानवबोधेन, युद्धा-
रम्भे गीताया उक्तत्वेन युद्धप्रतिबन्धनिवर्त्तकतया युद्धशेषत्वेनैवो-
च्चारितम् । एवमानुशासनिकेऽपि कालादिशेषत्वेन चोच्चारितं,
तेनानिर्वृतिरित्यर्थः ॥ अभिप्रायाज्ञान इति ॥ अनिर्वृतिहेतुभूते तस्मि-
न्नित्यर्थः ॥ ५९ ॥ ॥ भागवतार्थ इति ॥ भगवत्प्रोक्तवाक्यार्थः ॥ अग्र
इति ॥ सूत्रेषु श्रीभागवते चेत्यर्थः ॥ तदर्थमिति ॥ तत्त्वकथनार्थं
तथाचांशावतारत्वाद्ब्रह्मक्षयतीत्यर्थः ॥ प्रयोजनमिति ॥ तत्त्वकथनप्रयो-
जनम् । पदप्राप्त्या इत्यत्र हेतुः-नामलीलया क्रीडां कर्तुमिति ॥ ६० ॥ ६१ ॥

सत्त्वस्य व्यवधानत्वादात्मज्ञानात्तु योगतः ॥

व्यासकार्यं समस्तं च कृतवानधिकं तथा ॥ ६२ ॥

अनिर्वृतिस्ततो जाता तेन भागवतं कृतम् ॥

सर्वगोप्यो हि धर्मस्तु वेदे मुख्यतयोदितः ॥

ब्रह्ममात्रप्रकाशस्तु कृपया सनकादिगः ॥ ६३ ॥

स इदानीं तु गीतायां प्रकटो भगवत्कृतः ॥

तद् व्यासत्वाद्भागवतं पूर्वं भगवतोदितम् ॥ ६४ ॥

नन्वस्यार्थस्य बुद्धिपरिकल्पितत्वे काव्यवदसत्त्वं स्यात् । वेदपुराणयोर्विद्यमानत्वे जीवैरपि कर्तुं शक्यत इति किं व्यासाऽवतारेणेशाशङ्क्याह ॥ सत्त्वस्येति— साद्धैस्त्रिभिः ॥ यत्र व्यासस्याप्यज्ञानं तत्र जीवानां का वार्त्तेति निरूपयितुमनिर्दृतिर्भारतनिर्माणं चोक्तम् । ततो भगवदिच्छया व्यवधायके अपगते भागवतं कृतमित्यर्थः ॥ ननूक्तं पूर्वसिद्धोऽर्थो, नवेति, तत्राह ॥ सर्वगोप्यो हीति ॥ भवति वेदार्थ एव परं गुप्तः । भगवदिच्छया यदा पुनः सर्वोद्धारार्थं प्रयत्नं कृतवाँस्तदा परम्पराया अभावाद्वाऽन्यैर्व्यासैर्वक्तुं शक्यत इति व्यासाऽवतारः । अभिप्रायज्ञानार्थं गीतायां स एव प्रकटीकृतः । तर्हि तावन्मात्र एव वक्तव्यः स्यादित्यत आह ॥ तद् व्यासत्वादिति ॥ यथा भागवतं गीताविस्तारस्तथा नामलीलारूपभगवद्विस्तारो व्यासः । परम्परान्तरमप्याह ॥ पूर्वं भगवतोदितमिति ॥ ६२ ॥ ६३ ॥ ६४ ॥

इत्याशङ्क्याहेति ॥ एवं जीवशक्यत्वं तत्त्वकथनस्याशङ्क्य तदशक्यत्वमाहेत्यर्थः ॥

सत्त्वस्येति ॥ मूले, तुः पूर्वपक्षनिरासे । ततः सप्तदशे जात * इति वाक्येन पुरुषावतारतया सत्त्वस्य व्यवधानेन स्वस्वरूपाज्ञानात् केवलयोगतो व्यासकार्यं वेदानां व्यासं समस्तं पुराणसमसनं च कृतवान् । तथा तेनैव प्रकारेण स्वस्वरूपाज्ञानसहभूतेन योगेन अधिकं भारतं च कृतवान् । मत्स्यपुराणादिषु पुराणसमसनमेव व्यासकार्यत्वेनोक्ताऽग्रे पुराणसंख्यादानफलतल्लक्षणान्युक्ता सत्यवतीसुतो भारताख्यानं चक्र इत्यनेन सत्यवतीसुतस्यैव भारतकर्तृत्वमुच्यते । तेन व्यासान्तरापेक्षया कार्याधिक्यमुच्यते । तथा

सति यत्सिद्ध्यति तदाहुर्विवृतौ ॥ यत्रेत्यादि ॥ व्यासस्येति ॥ उक्त-
स्वरूपात्मकस्येत्यर्थः ॥ उक्तमिति ॥ श्रीभागवते व्यासेनैवोक्तमित्य-
र्थः । तेन सिद्धमाहुः ॥ तत इत्यादि ॥ अतो जीवानां सर्वथैवेदमश-
क्यमिति भावः । एवमनिर्वृतिहेतुकथनमुखेन तस्याः सर्वतत्त्वकथ-
ने अबाधकत्वमुक्तम् । उक्तार्थं दृढीकर्तुं पुनः किञ्चिदाशङ्क्य परि-
हरन्ति ॥ नन्वित्यादि ॥ अत्र सार्द्धेन श्रीभागवतस्य प्रमेयमुक्तं,
गीतासामानाधिकरण्यं च बोधितम् । सर्वगोप्यत्वं च । सर्व-
वेदेतिहासानां सारं सारं समुद्धृतम् * इति वाक्यात्, धर्मः प्रो-
ज्झितकैतवोऽत्रेति वाक्याच्च ज्ञायते । वेदे मुख्यतया कथितत्वं च,
भगवान् ब्रह्म कात्स्न्येनेति * धर्मः स्वनुष्ठितः पुंसामित्यादिवाक्यैः,
तमुस्तोतारः पूर्व्यमित्यादिश्रुतिभिश्च ज्ञायते । ब्रह्ममात्रप्रकाशत्वं
च द्वितीयस्कन्धीयपुरुषसूक्ताध्यायात् । कृपया सनकादिगत्वं च
हंसगीताया ज्ञेयम् । नन्वेवमन्यत्राप्युच्यते इति नास्य विनिगमने-
त्यत आहुः ॥ यदा पुनरित्यादि ॥ यदा यदा हि धर्मस्येति वाक्याद्,
यत एतद्विमुच्यत इति वाक्याच्च सर्वोद्धारार्थमेव भगवदवतारः ।
तथा यदा पुनरिच्छा तदेत्यर्थः ॥ अभिप्रायज्ञानार्थमित्यादि ॥ स्वस्य
भगवदभिप्रायज्ञानात्त्वमस्तीति स्वाभिप्रायज्ञापनाय प्रकटीकृत इत्य-
र्थः ॥ तर्हीति ॥ यदि व्यवधायकेऽपगते गीतार्थे एव श्रीभागवते उक्त-
स्तर्हीत्यर्थः ॥ तद् व्यासत्वादिति ॥ तद् गीतापेक्षया आधिक्येन क-
थनं व्यासत्वात् स्वस्य नामलीलात्मकभगवद्विस्ताररूपत्वात् । एत-
देव विवृण्वन्ति ॥ यथेत्यादि ॥ तथाच व्यासत्वाद्यथा वेदस्य व्यासः
कृतस्तथा गीताया अपीत्यतस्तावन्मात्रं नोक्तमित्यर्थः ॥ परम्परा-
न्तरमप्याहेति ॥ आश्वमेधिके गीतार्थो यथा प्रकारान्तरेणानूदित-
स्तथैवात्र कुतो नोक्तमित्याकाङ्क्षायामेतदाहेत्यर्थः । तथाच यथा
पुनःश्लोक्यां यद्भगवतोक्तं तदेव ब्रह्मणा नारदाय त्रिभिरध्यायैरुक्तं,
तत्रैव त्वमेतद्विपुलीकुर्वित्याज्ञप्तं च । विपुलीकरणं चैकस्यैवार्थस्य
वृत्तदधिकारिणां हृदि प्रवेशाय नाना प्रकारेण कथनात् । यथा च
सिंहोत्तरतापनीये ॐङ्कारव्याख्यानस्य । अतो नारदवदेव व्या-
पनापि विपुलीकरणात् परम्परान्तरेऽपीदं भागवतं गीताविस्तार-
मित्यर्थः । यद्वा पञ्चरात्रस्य कृत्स्नस्य वक्ता नारायणः स्वयमिति
अश्वमेधे नारायणीयाद्भगवद्वक्तृत्वेऽपि तृतीयमृषिसर्गे वै देवर्षित्व-

मुपेत्य सः * तन्त्रं सात्त्वतमाचष्ट नैष्कर्म्यं कर्मणां यत इति वाक्या-
न्नादवक्तृकत्वात्, परम्परान्तरेऽपि स एवार्थ एवमत्रापीत्यर्थः ।
एवमस्य प्रमाणस्य स्वरूपमुक्तम् ॥ ६२ ॥ ६३ ॥ ६४ ॥

विश्वासार्यं पुराणेषु पठितं भक्तिहेतुकम् ॥

प्रतिपाद्येशलीलायाः पुराणार्थं त्वतः पुनः ॥ ६५ ॥

सर्वमुक्तिनिवृत्त्यर्थं वेदत्वं तस्य नोक्तवान् ॥

वेदकर्तृवचस्त्वाद्धि सतां सर्वं भविष्यति ॥ ६६ ॥

स्वस्यान्यस्य च निर्वाहं वेदः कर्तुं न हि क्षमः ॥

अत्यन्तमलिना लोकास्ततो भागवतं कृतम् ॥ ६७ ॥

एतदभ्यसनाल्लोको मुच्यतेऽनुपजीवनात् ॥

कालादिधर्महेतूनामभावात् सांप्रतं कलौ ॥ ६८ ॥

वेदस्मृतिपुराणानामर्थाः सर्वे हि बाधिताः ॥

कालादिसाधनापेक्षा रहितः सर्वतोऽधिकः ॥

फलतः सुगमश्चैव सर्वथा फलसाधकः ॥ ६९ ॥

तर्हि पञ्चरात्रवद स्वतन्त्रता भवत्वित्याशङ्क्याह ॥ विश्वासा-
र्थमिति ॥ आगमापेक्षयापि लोकानां पुराणे विश्वासः । हेत्वन्तर-
माह ॥ भक्तिहेतुमिति ॥ तद्व्युपासनाविधायकम् ॥ अन्य-
मपि हेतुमाह ॥ प्रतिपाद्येति ॥ ईशलीला सर्गादिरूपा ॥ अन्यथा
श्रोतुस्तत्तद्भावापच्यभावे तत्तत्कर्मक्षयाभावान्न मोक्षः स्यात् ।
अतो दशलीलाः पुराणलक्षणरूपा इति पुराणेषु प्रवेशः ॥ ६९ ॥

ननु पूर्वसिद्धं वेदत्वमेव कुतो नोक्तवांस्तत्राह ॥ सर्वमुक्ति-
निवृत्त्यर्थमिति ॥ व्यासस्यैतावान् सङ्कोचः । अग्रिमावतारकार्य-

सिद्धयर्थं विश्वासाभावाय वेदत्वाकथनम् ॥ पाक्षिकप्रयोजनसिद्धय-
र्थं वा । बुद्धावतारे वेदानां निराकरणात् । अतः पुराणार्थत्वेन
वा तिष्ठत्विति युक्तमुत्पश्यामः ॥ विश्वासस्तु भविष्यतीत्याह ॥
वेदेति ॥ सतां दैत्यावेशरहितानाम् ॥ ६६ ॥

मर्यादाशास्त्रापेक्षया भागवतस्योत्कर्षं वक्तुमाह ॥ स्वस्येति ॥
वेदार्थानुष्ठाने सिद्धे वेदः सफलो भवति, न तु स्वार्थानुष्ठानं
सम्पादयितुं शक्तः । अतः स्वनिर्वाहे कुण्ठितः । तत्र हेतुः—
अत्यन्तमलिना इति ॥ ६७ ॥

तर्हि भागवते कथं न स दोषस्तत्राह ॥ एतदभ्यसनादिति ॥
अभ्यासमात्रेणैव तदर्थानुष्ठानाभावेऽपि लोको मुच्यते ॥ परमत्रैको
दोषः ॥ तदुपजीवनामिति । अतस्तदभावमाह ॥ अनुपजीवनादि-
ति ॥ दृश्यर्थमुपायो न कर्तव्यः ॥ उभयोर्वैलक्ष्ण्ये युक्तिमाह ॥
कालादीति ॥ कालादयः षट् शुद्धाः फलं साधयन्ति । ते कलौ
कथमपि न शुद्धा भवन्ति । वेदाग्र्याश्च कालादिसापेक्षाः ॥ भा-
गवतार्थस्तु न तानपेक्षते नित्यत्वात् सर्वाधिकारत्वात् सुलभत्वा-
च्चेत्याह ॥ कालादिसाधनापेक्षारहित इति ॥ ६८ ॥ ६९ ॥

तर्हीति ॥ यदि परम्परान्तरेण कथनं तर्हीत्यर्थः ॥ विश्वा-
सार्थमिति ॥ अतः स्वतन्त्रत्वं नोक्तमित्यर्थः ॥ भक्तिहेतुकमिति ॥
भक्तिहेतुं कायतीति भक्तिहेतुकं भक्तिसाधनाभिधायकमित्यर्थः ।
इशलीलाकथनप्रयोजनमाहुः ॥ अन्यथेत्यादि ॥ एतेन प्रमेयं विशेष-
यत उक्तम् ॥ ६५ ॥ पूर्वसिद्धमिति ॥ वेदसारोद्धारत्वात् पूर्वसिद्ध-
म् । सङ्कोचस्वरूपं सप्रयोजनमाहुः ॥ अग्रिमेत्यादि ॥ अभिप्रायान्तर-
माहुः ॥ पाक्षिकेत्यादि ॥ तच्च प्रयोजनं पुराणोक्तरीत्या सर्वमुक्तिः ।
यथा सति मूलस्थं सर्वमुक्तिनिवृत्त्यर्थपदं वेदत्वमित्यस्य विशेषण-
म् । सर्वमुक्तिनिवृत्तिरर्थः प्रयोजनं यस्य तादृशं वेदत्वमिति । एतदे-
व स्पष्टयन्ति ॥ बुद्धेत्यादिना ॥ दैत्यावेशरहितानामिति ॥ यथा

बुद्धावतारेण कृतेऽपि वेदनिन्दने सर्वेषां न बाह्यत्वमपि तु दैत्यादी-
नामेव तथात्रापीति भावः ॥ ६६ ॥ आहेति ॥ श्रीभागवतकरणमित्या-
हेत्यर्थः ॥ ६७ ॥ अज्ञासमात्रेणेत्यादि ॥ ईश्वरः सद्यो हृद्यवरुद्धते-
ऽत्र कृतिभिः शुश्रूषुभिस्तत्क्षणादिति * वाक्यात् । अस्यां वै श्रूयमा-
णायां कृष्णे परमपूरुषे * भक्तिरुत्पद्यते पुंसः शोकमोहभयापहं-
ति वाक्यात्, तस्मान्द्वारत सर्वात्मेत्यत्र त्रयविधानमुखेनावृत्तिबो-
धनाच्च तथेत्यर्थः । एतेन साधनं फलं चोक्तम् । तर्हि सर्वमुक्तिरेव
स्यादिति तद्वारणाय कालादिकृतं प्रतिबन्धकमुद्घाटयन्ति ॥ पर-
मत्रापीत्यादि ॥ उभयोरित्यादि ॥ वेदार्थापेक्षया श्रीभागवतार्थस्य
बलवत्त्वं बोधयितुमुभयोर्वेदोक्तश्रीभागवतोक्तसाधनयोर्वैलक्षण्येन
शुक्तिमाहेत्यर्थः ॥ नित्यत्वादित्यादि ॥ नित्यत्वं, तस्मात् सर्वात्मना
राजनृ हरिः सर्वत्र सर्वदा * श्रोतव्यः कीर्तितव्यश्च स्मर्त्तव्यो
भगवान् नृणामित्यादिशुक्रवाक्येन सर्वदेशेषु सर्वकाले च कर्त्तव्य-
त्वेनोक्तत्वाज्ज्ञेयम् । सर्वाधिकारत्वं च, देवो सुरो मनुष्यो वेति स-
प्तमस्कन्धाज्ज्ञेयम् । सुलभत्वं च, त्वं तु सर्वं परित्यज्येति, तस्मा-
न्मद्भक्तियुक्तस्येत्यादिवाक्येभ्यो ज्ञेयम् । एतेन ब्राह्मपाञ्चवैष्णवादिषु
यद्यपि जगत्कर्तृत्वादिलक्षणकब्रह्मत्वेन भगवतः प्रतिपादनेऽपि स्वा-
तन्त्र्येण भगवद्यशःप्रतिपादनेऽपि शतकोटिविस्तीर्णपुराणसात्त्विक-
भागसप्तसनरूपत्वमेव तस्य, न तु तदर्थानुभवपूर्वकत्वम् । समा-
ध्यभावात् । अत एव वैष्णवादीनामेतच्छेषत्वम् । अत एव चैत-
न्माहात्म्यं पुराणान्तरे दृश्यते । गीतामाहात्म्यवत् । न त्वन्येषाम् ।
नाप्यस्मिन्नन्येषाम् ॥ अत एव चैतस्य परिपक्ववेदफलरूपत्वम् ।
निगमकल्पतरोरिति वाक्याद्, न त्वन्येषाम् । तथा वाक्याभावा-
दित्यपि श्रेष्ठं सूचितं ज्ञेयम् । एवं श्रीभागवतस्य सर्वापेक्षया उ-
त्कृष्टत्वं प्रमाणप्रमेयसाधनफलैरुपपादितम् । तेन वेदादिसन्देहवा-
रकत्वं साधितम् ॥ ६८ ॥ ६९ ॥

नन्वन्योऽपि मार्गो योगः सांख्यं च कालाद्यपेक्षारहितः ।
योगनैव सर्वानर्थनिवृत्तिर्ज्ञानेन चेसाशङ्क्य तद् द्वयं दूषयति ॥

योगसांख्ये तु ये मुख्ये तयोः सत्त्वं प्रयोजनम् ॥

ज्ञानदुर्बलवादानां न मनोरथवार्त्तिया ॥

सिद्धिं यान्ति नरा दुष्टा व्यामोहस्तु ततः फलम् ॥ ७० ॥

ग्रन्थान् पुराणवाक्यानि वेदरूपेण च क्वचित् ॥

कृत्वा वृथा वेषधराः कृष्णं नोपासते परे ॥ ७१ ॥

योगसांख्ये इति ॥ किं मुख्ययोगसांख्ये तथाभूते आहोस्विद्यादृशे । तत्राद्ये नास्मिन् युगे भवतः । तत्साधनानां कालाद्यपेक्षणात् साधनरहितयोस्त्वप्रयोजकत्वम् । सत्त्वे सत्स्वरूपत्वे ससाधने उत्कृष्टरूपे योगसांख्ये सफले इत्यर्थः ॥ अन्ये पुनर्ज्ञानदुर्बलवादसिद्धे । अतस्तेषां मनोरथकल्पितत्वान्न ताभ्यां फलं, किन्तु व्यामोह एव ताभ्यां जन्यते ॥ ७० ॥ कथमेवमवगम्यत इत्याकाङ्क्षायामाह ॥ ग्रन्थानिति ॥ स्थूलान् मिथ्यार्थप्रतिपादकान् । यथा बुद्धिस्तत्रैव लग्ना भवति । पुराणवाक्यानि च कल्पयन्ति । क्वचिद्वेदरूपेणापि । यथा परमहंसोपनिषत् । एवं कृते यज्जातं तदाह ॥ वृथा वेषधरा इति ॥ मुण्डादिपारलौकिकवेषं धृत्वा मोहः सिद्ध इति । स्वयमपि कृष्णं नोपासते । तथा सति भजनं प्रवर्त्तेतेति । एवं भागवतेनैव सर्वनिस्तार इति पुराणप्रकरणे निरूपितम् ॥ ७१ ॥

अतः परं गीतायां श्रीभागवते च योगसांख्ययोरप्युक्तत्वाद्ययोरेतत्साम्यमाशङ्क्य परिहरन्ति । नन्वित्यादि ॥ मुख्ययोगसांख्ये इति ॥ पौराणिके पतञ्जलिकपिलप्रणीते चेत्यर्थः । मूले, प्रयोजनमिति ॥ सिद्ध्यतीति शेषः । एतदेव विवृण्वन्ति ॥ साधनेत्यादि ॥ अन्यमिति ॥ वामाद्यागमेषूच्यमाने इत्यर्थः । कल्पयन्तीति ॥ यथा आत्मपुराणं केन चिन्मायावादिना कल्पितं तथेत्यर्थः ॥ परमहंसोपनिषदिति ॥ उपलक्षणमेतत् । वैतथ्याद्वैतालातशान्त्याख्यं प्रकरणत्रयं

माण्डूक्यस्थाः श्लोकाश्च गौडपादीयान्येतानीदानींतनैरुपनिषत्सु प-
ठ्यन्ते एवमन्यान्यपि सर्वोपनिषदादीनि, प्राचीनमायावादिग्रन्थेष्वपि
तत्सम्मत्यदर्शनाद्वाकरालाभाच्च ज्ञेयानि ॥ तथा सतीति ॥ उपासने
कृते सतीत्यर्थः । यद्यपि तत्र भजनं, तथापि द्वारं तद्भवतीति तदपि
निरुध्यन्तीति भावः । प्रस्तुतप्रासङ्गिकसर्वनिरूपणेन सिद्धमाहुः । एवं
भागवतेत्यादि ॥ निरूपितमिति ॥ बलवत्त्वाय निरूपितम् ॥ ७० ॥ ७१ ॥

षडङ्गानि तथा वेदे वेदरक्षाफलानि हि ॥

स्वरूपतोऽर्थतश्चैव ह्यनुष्ठानात् त्रिधा हि तत् ॥ ७२ ॥

शिक्षा छन्दः स्वरूपे तु निरुक्तं व्याकृतिस्तथा ॥

अर्थे ज्योतिस्तथा कल्पो ह्यनुष्ठाने प्रयोजकः ॥ ७३ ॥

विशेषतो हीदमुक्तं सर्वं सर्वत्र चैव हि ॥

ये धातुशब्दा यत्रार्थे उपदेशे प्रकीर्त्तिताः ॥ ७४ ॥

तथैवार्थो वेदसशोः कर्त्तव्यो नान्यथा क्वचित् ॥

साक्षाद्धर्मप्रतीतेस्तु कल्पः स्मृतिषु चिन्तितः ॥ ७५ ॥

एवं श्रुतिस्मृतिपुराणानि निरूप्य षडङ्गानि निरूपयति ॥ षडङ्गानी-
ति ॥ शिक्षा कल्पो व्याकरणं निरुक्तं छन्दो ज्यौतिषमिति । एतेषां
सामान्यफलं वेदरक्षा, सा च त्रिविधा । वैदिकशब्दा विसदृशा
इति, भद्रं कर्णेभिरिसादौ पण्डितैरन्यथा करणं सम्भवति ।
तन्निराकृत्य स्वरूपतो रक्षणीयः । अर्थतोऽपि रक्षणीयः । अन्य-
था यागमेव न जानीयुः । अत एव सांप्रतं दानमेव यागं म-
न्यन्ते । अनुष्ठानादपि रक्षा । अन्यथा अन्यथानुष्ठानं स्यात् कल्पा-
द्यभावे ॥ ७२ ॥ तत्र द्वयोर्द्वयोरुपयोगमाह ॥ शिक्षेति ॥ ७३ ॥

स्वरादिविधौ शब्देऽपि व्याकरणोपयोग इति व्यभिचारमाशङ्क्या-
ह ॥ विशेषत इति ॥ कथं व्याकरणस्यार्थोपयोग इत्याशङ्क्याह ॥
ये धातुशब्दा इति ॥ धातुपारायणे नामपारायणे च वैदिकनिघ-
ण्टौ । यत्रार्थे, यज देवपूजासङ्गतिकरणदानेषु । गौः ग्मा ज्माश्मे-
त्यादिप्रकरणेन, पृथिव्या इति प्रकीर्त्तिताः । तथैव वेदार्थो निर्णे-
तव्यः । यथा कैश्चिदुक्तम् । विष्णोः पदे परमे मध्व उत्सः ।
उत्सशब्देन कूपवाचकेन उत्सुको व्याख्यातः । तथा व्याख्याने
स्वार्थात् प्रच्यवेत । अतस्तन्निषेधार्थमाह ॥ कर्त्तव्यो नान्यथाक्वचि-
दिति ॥ ननु कल्पसूत्रे साङ्कर्यम् अङ्गत्वं स्मृतित्वं चेत्याशङ्क्याह ॥
साक्षादिति ॥ तत्र धर्मः प्रतीयत इति वेदत्वं स्मृतित्वं चोक्तम् ।
वस्तुतस्त्वङ्गत्वमेव ॥ ७४ ॥ ७५ ॥

अतः प्रकीर्णकानां निर्णयमाहुः—

षडङ्गानीति ॥ तथाच वेदाङ्गत्वेन रूपेणैषां प्रामाण्यमित्यर्थः ।
फलमाहुः ॥ एतेषामित्यादि ॥ त्रिविधेति ॥ स्वरूपरक्षार्थरक्षानुष्ठान-
रक्षा चेत्यर्थः । तद् विशदीकुर्वन्ति ॥ वैदिकेत्यादि ॥ अत एवेति ॥
यागपदस्यार्थाज्ञानादेवेत्यर्थः ॥ ७२ ॥ ॥ सामान्यफलमुक्त्वा विशेष-
फलं वक्तुं यत्र यस्योपयोगस्तद् वदन्ति ॥ तत्रेत्यादि ॥ शिक्षाच्छन्द-
इति ॥ तत्र शिक्षा, अथ शिक्षां प्रवक्ष्यामीत्यादिपञ्चखण्डात्मिका
पाणिनिप्रकाशिता सर्ववेदसाधारणा । तस्याः प्रयोजनं चोदात्तानुदा-
त्तस्वरितह्रस्वदीर्घप्लुतविशिष्टस्वरव्यञ्जनाऽऽत्मकवर्णविशेषज्ञानम् ।
उच्चारणप्रकारविशेषज्ञानं चेति स्वरूप उपयोगः । तदभावे मन्त्राणा-
मनर्थजनकत्वं स्यात् । मन्त्रो हीनः स्वरतो वर्णतो वेति वाक्यात् ।
छन्दस्तु, मयरसतजभनेत्याद्यष्टाध्यायात्मकं पिङ्गलेन प्रकाशितम् ॥
तत्र, अथालौकिकमित्यादिनाऽध्यायत्रयेण गायत्र्युष्णिगनुष्टुब्बहती-
पङ्क्तित्रिष्टुब्जगतीति सप्तच्छन्दांसि साऽवान्तरभेदानि निरूपितानि ।
अथ लौकिकमित्याद्यध्यायपञ्चके तु पुराणेतिहासादिषूपयुक्तानि का-
व्याद्युपयुक्तानि च प्रसङ्गतो निरूपितानि । व्याकरणे लौकिकपद-
पदम् । छन्दांसि च मन्त्रेषूपयुक्तानि । अन्यथा गायत्र्यादौ, वरेण्य-

मिति व्यवायेन पाठो न स्यात् । तदभावे च मन्त्रो वर्णतो हीयेत ।
 अतश्छन्दसोऽपि स्वरूपोपयोगः । निरुक्तव्याकरणयोज्योतिःकल्प-
 योश्च यथायथमर्थेऽनुष्ठाने चोपयोगः स्पष्ट एव ॥ ७३ ॥ किञ्चिदाश-
 ङ्कुच परिहरन्ति ॥ स्वरदीत्यादि ॥ विशेषत इति ॥ तथाच व्या-
 करणस्य यः स्वराद्युपयोगः सोऽर्थद्वारकः । यथेन्द्रशत्रुपदे स्वरभे-
 देन बहुव्रीहिणाऽर्थस्य वैपरीत्यमभूत् तथा मा भूदिति । अतः पर-
 स्परया त्रिष्वपि षण्णामुपयोगोऽतो न दोष इत्यर्थः ॥ कथमित्यादि ॥
 व्याकरणस्य पदसाधुताज्ञापनरूपमेव प्रयोजनं स्फुटं प्रतीयते इति
 कथमित्यर्थः ॥ नामपारायणे इति ॥ निघण्टुरूपे कोशे इत्यर्थः । एव-
 आष्टाध्याय्यामर्थोपयोगस्याऽस्पष्टत्वेऽपि धातुपाठादौ तदुपयोगः
 स्फुट इति न दोष इति भावः प्रकटीकृतः । स्मृतित्वं चेति चकारो
 वेदत्वस्यापि समुच्चायकः । ज्योतिस्तु पञ्चसंवत्सरमयमित्यारम्भकं
 साधारणं स्पष्टमेव ॥ ७४ ॥ ७५ ॥

दर्शादिकालनिर्द्धारो ज्योतिःशास्त्रफलं स्मृतम् ॥

पदनिर्वचनाद्वेदे निघण्टुविवृतावपि ॥ ७६ ॥

निरुक्तस्याङ्गता प्रोक्ता तथाऽल्पस्तस्य सञ्चरः ॥

व्याकृतिः पाणिनीयं हि प्रातिशाख्यं तु शब्दगम् ॥ ७७ ॥

आदिमत्वाल्लक्षणानां नाङ्गत्वं पूर्वचोदितम् ॥

अनिङ्ग्यादिः प्रातिशाख्ये विशेद् व्याकरणे तु तत् ॥

छन्दसः पाठहेतुत्वं शब्दज्ञानोपयोगतः ॥ ७८ ॥

ज्योतिष उपयोगमाह ॥ दर्शादीति ॥ निरुक्तस्य विवरण-
 रूपस्य कथमङ्गत्वमिसाशङ्क्याह ॥ पदनिर्वचनादिति ॥ निघण्टौ
 यद्यपि कोशवच्छब्दा उक्तास्तथापि निर्वचनाभावान्नाङ्गत्वम् ।
 विवृतित्वेऽपि निर्वचनादेव निरुक्तस्याङ्गत्वम् । व्याकरणापेक्षया

तस्याल्पो विषयः ॥ यद्यपि बहूनि व्याकरणानि सन्ति तथापि पाणिनीयमेवाङ्गम् । प्रातिशाख्यं तु प्रातिशाखं भिन्नमिति न साधारणमङ्गम् । यद्यपि कल्पेऽप्ययं दोषः सम्भवति तथापि कल्पत्वेनाङ्गता । प्रातिशाख्ये तु क्वापि नार्थज्ञानं भवति । अतः शब्दोपयोगित्वात् पाणिनीयान्तर्भावणैवाङ्गता । तथा लक्षणानाम् ॥ तेषामङ्गे प्रवेशप्रकारमाह ॥ अनिङ्ग्यादीति ॥ सर्वाणि लक्षणानि प्रातिशाख्यं प्रविशन्ति । प्रातिशाख्यं व्याकरणे । छन्दसोऽनुष्ठानेऽप्युपयोगो दृश्यत इति कथं पाठहेतुत्वं तत्राह ॥ शब्दज्ञानोपयोगत इति ॥ अनुष्ठानेऽपि शब्दधर्मत्वेनैव तज्ज्ञानमुपयुज्यते, नान्यथेत्यर्थः ॥ ७६ ॥ ७७ ॥ ७८ ॥

इत्याहेति ॥ इति हेतोरङ्गत्वप्रयोजकं निरुक्तस्य रूपमाहेत्यर्थः । निरुक्तं च यास्कृतं, समास्नायः समास्नात इत्यादित्रयोदशाध्यायात्मकम् । तत्र च नामाख्यातनिपातोपसर्गरूपं चतुर्विधं पदजातं निरूप्य मन्त्राणामर्थो दर्शितः । अन्यथा सृण्येवजर्फरीतुर्फरीपर्फरीभ्रुरित्याद्यतिदुरुहपदानामर्थो न ज्ञायेतेति तदावश्यकत्वम् ॥

निघण्टुस्तु निरुक्तशेषत्वेनोपयुक्त इत्याशयेनाहुः ॥ निघण्टावित्यादि ॥ व्याकरणानामनेकत्वात् किञ्चिदाहुः ॥ यद्यपि बहूनीति ॥ ब्राह्मरौद्रचान्द्रादीनि, कौमार-कालाप-सारस्वतादीनि च ॥ तथाऽपीति ॥ ब्राह्मादीनामप्रसिद्धत्वात् कौमारादीनां च लोकमात्रोपयोगित्वादित्यर्थः ॥ लक्षणानामिति ॥ ग्रन्थविशेषाणाम् ॥ अनिङ्ग्यादीति ॥ इङ्ग्यं सावग्रहपदं, न इङ्ग्यमनिङ्ग्यं निरवग्रहमित्यादीनीत्यर्थः । अवग्रहश्च मात्राकालविशेषः संहिताविच्छेदरूपः । यथा, रत्न-यातममित्यादौ ॥ उपयोग इति ॥ कृतस्यापि कर्मणश्छन्दोज्ञानाभावे प्रकृत्यस्मरणात् साम्नां शरलेशप्रसङ्गवारणाच्च तथेत्यर्थः । शरलेशप्रसङ्गश्च नवमस्य द्वितीये विचारितः । तत्र हि, साम इयुचे गेयमिति वाक्याद्यत्तिसृष्टृभु गेयं तत् किं विषमच्छन्दस्कासु समच्छन्दस्कासु वा यथेच्छं गेयमुत समास्वेवेति सन्देहः, यथेच्छं गेयं

नियामकस्याभावादिति पूर्वपक्षे, समास्वेवेति सिद्धान्तितम् । यदि अधिकछन्दस्कायामृच्युत्पन्नं साम न्यूनछन्दस्कयोरुत्तरयोर्गायेत्तदा सामभागेनर्कपूर्त्तेरवशिष्टः सामभागे आश्रयाभावाद्धिसितः स्यात् । यदि सामयोनेरधिकछन्दस्कयोर्गायेत्तदा साम्नोऽल्पत्वादवशिष्टः सामभागः सामहीनः स्यादतः समानास्वेवं गेयमिति । अतोऽत्र छन्दसलङ्घरण उपयोगात् पाठोपयोगोऽनुष्ठाने शब्दधर्मत्वेनैव च स इति ॥ ७६ ॥ ७७ ॥ ७८ ॥

उपवेदानां प्रयोजनमाह ।

आरोग्ये धर्मसिद्धिः स्याद्रक्षा च धनुषो भवेत् ॥

उद्वेगहानिर्गान्धर्वे स्थापत्यं च स्तूगादिषु ॥ ७९ ॥

काव्यादीनामसत्यत्वान्नोपयोगः कथञ्चन ॥

धर्मे कर्तुः क्वचित् कीर्त्तिर्नैपुण्यं पाठतः क्वचित् ॥ ८० ॥

आरोग्य इति ॥ ऋग्वेदस्यायुर्वेद उपवेदः । तस्यारोग्यं फलम् । तेन धर्मः सिद्ध्यतीत्यारोग्यद्वारा धर्मोपयोगः । एवं रक्षाद्वारा धनुर्वेदस्य । उद्वेगहानिद्वारा गान्धर्वस्य । स्थापत्यस्य तु स्तूगादिष्वप्युपयोगः । एवमष्टादशविद्यानां धर्मोपयोग उक्तः । अर्थशास्त्रस्यार्थद्वारैव तदुपयोगः । तच्च न्याये प्रविशति । तथा वात्स्यायनादीनां कामोपयोगः । स च दृष्टान्तो मोक्षमुखे । अतो नाष्टादशविद्यासु निरूपितः । तच्छेषत्वमेव काव्यालङ्कारनाटकादीनाम् ॥ यथाग्निमथनं योगे दृष्टान्तस्तथा मोक्षे काम इति सर्वमनवद्यम् ॥ ७९ ॥

काव्यादीनां न धर्मोपयोग इत्याह ॥ काव्यादीनामिति ॥ असत्यत्वमुपेक्षाजन्यत्वात् । कीर्त्तिर्द्धर्मवत् फलसाधिकेति फलांशे

काव्यादीनामुपयोगमाह ॥ कर्तुः क्वचित्कीर्त्तिरिति ॥ नैपुण्यं
नीतिशास्त्रे युज्यते । तच्च पाठात् ॥ ८० ॥

आयुर्वेद इति ॥ ब्रह्मप्रजापत्यश्विधन्वन्तरीन्द्रभरद्वाजात्रेया-
ग्निवेद्यभोजभेडादिप्रणीतं वैद्यकशास्त्रमित्यर्थः ॥ धनुर्वेदस्येति ॥
धनुर्वेदश्च महादेवप्रणीतस्ततो विश्वामित्रप्रणीतः पादचतुष्टयात्म-
कः । तत्र प्रथमो दीक्षापादः । तस्मिन् धनुर्लक्षणमधिकारिलक्षणं च
कृतम् । धनुःशब्दश्चापे रूढोऽपि चतुर्विधायुधेषु वर्त्तते । चतुर्विधत्वं
च मुक्तम्, अमुक्तं, मुक्तामुक्तं, यन्त्रमुक्तं चेति भेदात् । मुक्तं चक्रादि ।
अमुक्तं खड्गादि । मुक्तामुक्तं शय्याऽवान्तरभेदादि । यन्त्रमुक्तं शरा-
दि । तत्र मुक्तम् । अस्त्रमित्युच्यते । अमुक्तंशस्त्रमित्युच्यते । अस्त्रं च
ब्राह्मवैष्णवादिभेदेनानेकविधम् । साधिदैवतेषु समन्त्रकेषु चतुर्विधायु-
धेषु येषामधिकारो हस्त्यश्वरथारूढपदातीनां ते सर्वे दीक्षाभिषेक-
शकुनमङ्गलकरणसहिता निरूपिताः । द्वितीये संग्रहपादे गुरु-
सम्प्रदायसिद्धानामस्त्रविशेषाणामभ्यासो निरूपितः । तृतीये पादे
सिद्धिनामके मन्त्रदेवतासिद्धिकरणं निरूपितम् । चतुर्थे प्रयोगपादे
देवतार्चनाभ्यासादिभिः सिद्धानामस्त्रविशेषाणां प्रयोगो निरूपितः ।
स चोपवेदो रक्षोपयोगीति तथा । गान्धर्वस्येति ॥ स च भरतेन
प्रणीतः । स्थापत्यं च विश्वकर्मप्रणीतम् । अत्र स्थापत्यस्योपवेदत्वं
श्रीभागवतानुसारेणोक्तम् । अष्टादशविद्यानामिति ॥ पुराणन्याय-
मीमांसधर्मशास्त्राङ्गमिश्रिताः * वेदाः स्थानानि विद्यानां धर्मस्य च
चतुर्दशेति याज्ञवल्क्योक्तानामुपवेदसाहित्येऽष्टादशत्वम् । अत्र फल-
कथनेनाङ्गोपवेदप्रमयबलमुक्तप्रायम् । ननु गान्धर्वं चार्थशास्त्रकमिति
यविष्यवाक्येऽर्थशास्त्रस्योपवेदत्वमुक्तं, तस्य का गतिरित्यत आ-
हुः ॥ अर्थशास्त्रस्येत्यादि ॥ तथाच स्थापत्यं साक्षादुपयुक्तमिदं तु
यद्धारकमतस्तदेव साध्वति भावः । अर्थशास्त्रं च गजतुरगमण्या-
दिपरीक्षणशास्त्रं, पालकाप्ययशालिहोत्राऽगस्त्यादिज्ञेयम् । तस्य कुत्र
निवेश इत्यत आहुः ॥ तच्च न्याये इति ॥ न्यायरूपमग्रे वाच्यम् ।
न्यून्यान्यपि कामशास्त्रादीनि सन्तीति कथमष्टादशैव विद्या इ-
त्यत आहुः । तथा वात्स्यायनादीनामिति ॥ आदिपदेन पाकादिशा-

स्त्राणि कामसूत्राङ्गविद्यारूपाणि ज्ञेयानि ॥ निरूपित इति ॥ काम-
शास्त्रादिरिति शेषः । तथाच धर्मानुपयोगादष्टादशविद्यासु तानि न
निरूपितानीति दृष्टान्तशेषत्वेन कया चित् प्रणाड्यामुख्यफले
आरादुपयोग इति भावः ॥ ७९ ॥

किञ्चिदाशङ्क्य परिहरन्ति ॥ काव्येत्यादि ॥ तर्हि तेषां किं प्र-
योजनमत आहुः ॥ कीर्त्तित्यादि ॥ तथाच जघन्यफले तदुपयोग इति
भावः ॥ ८० ॥

रामायणं च काव्यमिति सर्गबन्धनात् तस्य धर्मोपयोगो न
भविष्यतीत्याशङ्क्याह ॥

रामायणमनन्तं हि पुराणमिव सन्मतम् ॥

व्यासः पूर्वमनेकोक्तो वाल्मीकिः सांप्रतं किल ॥ ८१ ॥

समाधिभाषया प्राह प्रमाणं सर्वथैव तत् ॥

वाशिष्ठादेस्तु संवादात् प्रामाण्यं नान्यथा क्वचित् ॥ ८२ ॥

न्यायस्तु नीतिशास्त्रं हि तर्को मीमांसया युतः ॥

मोहार्थान्यन्यशास्त्राणि बुद्धे कृष्णे तदिच्छया ॥

देवांशैः कल्पितान्येव तदुक्तं सर्वथा मृषा ॥ ८३ ॥

रामायणमिति ॥ चरितं रघुनाथस्य शतकोटिप्रविस्तरम् *
एकैकमक्षरं प्रोक्तं महापातकनाशनमिति वाक्याद् धर्मजनकमेव ।
अनन्तमपरिमितम् । प्रतिकल्पं प्रतियुगं रामावतारा भवन्ति । त-
त्रान्यपदार्थेष्वेव रामचरित्रस्य स्वरूपं न भवति, उत्तरेण पूर्वोप-
चरितार्थरूपम् । अतः पूर्वरामकथाया उत्तरया सह कथनादनन्त-
त्वम् । क्वचित् पुनरुक्तेऽपि धर्मो भवतीति हिशब्देनाह । आख्या-

यिकायाः प्रामाण्यार्थं पुराणमिव सतां सम्मतम् । अस्य व्यासो विस्तारः पूर्वमनेकैरुक्तः । साम्प्रतं वाल्मीकिः समाधायुपलभ्य सर्वमुक्तवान् । अतः सुतरामिदानीन्तनं प्रमाणम् ॥ वाशिष्ठरामायणादेर्न तथात्वमित्याह ॥ वाशिष्ठादेरिति ॥ संवादात्प्रामाण्यम् । संवादः प्रमाणेन ॥ ८१ ॥ ८२ ॥

पुराणन्यायेसत्र साम्प्रतमक्षपादविरचितं धर्मोपयोगि भविष्यतीत्याशङ्क्य समानशब्दत्वमेव तत्रेत्याह ॥ न्यायस्त्विति ॥ पुराणन्यायेसत्र नीतिशास्त्रमेव न्यायशब्देनोच्यते, न तु लोके प्रसिद्धम् । यस्तर्केणानुसन्धत्त इत्यत्र तर्कशब्दो वेदाकूलतर्कवाचकमीमांसापरः ॥ अन्यानि काणादादिशास्त्राणि मोहार्थान्येव । अतस्तन्नादरणीयमित्यर्थः ॥ ८३ ॥

किञ्चिदाशङ्क्य परिहरन्ति ॥ रामायणमित्यादि ॥ प्रतियुगमिति ॥ येष्वस्वतमन्वन्तरीयाष्टाविंशतिमन्त्रेतायामित्यर्थः । एवं प्रमेयं प्रमाणस्वरूपं चोक्तम् । साधनं फलं च, चरितं रघुनाथस्येति श्लोक एव स्फुटम् ॥ अनेकैरिति ॥ आपस्तम्बप्रभृतिभिः । आपस्तम्बोक्तस्य रामायणस्य दक्षिणे प्रसिद्धत्वात् ॥ संवादः प्रमाणेनेति ॥ वाल्मीकिना स्वयं समाधावनुभूयोक्तत्वादन्यैस्तु श्रुत्वोक्तत्वेन मध्ये परस्परापाते दोषस्यापि सम्भवात् प्रमाणेन वाल्मीकीयेन संवाद एव वाशिष्ठादेः प्रामाण्यप्रयोजक इत्यर्थः ॥ ८१ ॥ ८२ ॥ ॥ अर्थशास्त्रस्य न्याये प्रवेश उक्तः । न्यायश्च चतुर्दशविद्यासु निरूपित इति तं निश्चेतुमाहुः ॥ पुराणेत्यादि ॥ नीतिशास्त्रमिति ॥ ब्राह्मवार्हस्पत्यादिरूपं भारते राजधर्मे प्रसिद्धम् ॥ न तु लोके प्रसिद्धमिति ॥ आग्नेये, न्यायसारं प्रवक्ष्यामीति प्रतिज्ञाय नीतिशास्त्रसारस्यैव कथनाद्, मात्स्यतृतीयाध्याये मीमांसा न्यायविद्या च प्रमाणाष्टकसंयुतेति * वाक्येऽप्यष्टप्रमाणमंगलिङ्गाच्च, नाक्षपादप्रणीतं, पुराणन्यायेत्यत्र विवक्षितमित्यर्थः । यमेव पुराणानुक्रमणाध्यायेऽपि, पुराणं न्यायविस्तार इत्यत्रापि यम् । प्रमाणाष्टकं तु प्रत्यक्षानुमानोपमानशब्दार्थापत्त्यनुपलब्धिसम्भवैतिह्यभेदेन ज्ञेयम् ॥ मीमांसापर इति ॥ निबन्धेषु सर्वत्र-

मीमांसयैव धर्मनिर्णयदर्शनात्, तर्कविद्यावाचकस्यान्वीक्षिकीपदस्य विद्यामान्वीक्षिकीं हित्वेत्यादौ तथा दर्शनाच्चेत्यर्थः । केचित्तु, आन्वीक्षिकीमलर्काय प्रह्लादादिभ्य ऊचिवानिति प्रथमस्कन्धवाक्याद् दत्तात्रेयाक्तयोगपरमान्वीक्षिकीपदम् । मार्कण्डेयेऽलर्कस्य योगोपदेशदर्शनादित्याहुः । किञ्च मनौ, आन्वीक्षिकीं चात्मविद्भ्य इति वाक्यान्मिताक्षरायां, स्वरन्ध्रगोप्तान्वीक्षिक्यामित्यत्रात्मविद्यापरत्वेन व्याख्यानाच्चोत्तरमीमांसापि तद्वाच्या । कश्चित्तु प्रतिपदमनुपदं छन्दो भाषा धर्मो मीमांसा न्यायस्तर्क इत्युपाङ्गानीति चरणव्यूहे वेदोपाङ्गनिरूपणे यौ न्यायतर्कावुक्तौ तावदक्षपादकणादप्रणीतशास्त्रपरौ । तयोरप्यास्तिकशास्त्रत्वात् । नैषा तर्केणेत्यादौ निन्दा तु अधर्मस्यैव निकृष्टत्वादिति वदति । तदापि श्रुतिविरुद्धांशत्यागस्य तत्रावश्यकत्वाद्यस्तर्केणानुसन्धत्त इत्यत्र तर्कपदं मीमांसापरमेव सेत्स्यति । किञ्च । निन्दाप्रयोजको निष्कर्षोऽपि क इति विचार्यम् । स यदि पुराणोक्तमोहकत्वरूपस्तदा तु धर्मस्थानत्वाभावाच्च विद्यासु निवेष्टुमर्हति । यदि लाकतस्त्वविचारणरूपस्तदापि तथा । धर्मस्य चोदनालक्षणस्यालौकिकत्वादिति । वस्तुतस्तुपाङ्गोक्तौ संख्याया अभावान्मीमांसान्यायरूपाधिकरणात्मकस्तर्क इत्येवार्थः । एवञ्चोपाङ्गानामपि षट्त्वादङ्गैः समनैव संख्या भवतीत्येतदभिसन्धायोक्तं, मीमांसापर इति ॥ नन्वक्षपादीयं न्यायत्वेन कुतो न गृह्यत इत्यत आहुः ॥ अन्यानीत्यादि ॥ तदुक्तं पाद्मोत्तरखण्डीयगुणत्रयविवरणाध्याये पार्वतीं प्रति शङ्करेण । तथाहि । शृणु देवि प्रवक्ष्यामि तामसानि यथा क्रमम् * येषां श्रवणमात्रेण पातित्यं ज्ञानिनामपि । प्रथमं हि मयैवोक्तं शैवपाशुपतादिकम् । मच्छक्त्यावेशितैर्विप्रैः सम्प्रोक्तानि ततः परम् । कणादेन तु सम्प्रोक्तं शास्त्रं वैशेषिकं महत् । गौतमेन तथा न्यायं सांख्यं तु कपिलेन वै । धिषणेन तु सम्प्रोक्तं चार्वाकमतिगर्हितम् । दैत्यानां नाशनार्थाय विष्णुना बुद्धरूपिणा । बौद्धशास्त्रमसत्प्रोक्तं नगनीलपटादिकम् । मायावादमसच्छास्त्रं प्रच्छन्नं बौद्धमुच्यते । मयैव कथितं देवि कलौ ब्राह्मणरूपिणेत्याद्युक्त्वा, मयैव वक्ष्यते देवि जगतां नाशकारणात् । द्विजन्मना जैमिनिना पूर्ववेदमपार्थक्यं । निरीश्वरेण वादेन कृतं शास्त्रं महत्तरमिति । पराशरोपपुराणे च । अक्षपादप्रणीते च कणादे सांख्ययोगयोः * त्याज्यः

श्रुतिविरुद्धोऽशः श्रुत्येकशरणैर्नृभिः । जैमिनीये च वैयासे न विरो-
धोऽस्ति कश्चनेति । जैमिनीयपदं पूर्वाद्धेऽन्वेति । पाद्मस्वारस्यात् ।
हयशीर्षपञ्चरात्रे च । कपिलश्चाक्षपादश्च नास्तिको नग्न एव च *
ऋषयस्तामसा ह्येते शास्त्रमेषां विमोहनमिति । एतेन, एतद्विरुद्धं
यत् सर्वं न तन्मानं कथञ्चनेति*पूर्वप्रकरणोक्तं निर्णीतं ज्ञेयम् ॥८३॥
इति प्रमाणप्रकरणम् ॥

एवं प्रमाणप्रकरणे प्रासङ्गिकसहितं प्रमाणानुरोधिप्रमेयं नि-
र्णीतम् । तेन पूर्वप्रकरणे, यज्ञरूपो हरिरिति विचारितम् । अतः परं,
ब्रह्मतनुः पर इत्यादिपादोनश्लोकद्वयोक्तं विचारयितुं प्रमेयप्रकरणमा-
रभन्ते । तत्र पुराणस्योपबृंहणत्वात् तदुक्तप्रमेयपूर्वकमेव विचारयन्ति

एवं प्रमाणं निरूप्य तत्सन्देहन्निराकृत्य प्रमेयं निरूपयति ॥

प्रमेयं हरिरेवैकः सगुणो निर्गुणश्च सः ॥

गुणाः कार्यं तथा धर्मः क्रियोत्पत्त्यादयश्च सः ॥८४॥

बुद्धिसौकर्यसिद्ध्यर्थं त्रिरूपेणोपवर्ण्यते ॥

कारणेन च कार्येण स्वरूपेण विशेषतः ॥ ८५ ॥

अष्टाविंशतिभेदास्तु कारणे तत्त्वभेदतः ॥

भगवत्त्वं यतस्तेषां तस्मात्तत्त्वानि तानि तु ॥८६॥

अण्डसृष्टेः पूर्वभावात् कारणत्वं न चान्यथा ॥

कारणत्वं न चैवास्ति चिदानन्दांशयोः स्वतः ॥८७॥

आनन्त्यमेव भेदानां तयोः कार्ये तथैव च ॥

अतस्तेषां तु ये भेदा नोक्तास्ते हि विशेषतः ॥८८॥

प्रमेयमिति ॥ यथा शब्द एव प्रमाणं, तत्रापि वेदादिभा-

वापन्नं, तथा हरिरेव प्रमेयं सर्वभावापन्नमिति । सर्वमेव गणयति ॥
सगुण इत्यादिना ॥ क्रिया उत्पत्त्यादयश्च स हरिरेव ॥ ८४ ॥

एवमुक्ते सम्यग्ज्ञानं न भवतीति विशेषं वक्तुमाह ॥ बुद्धी-
ति ॥ यथा बुद्धिः सर्वं प्रमेयजातं क्रोडीकरोति तदर्थं त्रिरूपेणो-
पवर्ण्यते । तदैव तरतमभावो भवति ॥ ८५ ॥ प्रथमेऽष्टाविंशति-
भेदाः । तेषां च कारणत्वं तत्त्वपदवाच्यत्वं च समर्थयति ॥ भ-
गवत्त्वमिति ॥ ८६ ॥ सच्चिदानन्दभेदेषु सङ्ग्रेदा एवैते । चिदान-
न्दयोः कारणत्वाभावात् । एकस्य फलत्वम्, अपरस्य स्वरूपत्व-
मित्याह ॥ कारणत्वं न चैवास्तीति ॥ ८७ ॥ तयोर्भेदाः अनन्ता-
स्तेन विशेषतो न वक्तव्या इति भावः । कार्येऽपि भेदानामान-
न्त्यम् । घटादौ तथा दर्शनात् । ननु स्वस्यासामर्थ्यादेतदुच्यते,
नेत्याह ॥ अतस्तेषामिति ॥ अत एव भागवतादौ तेषां संख्या
नोक्ता ॥ ८८ ॥

एवमित्यादि ॥ उक्तप्रकारेण प्रमेयबलनिरूपणार्थं द्विविधप्र-
मेयमध्ये प्रमाणानुरोधिप्रमेयं निरूपयितुं मङ्गलकारिकाव्यतिरिक्ता-
भिर्नवतिभिः कारिकाभिर्वेदादिरूपं प्रमाणं तत्स्वरूपतत्प्रमेयतदुक्त-
साधनतत्फलैर्निर्णीयं तेन तत्स्वरूपादिविषयान् सन्देहान्निराकृत्य
स्वतन्त्रप्रमेयस्यापि बलनिरूपणार्थं तत्प्राधान्येन प्रमेयं निरूपयती-
त्यर्थः । ननु कथं हरिरेव प्रमेयं जगतोऽपि विद्यमानत्वादित्यत आ-
हुः ॥ यथेत्यादि ॥ वेदादिभावापन्नमिति ॥ सामान्ये नपुंसकम् ॥ उ-
त्पत्त्यादय इति उत्पत्तिस्थितिर्बुद्धिविपरिणामापक्षयनाशाख्याः षड्-
भावविकाराः । अत्र मूले सगुणनिर्गुणपदाभ्यामपरं परं च ब्रह्म, गु-
णपदेन सत्त्वरजस्तमांसि मायाप्रकृत्यादयः, कार्यपदेन महदादिपर-
माण्वन्तं द्रव्यं, धर्मपदेन जातिगुणविशेषसमवायाद्याः, क्रियापदेन
लौकिकवैदिककर्मणी, उत्पत्त्यादय इत्यादिपदेनाभावाश्च संगृहीताः ।
तेन शास्त्रान्तरोक्तानपि पदार्थान् सर्वान् भगवत्येवान्तर्भाव्य शुद्धा-
ऽद्वैतं बोधितम् । तथाच यद्यपि जगद्वर्त्तते तथापि तन्नजगत्त्वेन रूपेण

प्रमेयं, किन्तु हरित्वेन रूपेण । जगत्त्वेन तु लौकिकज्ञानविषयत्वा-
न्मेयमेवेत्यर्थः । मूले, विशेषत इति ॥ व्यावर्त्तकधर्मादित्यर्थः ॥ ८४ ॥
यनेनैव प्रकारेण क्रोडीकरणस्यावश्यकत्वायाहुः ॥ तदैवेत्यादि ॥
यदैवं त्रिरूपेण ज्ञायते तदैव पुराणोपबृंहितः प्रजायेयेतीच्छया कृत-
सरतमभावो भवति, स्फुटो बुद्धौ भवतीत्यर्थः । एतेन ब्रह्मवादे सर्व-
स्य भगवद्रूपत्वेऽपि भजनं मूलरूप एव कर्त्तव्यमिति सेत्स्यतीति सू-
चितम् ॥ ८५ ॥ ॥ प्रथमे इत्यादि ॥ प्रथमे कारणे अष्टाविंशतिभेदाः ।
तत्रैकादश पञ्च त्रीण्यात्थत्वमिति शुश्रुम * इत्येकादशवाक्येनाष्टाविं-
शतितत्त्वपक्षस्य भगवत्संमतत्वात्, षड्विंशत्यादिपक्षाणामत्रैवान्तर्भा-
वात् । अतस्तेषां तथात्वं समर्थयति = सांख्योक्ताङ्गिभरीत्या एकेन
श्लोकेनोपपादयतीत्यर्थः ॥ भगवत्त्वमित्यादि ॥ भगवतो भावो भग-
वत्त्वं भगवतः सर्वान् प्रति या सामान्यकारणता सेति यावत् । तृ-
तीयस्कन्धे तथाङ्गीकारात् । यतस्तेषां तथात्वं तस्मात्तानि तत्त्वानि,
न तु सांख्यान्तरवत् पृथक्पदार्थत्वेन तत्त्वानि । एकादशस्य चतुर्विं-
शत्याये कपिलादिविनिश्चितं सांख्यं वदता भगवता, आसीज्ज्ञानमथो-
पर्य्य एकमेवाविकल्पितम् * इत्युपक्रम्य, तन्मायाफलरूपेण केवलं
नैर्विकल्पितम् * वाङ्मनोगोचरं सत्यं द्विधा समभवद् बृहदिति
ब्रह्मण एव द्विधा भवनमुक्त्वा, तयोरेकतरो ह्यर्थः प्रकृतिः सोभया-
मका * ज्ञानं त्वन्यतमो भावः पुरुषः सोऽभिधीयत इत्यादि । प्र-
कृतिर्ह्यस्योपादानमाधारः पुरुषः परः । सतोऽभिव्यञ्जकः कालो ब्रह्म
द्वितयं त्वहमिति च वाक्यात् । तथा, सर्गः कारणसम्भूतिरिति
अध्वन्यालिखितसर्गलक्षणवाक्यादेतेषु कारणत्वव्यवहार इत्यण्डसृष्टेः
अभावात् पूर्वोत्पन्नत्वात् कारणत्वं, न चान्यथा, न ब्रह्मवन्निरङ्कुशं
अपिमृदादिवद्वटादिकारणत्वेन । मया सञ्चोदिता भावाः सर्वे संहत्य
परिणः * अण्डमुत्पादयामासुर्ममायतनमुत्तममिति भगवद्वाक्या-
त् । तथाच भगवता तथाङ्गीकारात् कारणेऽष्टाविंशतिभेदा युक्ता ए-
त्यर्थः ॥ ८६ ॥

सच्चिदानन्देत्यादि ॥ प्रपञ्चमध्यपातिषु सच्चिदानन्देषु
जातीयत्वस्वगतत्वाभ्यां चिदानन्दांशत्वेन प्रसिद्धयोर्जीवान्तर्या-
णोः समवायित्वस्य श्रुतिपुराणेष्वकथनात्, सदेव सोम्येदमग्र
सीदित्युपक्रम्य, तत्सैजोऽसृजतेत्यादिना क्रमसृष्टिकथनाच्चेहापि क्र-

मसृष्टेस्तथैव बोद्धव्यमित्यर्थः ॥ एकस्येत्यादि ॥ ननु केवलानां जडानां तत्त्वानां चेतनं विनाऽन्तर्यामिप्रेरणं च विना कार्यजननासामर्थ्य-
 कथनात्तयोरपि निमित्तत्वमस्तीति कथमकारणत्वमित्याकाङ्क्षायां
 तयोर्मध्ये एकस्य चिदंशस्य फलत्वमपरस्यानन्दांशस्य स्वरूपत्वम-
 तो न स्वरूपेण निमित्तत्वमिति हेतोः कारणतानिषेधमाहेत्यर्थः ॥
 कारणत्वं न चैवाऽस्तीति ॥ प्रपञ्चान्तःपातिनोश्चिदानन्दांशयोः कार-
 णत्वं समवायित्वं, चकारान्निमित्तत्वं च स्वतस्तत्त्वासंवलितेन रूपेण
 नास्ति । तत् सृष्ट्वा तदेवानुप्राविशत् । तदनुप्राविश्य सञ्च त्यच्चाभ-
 वत्, अनेन जीवेनात्मनाऽनुप्राविश्य नामरूपे व्याकरवाणि, मुहां प्रवि-
 ष्ठी परमे पराङ्गे इति श्रुतौ कोशानुप्रवेशोत्तरमेव नामव्याकरणादि-
 रूपकार्यस्योक्तत्वादित्यर्थः । अत्र चिदंशस्य फलत्वं मान्त्रवर्णिकसूत्र-
 भाष्ये विज्ञानमयस्य विविधयागादिसाधनफलत्वेन विवृतत्वात् स्वरू-
 पावस्थानस्य मुक्तित्वाच्च आनन्दांशस्य स्वरूपत्वं त्वन्तर्यामिणि ब्रह्म-
 धर्माणामतिरोहित्वाज्ज्ञातव्यम् । नच ज्ञानं त्वन्यतमो भाव इति
 वाक्यात् पुरुषस्य चिदंशत्वं शङ्क्यम् । मया संनोदिता भावाः सर्वे
 संहत्य कारिण * इत्यग्रिमवाक्ये सर्वपदेन पुरुषमन्तर्भाव्य संहत्य
 कारित्वोक्तेरत्रापि सदेहस्यैव तस्य विवक्षितत्वात् । अत एव तृ-
 तीये, कालवृत्त्या तु मायायां गुणमय्यामधोऽक्षजः । पुरुषेणात्मभूतेन
 वीर्यमाधत्त वीर्यवानिति मैत्रेयेण वीर्याधाने करणत्वमेवोक्तं, न तु
 कर्तृत्वं केवलात्मभूतस्य स्वतो निर्वीर्यत्वादिति ॥ ८७ ॥ तयोरित्या-
 दि ॥ द्वा सुपर्णेत्यादिश्रुत्या प्रतिशरीरं जीवान्तर्यामिप्रवेशश्रावणेन
 नानात्वात्तथेत्यर्थः ॥ कार्येऽपीत्यादि ॥ एतेनानियतपदार्थवादोऽत्रा-
 ऽप्यनुमत इति बोधितम् । श्रुतिपुराणादिषु तथाङ्गीकारादिति । मूले,
 नोक्तास्ते हि विशेषत इत्यनेन, सामान्यत उक्ता इति ज्ञापितम् । ते
 एवाग्रे गणभेदेन वक्तव्या इति बोध्यम् । तत्त्वगणनावैयर्थ्यशङ्का-
 ऽप्येतेनैव परिहृता बोध्या ॥ ८८ ॥

तत्त्वसहभावाच्चिदानन्दयोः स्वरूपभूतयोरपि प्रथमपक्षे एव
 निवेशनमुक्त्वा तृतीयभेदानाह ॥

स्वरूपे तु त्रयो भेदाः क्रियाज्ञानविभेदतः ॥

विशिष्टेन स्वरूपेण क्रियाज्ञानवतो हरेः ॥ ८९ ॥

स्वरूपे त्विति ॥ क्रियारूपे धर्मे प्रविष्टो धर्मी यज्ञ एकः । तथा
ज्ञानरूपे धर्मे प्रविष्टो धर्मी ब्रह्म द्वितीयः । ज्ञानक्रियोभययुतः कृष्ण-
तृतीय इति त्रयो भेदाः । यतः क्रियाज्ञानवान् हरिः ॥ ८९ ॥

तत्त्वसहभावादिति ॥ तत्त्वशरीरे प्रवेशेन तथात्वात् । एतेन
पर्यकोट्यनिवेशे बीजमुक्तम् । मूले, क्रियाज्ञानविभेदत इति ॥ ल्य-
टोपे पञ्चमी । तथाच क्रियां ज्ञानञ्च विभिद्य ताभ्यामेकैकं विशिष्टेन
क्रमेण त्रय इत्यर्थः । ननु क्रियाज्ञानयोर्धर्मत्वात् कथं स्वरूपभेद-
मिति त आहुः ॥ क्रियारूप इत्यादि ॥ एवं षड्भिः प्रमेयस्वरूपेण
प्रत्यभिर्णय उक्तस्तत्त्वरूपेण कार्यरूपेण स्वरूपेण च भगवान् प्र-
वृत्तुं शक्य इति ॥ ८९ ॥

अस्य प्रमेयत्वसिद्धयर्थं प्रमेयबलविचारेण प्रमाणमाह ॥

विशिष्टे वाचकं गीता श्रीभागवतमेव च ॥

केवले काण्डद्वितयं वेदो धर्मः प्रवेशतः ॥ ९० ॥

तस्यैवोद्भूतरूपत्वात् क्रियाज्ञाने अपि स्वतः ॥

अविकार्ये विकार्ये तु ह्यध्रुवे कार्यवन्मते ॥

त्रिदवाच्ये तु ये रूपे तदभिव्यक्तितः फलम् ॥ ९१ ॥

शृष्टे वाचकमिति ॥ ननु काण्डद्वयेऽपि क्रिया ज्ञानं च प्रति-
पत्ते, न तु क्रियावान् ज्ञानवान् वा । तत् कथमुच्यते एकैक-
ज्ञानश एकैकं काण्डमिति तत्राह ॥ धर्म प्रवेशत इति ॥ क्रिया-
क्रियायां प्रविष्टः । अतः क्रियैव प्रतीयते । वस्तुतस्तु क्रि-
यान् । यज्ञो वै विष्णुरिति श्रुतेः ॥ ९० ॥

तत्र हेतुः ॥ तस्यैवोद्भूतरूपत्वादिति ॥ धर्म एवोद्भूतो,
तु धर्मी । ननु जन्यत्वान्न तद्भगवत्स्वरूपमित्याशङ्क्याह ॥ क्रिया
ज्ञाने अपि स्वत इति ॥ लौकिकक्रियया वृत्त्या च अभिव्यज्ये
एव, न तु जन्येते इत्यर्थः ॥ तत्र हेतुः । अविकार्ये इति ॥ तत्र
लोकेऽपि क्रियाज्ञानयोर्नित्यता स्यादत आह ॥ विकार्ये त्विति
किञ्च कार्यमप्यस्मन्मते अभिव्यक्तमेव । अतो नेदं दूषणमित्यर्थः
तर्हि लोकतुल्यत्वात् क्रियाज्ञानप्रतिपादनार्थं किं महता वेदेनेत्याश
ङ्क्याह ॥ वेदवाच्ये तु ये रूपे इति ॥ तयोरभिव्यक्तिमात्रेणै
उक्तं फलं भवति । अतः फलार्थ कीर्तनमित्यर्थः ॥ ९१ ॥

अस्येत्यादि ॥ स्वरूपस्य लौकिकप्रमाविषयत्वाऽभावेऽपि प्रमेयत्व
सिद्ध्यर्थं प्रमेयस्वरूपस्य बलविचारेण प्रमाणमनुरुद्धैव प्राकट्यफल
दायकत्वरूपबलस्य विचारेण तदाहेत्यर्थः ॥ विशिष्ट इत्यादि ॥ अ
गीतादर्थाच्चकत्वं वाक्ये वैयाकरणवच्छ्रुत्यङ्गीकाराद् बोध्यम् । तद
स्फुटिष्यति । गीताश्रीभागवतयोर्विशिष्टवाचकत्वं गुरुत्वेन ज्ञेयत्वेन
पास्यत्वेन भजनीयत्वेन कर्तृत्वेनोपादानत्वेन पुरुषोत्तमत्वेन फलत्वे
विभूतिमत्त्वादिना च क्रियाज्ञानविशिष्टस्य भगवत एव मुख्यतया
प्रतिपादनात् सर्वधर्मान् परित्यज्येत्यादौ स्वस्य साधनशेषतानिराक
णाच्च ज्ञेयम् ॥ प्रतिपाद्यत इति ॥ मुख्यतया प्रतिपाद्यते ॥ यज्ञ इति
तथाच यजेतेत्यादौ क्रियायाः स्फुटत्वेऽपि तत्र धर्मिणः क्रियाव
वाच्यत्वं तत्क्रियास्वरूपनिर्णायकाद् वाक्यशेषादेवावगम्यत इत्य
र्थः ॥ ९० ॥ नन्वेवं सति क्रियावानेवार्थोऽस्तु धर्मिणोन्तःप्रविष्ट
किं मानमत आहुः ॥ तत्रेत्यादि ॥ तत्रेति ॥ धर्मिणोन्तःप्रवेशे ॥ उ
त इति ॥ यजत्याद्यर्थत्वेन प्रतीयमानः । तथाच यथा चक्षुरादि
रालोकादिप्रतीतावप्यालोकादर्थमर्थविनाभूतत्वेन धर्मिसत्ता, त
यजत्यादौ शक्त्या क्रियाप्रतीतावपि वाक्यशेषेण विष्णुत्वबोध
त्तत्रानुद्भूतरूपधर्मिसत्तेति लक्षणां विनैवोभयसामञ्जस्यमिति भाव
उत्तरकाण्डे तु विषयत्वेन ज्ञानशेषत्वेनैव ब्रह्मोच्यते इति ज्ञाने ज्ञा
वतः प्रविष्टत्वं स्फुटमिति तदत्र नोक्तम् ॥ वृत्त्येति ॥ वृत्तिरूपेण ज्ञा

श्रीहरिः ।

विद्यावैजयन्ती

—०*०—

वेदशास्त्रधर्मसंरक्षणार्थं दैवोद्धारार्थं आविर्भूत श्रीश्रीवल्लभा-
चार्य श्रीमहाप्रभुतनूज श्रीपूर्णपुरुषोत्तमस्वरूप श्रीश्रीविठ्ठलनाथ-
प्रतापऽऽत्मज महाराज गोस्वामि श्रीश्रीयदुनाथजीवंशावतंस
श्रीमुकुन्दराय श्रीगोपाललालप्रभुसेवाप्रवीण छठे ६ घरके टीकेत
स्वामि श्रीगिरिधरजीमहाराजके उदाराश्रयमें यह विद्यावैजयन्ती
पुस्तकावली क्रमशः प्रकाशित होय हे । एकसंख्याको मूल्य
एक रुपिया हे । विद्यासंरक्षण ये मुख्य उद्देश्य याको हे । तासूँ
की ये पुस्तकसङ्ग्रहकेलिये इच्छा होय सो आगे लिखे पतेसूँ
पर लेयँ

वैजयन्ती संख्या (३)	३)
ल्लभाचार्यस्तुतिरत्नावली ।	१)
गवद्गीताटीका अमृततरङ्गिणी ।	२)
चन्द्रन्मण्डनम् ।	१)
वृत्तिः । मरीचिका	२)
वैतमार्तण्डः, प्रमेयरत्नार्णवश्च ।	
भाष्यम् । प्रकाशसहितम् । (संख्या १५)	१५)
ार्थदीपः । आवरणभङ्गसहितः । शास्त्रार्थप्रकरणम् ।	२)

व्रजभाषा

क्षरटीका तथा सर्वोत्तमटीका	१=)
ल्लभाष्टकटीका तथा चतुःश्लोकीटीका	१)

ठि०

- १ श्रीगोपालमन्दिर रत्नगोपालभट्ट काशी
२ हरिदासगुप्त चौखम्बासंस्कृत सिरीज बनारस

